



اتحاد و اتفاق

کے

بغیر آپ کی جماعت کا فیل ہونا طے ہے



اس کتاب میں فیملیوں، تحریکوں، جماعتوں، اور حکومتوں کی کامیابی اور ان کے استحکام و بقاء کا راز، اتحادی قوت کے اسباب و فوائد، ثمرات و نتائج، اور اختلاف و انتشار، اور آپسی فساد سے محفوظ رہنے کے صحیح اسلامی اصول و دستور پر تفصیل سے روشنی ڈالی گئی ہے۔



مؤلف

حضرت مولانا محمد علاء الدین صاحب قاسمی مدظلہ العالی

خلیفہ و مجاز

حبیب الامت حضرت مولانا اور لیس حبان رحیمی صاحب رحمۃ اللہ علیہ



خانقاہ اشرفیہ و مکتبہ رحمت عالم رحمانی چوک پالی گھنشیام پور ضلع در بھنگہ (بہار)

اتحاد و اتفاق



بغیر آپ کی جماعت کا فیل ہونا طے ہے

اس کتاب میں فیملیوں، تحریکوں، جماعتوں، اور حکومتوں کی کامیابی اور اُن کے استحکام و بقاء کا راز، اتحادی قوت کے اسباب و فوائد، ثمرات و نتائج، اور اختلاف و انتشار، اور آپسی فساد سے محفوظ رہنے کے صحیح اسلامی اصول و دستور پر تفصیل سے روشنی ڈالی گئی ہے۔

﴿مؤلف﴾

حضرت مولانا محمد علاء الدین صاحب قاسمی مدظلہ العالی

﴿خلیفہ و مجاز بیعت﴾

حبیب الامت حضرت مولانا ڈاکٹر حکیم ادیس حبان رحیمی صاحب رحمۃ اللہ علیہ

خلیفہ و مجاز حضرت مولانا حکیم ذکی الدین صاحب پرنامی

خلیفہ و مجاز مسیح الامت حضرت مولانا مسیح اللہ خان جلال آبادی

خلیفہ و مجاز حکیم الامت حضرت مولانا اشرف علی تھانوی رحمۃ اللہ علیہ

ناشر: خانقاہ اشرفیہ و مکتبہ رحمت عالم رحمانی چوک پالی گھنشیام پور ضلع در بھنگہ (بہار)

مخلص اور طالب حق کو طباعت کی اجازت ہے

اگر کوئی نیکی کا طالب اردو کے علاوہ دوسری زبانوں میں اس کتاب کو منتقل کرنا چاہے تو اجازت ہے۔

نام کتاب ----- اتحاد و اتفاق کے بغیر آپ کی جماعت کا فیل ہونا طے ہے۔

مؤلف ----- حضرت مولانا محمد علاء الدین صاحب قاسمی مدظلہ العالی

کمپیوٹر و کتابت ----- عبداللہ علاء الدین قاسمی

صفحات ----- 113

تعداد -----

ملنے کے پتے

- ☆ قاری عبداللہ ام صاحب، C-178 تیسری منزل نزد چاند مسجد پُرانی سیما پوری (دہلی-95)
- ☆ حاجی عبدالغنی صاحب، A-330 نزد مرکزی جامع مسجد پُرانی سیما پوری (دہلی-95)
- ☆ قاری مطیع الرحمن صاحب، اتوار بازار، نزد مدینہ مسجد، اگر نگر مبارک پور، (نئی دہلی)
- ☆ محمد اسلم و حافظ عبدالعزیز صاحب، چمن جنرل اسٹور 1981 گلی قاسم جان بازار لال کنواں، نزد دھردو واخانہ (دہلی-6)

Mobile:

Abdullah: 7654132008-Q . Abdul Allam: 9818406313

H. Abdul Gani : 9811542512 Md Aslam: 9250283190

H. Abdul Aziz: 9811626704 Q. Mutiur Rahman: 8882919635

Email: Abdullahdbg1994@gmail.com

فہرست

صفحات

عناوین

06	مقدمہ۔
19	اتحاد و اتفاق کی اہمیت۔
19	اتحاد و اتفاق میں ہی فائدہ ہے اختلاف سے سراسر نقصان ہے۔
20	امت میں اختلاف کی ابتداء۔
22	آپس کا اتحاد و اتفاق دین اور دنیا دونوں کیلئے بڑی نعمت ہے۔
23	آپسی اختلاف سے دین و دنیا دونوں میں نقصان اٹھانا پڑے گا۔
24	آپسی فساد سے دین کا بالکل صفایا ہو جاتا ہے۔
25	ہمارے کاموں میں استقلال نہیں اس لئے اتحاد و اتفاق میں بھی پائیداری نہیں۔
25	ملاقات اور برتاؤ میں نرمی اختیار کرنے سے اتحاد ہوتا ہے۔
26	اتحاد وہی باقی رہے گا جس کی بنیاد ایمان پر قائم ہو۔
27	اتحاد و اتفاق پیدا کرنے کا اصل طریقہ یہ ہے۔
28	تواضع کی حقیقت۔
29	تواضع اختیار کرنے کا طریقہ۔
29	ایک بزرگ کی تواضع کی حکایت۔
30	علماء کے باہمی اختلاف کی وجہ سے سارے علماء سے بدگمانی صحیح نہیں۔
32	باطل پر اتحاد جائز نہیں، حق پر اتحاد صحیح۔

صحابہ کرامؓ کا باہمی اتحاد اور اتفاق رائے کا اہتمام کرنا، اور اللہ اور اس کے رسولؐ کی طرف دعوت دینے، اور اللہ کے راستہ میں جہاد کرنے میں آپس کے اختلاف اور جھگڑے سے بچنے کا اہتمام کرنا۔

34

38

امت کو قرآن سے جوڑیں اور اتحاد کی دعوت دیں۔

39

علماء کو چاہئے کہ اتحاد بین المسلمین کیلئے ہر ممکن کوشش کریں۔

آپسی اتحاد نہ ہونے کی وجہ سے مسلمان امیر اور دولت مند ہونے کے باوجود ہر جگہ ذلیل و رسوا ہے۔

41

مسلمانوں میں اتحاد کیوں نہیں ہوتا آخر کیا وجہ ہے؟

42

اتحاد و اتفاق کو سیکھنے اور اس پر عمل کرنے کیلئے مندرجہ ذیل آیات قرآنی میں غور کریں۔

45

اخوت و ہمدردی اور اتحاد و اتفاق قائم ایسے ہوگا۔

46

آپسی اختلاف کو حل کرنے کا آسان اور بہترین راستہ یہی ہے۔

رسول اللہ صلی اللہ علیہ وسلم کے وہ ارشادات جن پر دل سے عمل کرنے سے اتحاد و اتفاق قائم رہتا ہے ورنہ

48

اختلاف و فساد ہوتا ہے۔

51

دوست کیسا ہو؟

53

نماز و روزہ کے اہتمام سے بھی اتحاد و اتفاق اور محبت بڑھتی ہے۔

54

قلبی اتحاد کی برکت دیکھئے اس لئے دل سے متحد ہوئے۔

56

تمام اہل خانہ ایک جسم کی طرح متحد رہتے ہیں چاہے وہ کوئی بھی دور ہو۔

56

اسلامی احکام پر عمل کرو، حقوق کی ادائیگی کرو یقیناً اتحاد پیدا ہو جائے گا۔

57

اتحاد و اتفاق سے رہنے میں امن و سکون رہتا ہے۔

58

امت مسلمہ اور عالم اسلام کے آپسی انتشار کا حل۔

59

انتشار و اختلاف کا حل۔

61

اتحاد کو متاثر کرنے والی صفات سے اجتناب ضروری ہے۔

63

انتشار اور اختلاف جیسے ہی شروع ہو فوراً اس کو ختم کرنے کی تدبیریں پیدا کرو۔

- 65 جب امت کے افراد کے درمیان معاملات میں انتشار ہو تو حکمت سے اس کو ختم کیا جائے۔
- 68 اختلاف کے حل کے نکات اور حکمتیں۔
- 70 اختلاف کے حل کیلئے صلح حدیبیہ میں ضرور غور کریں۔
- 72 حاطب بن ابی بلتعہ نے جب جنگی راز فاش کیا تو حضور صلی اللہ علیہ وسلم نے اسے کیسے حل کیا۔
- 73 رحلت مصطفیٰ ﷺ کے بعد پہلا اختلاف جسے حضرت ابو بکر صدیق نے حل کیا۔
- فروعی مسائل کے اختلاف کو انا کا مسئلہ بنانے والا امت میں انتشار کرنے والا مجرم ہے، لہذا ذیل کا مضمون پڑھئے اور عبرت لیجئے۔
- 74 موجودہ حالات میں اگر آپ آپس میں متحد ہو گئے تو زمانہ آپ کی ٹھوکروں میں ہوگا، ورنہ آپ زمانہ کی ٹھوکروں میں ہوں گے۔
- 77 اتحاد کا مطلب اور اس کے تقاضے۔
- 81 وحدت امت کے لیے آنحضرتؐ کے ارشادات۔
- 86 اتحاد و اتفاق اسلامی معاشرے میں امن و سلامتی کا سرچشمہ۔
- 88 اتحاد امت اور اس کی حقیقی بنیادیں۔
- 92 فقہاء کے مابین اختلاف کی حقیقت و حیثیت کوئی خاص نہیں ہے لہذا، اس اختلاف کو وجہ انتشار مت بناؤ۔
- 96 اختلافی مسائل میں صحابہ اور اسلاف کا مزاج و طریق۔
- 100 اختلافی مسائل کے بجائے اپنے اعمال کی اصلاح کی فکر کی جائے، اتحاد ان شاء اللہ خود بخود ہو جائے گا۔
- 102 سحر ساحرین، جنات اور شیاطین سے نجات کا مجرب نسخہ۔
- 104 شجرہ: سلسلہ چشتیہ منظومہ: حضرت حاجی امداد اللہ مہاجر مکی رحمۃ اللہ علیہ۔
- 107 معمولات۔
- 113 بیعت سے آدمی پاک صاف ہو جاتا ہے۔

مقدمہ

ایک ہو جاؤ تو بن سکتے ہو خو رشید مبیں
ورنہ ان بکھرے ہوئے تاروں سے کیا بات بنے

ہر انسان فطرت اسلام پر پیدا ہوا ہے، خواہ وہ مسلمان ہو، یا غیر مسلم، اور اس کا سارا کا سارا نظام حیات بھی فطری ہے، جب کوئی انسان اس کے خلاف قدم اٹھاتا یا کوئی حرکت کرتا ہے تو وہ قدرت کی نگاہ میں مجرم شمار ہوتا ہے، انسان کا چاہے جسمانی نظام ہو، یا روحانی، علمی ہو، یا معاشی و اقتصادی، ہر شعبہ حیات میں اسی فطرت حق اور فطری نظام کا عمل دخل ہے۔
دو اور چند انسانوں کے درمیان آپسی اتحاد و اتفاق کا خدائی قانون بھی اللہ کی طرف سے انسان کے لیے بالکل ایک فطری عمل، فطری بات اور اس کی فطری صفت ہے، جب جب انسانوں نے قدرت کے اس قانون ”اتحاد“ کا احترام و التزام کیا دنیا میں رونق، امن و سکون اور بہار رہی، بہار رہی اور جب اس کے ساتھ کھلوڑ کیا، یا اس کی ناقدری کی اور اس کو پس پشت ڈال دیا تو فساد و انتشار اور آپسی شقاق و اختلاف کی نذر ہو گئے، روئے زمین پر خدا کی جانب سے کم و بیش ایک لاکھ چوبیس ہزار پیغمبر علیہم السلام بھیجے گئے، ہر ایک کا بنیادی پیغام، توحید الہی اور اس کے حقوق کی تعلیم کے ساتھ ساتھ، وحدت انسانیت بھی تھا، ہر پیغمبر نے خدائے واحد، وحدہ لا شریک پر ایمان و یقین، اور آپسی اتحاد و اتفاق کی دعوت و تعلیم دی، قرآن شریف میں سورۃ آل عمران میں

اللہ تعالیٰ نے فرمایا۔ وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا وَاذْكُرُوا نِعْمَةَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا وَكُنْتُمْ عَلَىٰ شَفَا حُفْرَةٍ مِّنَ النَّارِ فَأَنْقَذَكُم مِّنْهَا كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَهْتَدُونَ۔

اور اللہ کی رسی کو سب ایک اور متحد ہو کر مضبوطی سے پکڑ لو، اور متفرق اور منتشر مت ہو، اور یاد کرو! اللہ کے اس احسان کو جب تم آپس میں ایک دوسرے کے دشمن تھے، پھر اللہ نے تمہارے دلوں کو ایک دوسرے سے جوڑ دیا، اور متحد کر دیا، پھر تم اللہ کے فضل و کرم سے ایک دوسرے کے بھائی بھائی بن گئے، جس طرح بھائیوں میں اتحاد و اتفاق ہوتا ہے وہی اتحاد و اتفاق اور آپس میں محبت قائم ہوگئی۔

اللہ تعالیٰ اسی طرح اپنی آیتوں کو کھول کھول کر تمہیں بتاتا ہے، تاکہ تم صحیح اور راہِ حق پر چلتے رہو۔

اسلام سے پہلے تم جہنم کے ایک گڑھے کے کنارے کھڑے تھے، جس میں گرنے سے

اللہ نے تم کو بچا لیا۔

اس آیت میں صاف صاف یہ بتلادیا گیا ہے کہ انسان اسلام سے پہلے مذہب سے محروم اور دور ہونے کی بنا پر قانون الہی کو پا مال کر کے ایک غیر انسانی اور غیر فطری زندگی گزار رہا تھا، آپسی اتحاد و اتفاق سے یا تو ناواقف تھا، یا پھر علم ہوتے ہوئے اس پر عمل سے محروم تھا، جس کی بنا پر فساد و آنا رکی، آپسی رقابت و محاصمت، اور تنگی و تناؤ سے ہر انسان کی زندگی گویا جہنم کا نمونہ بن چکی تھی، انسان انسان کا دوست بننے کے بجائے دشمن بن چکا تھا، ظلم و جبر اور حقوق تلفی کی بلاؤں اور وباؤں سے پوری انسانیت کراہ رہی تھی، راہِ فطرت اور راہِ حق سے بعد اور دوری کی وجہ سے انسان ایک دوسرے کے لئے ظالم و قاتل، خونخوار اور حملہ آور رہتا تھا، مذہب کی تعلیم سے رشتہ یکسر ختم ہو گیا تھا، جب آپ صلی اللہ علیہ وسلم اس روئے زمین پر مبعوث ہوئے تو اللہ تعالیٰ نے آپ کے ذریعہ سے انسانوں کو خدا کے اس فطری نظامِ حیات سے روشناس اور خبردار کرایا، آپ صلی اللہ علیہ وسلم نے انسانوں کو خدا کے پیغام کے ذریعے انسانیت، آپسی اتحاد و اتفاق، اور بھائی چارہ کی تعلیم و ہدایت

فرمائی، چنانچہ آپ صلی اللہ علیہ وسلم کی تعلیم پر لوگوں نے کان دھرا، اس پر عمل کر کے دکھایا، تو دنیا میں دوستوں، ساتھیوں، اور سچے بھائیوں کی ایک عظیم جماعت صحابہ کرام رضی اللہ عنہم اجمعین کی شکل میں سرور کائنات محمد صلی اللہ علیہ وسلم کی زیر تربیت اور زیر نگرانی پوری دنیا کے سامنے بن کر تیار ہو گئی، جنہوں نے اتحاد و اتفاق کے اس فطری نظام کی مکمل قدر کی، اس پر دل و جان سے عمل پیرا ہوئے، اور آپسی اتحاد و اتفاق اور محبت و بھائی چارہ کی ایسی مثال قائم کی کہ دنیا کے کسی مذہب کے پیروکاروں میں کسی بھی دور میں ایسی مثال نہیں ملتی، جہاں بھی گئے، جہاں بھی رہے، صحابہ کرام رضی اللہ عنہم اجمعین سیسہ پلائی ہوئی دیوار کی طرح رہے، ان کے اس آپسی اتحاد و اتفاق کے نتیجے میں اللہ کا دین پوری عالم میں پھیلتا چلا گیا، صحابہ کرامؓ کے آپسی اتحاد و اتفاق کا راز یہی تھا کہ انہوں نے اللہ کے اس فطری نظام کی قدر دانی، پاسبانی، اور عملی طور پر نگہبانی و نگرانی کی، اس دولت اتحاد کو محفوظ اور باقی رکھنے کے لیے انہوں نے اللہ تعالیٰ کے بتائے ہوئے ہدایات پر پورا پورا عمل کر کے دکھلایا۔ اللہ تعالیٰ نے ان کے بارے میں فرمایا تھا: مُحَمَّدٌ رَّسُولُ اللَّهِ ؕ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ ۖ تَرَاهُمْ رُكَّعًا سُجَّدًا يَبْتَغُونَ فَضْلًا مِّنَ اللَّهِ وَرِضْوَانًا ۖ سِيمَاهُمْ فِي وُجُوهِهِمْ مِّنْ أَثَرِ السُّجُودِ۔ (سورہ فتح)

محمد رسول اللہ صلی اللہ علیہ وسلم اور آپ کے اصحاب و رفقاء، اہل کفر و طغیان پر زور آور اور آپس میں ایک دوسرے کے لئے نہایت ہمدرد (اور مادر مہربان کی طرح) نرم دل، اور مکمل مہربان رہتے تھے، ان کی خوبیاں اور صفات یہ بھی تھیں کہ وہ ہمیشہ حالت رکوع و سجود اور کثرت عبادت میں مشغول رہتے تھے۔ چاہے دل و زبان سے ہو، یا اعضاء و جوارح سے، اور اسی کے بدولت ان کے اندر تواضع و خاکساری، ملنساری، اور ایک دوسرے کے لئے ایثار و قربانی کے نیک جذبات بدرجہ اتم بیدار ہو گئے تھے، صحابہ کرامؓ کی ایک خاص ادا، اور خاص امتیاز یہ تھا کہ وہ اللہ کے فضل اور رضوان کو ہمیشہ اور ہر چیز میں ڈھونڈا کرتے تھے، چاہے نیکی پہاڑ جیسی

ہو، یا ذرہ برابر، ہر عمل، ہر مقام، ہر جگہ، ان کے پیش نظر رضائے مولیٰ ہی ہوتا تھا، اور یہی ان کی کامیابی کا بنیادی سبب تھا، جس سے آج ہم لوگ محروم ہیں۔

صحابہ کرامؓ کو جب حکم ہوا کہ: **وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا**۔ (سورہ آل عمران) سب مل کر اللہ کے دین کی رسی کو مضبوطی سے پکڑ لو، اور متفرق اور منتشر مت ہو، تو صحابہ کرامؓ نے خدا کے اس حکم پر آخری آخری سانس تک مسجد سے آشیانہ تک اور آشیانہ سے میدان کارزار تک، ہر جگہ سو فیصد عمل کر کے دکھا دیا، ذاتی اغراض و مقاصد کو کبھی خدا کے اس حکم کی تعمیل کی راہ میں حائل ہونے نہیں دیا۔ صحابہ کرامؓ کی پوری تاریخ شاہد ہے کہ کسی بھی صحابیؓ نے اپنے کسی ذاتی مقصد و غرض کی خاطر خدا کے اس حکم و فرمان سے کبھی منہ نہیں موڑا، اور نہ ہی کبھی خلاف ورزی کی نوبت ہی آنے دی، آپسی اتحاد و اتفاق کی اس دولت خداوندی اور حکم رب العالمین کو محفوظ اور قائم رکھنے کے لئے انہوں نے جان و مال سب کچھ قربان کر دیا، مگر کبھی خدا اور اس کے رسول ﷺ کے اس فطری وجوہی نظام کو آنچ نہیں آنے دی۔ اسی فولادی اتحاد و اتفاق کی برکت سے اللہ نے ان کو آسمان وزمین ہر جگہ عزت اور فتح و نصرت عطا فرمائی، اسی لیے صحابہ کرامؓ کے دور کو عظیم انسانوں کا دور کہا جاتا ہے، ایسا مبارک اور ایسا عظیم دور دنیا میں صحابہؓ سے پہلے اور صحابہ کرامؓ کے بعد کبھی کہیں نہ دیکھا گیا، آج دنیا کا ہر تعلیم یافتہ اور مہذب انسان جانتا ہے کہ جماعت صحابہؓ کا ہر فرد سورج اور پہاڑ کی طرح روشن اور بلند تھا، چودہ سو سال گزرنے کے بعد بھی ایک ایک صحابیؓ کا رعب و مقام دلوں میں قائم اور بیٹھا ہوا ہے، یہ رعب یہ ہیبت، یہ عزت، اور رتبہ بلند سارے جہاں میں ان کو اس لیے نصیب ہوا تھا کہ انہوں نے خدا اور اس کے رسول ﷺ کے بتائے ہوئے حکم، اتحاد و اتفاق اور اس کے تمام اسباب کا علمی اور عملی ہر لحاظ سے خیال رکھا تھا۔

جب اللہ تعالیٰ نے ان کو فرمایا۔ **وَاطِيعُوا اللَّهَ وَرَسُولَهُ وَلَا تَنَازَعُوا فَتَفْشَلُوا وَتَذْهَبَ**

رِيحُكُمْ وَاصْبِرُوا إِنَّ اللَّهَ مَعَ الصَّابِرِينَ۔ (سورہ انفال)

اللہ اور اس کے رسول کی اطاعت کرو اور بات مانو، اور آپس میں نزاع اور جھگڑا مت کرو، ورنہ تم فیل اور ناکام ہو جاؤ گے، اور تمہاری ہوائ نکل جائے گی، جب نزاع کی گھڑی آجائے تو رک جاؤ، برداشت کرو، اور صبر سے کام لو، بلاشبہ اللہ تعالیٰ صبر کرنے والوں کا حامی ہے۔ تو سارے صحابہ کرامؓ نے خدا کے اس حکم پر مکمل عمل کر کے دکھلایا، اور سرمنہ بھی اس کی تعمیل و پابندی سے کسی نے انحراف نہیں کیا، نتیجۃً اللہ نے ان کو ہر جگہ فتح مبین بھی عطا فرمائی۔

آج ہم لوگ ذرا موجودہ اسلامی معاشرہ پر ایک نظر ڈالیں کہ کیا آج کا معاشرہ صحابہ کرامؓ کی زندگیوں سے کہیں بھی میل کھاتا ہے، کیا ہمارے معاشرے پر صحابہؓ کے عمل و کردار کا کوئی رنگ دکھائی دیتا ہے، کیا ہم صحابہؓ کی اس فطری و منظم زندگی کی تقلید و اتباع پر گامزن ہیں، ہرگز نہیں، ہم لوگوں کی زندگی سراسر غیر فطری اور غیر انسانی ہو چکی ہے، ہم دین و دنیا کے کسی بھی شعبہ میں کامیاب و صحت مند زندگی نہیں گزار رہے ہیں، کہیں فطرت کے خلاف، تو کہیں قدرت کے فرمانوں کے خلاف، ہر شعبہ زندگی پر اپنے ہی ہاتھوں سے ہم ظلم و استحصال کے برچھے چلا رہے ہیں، مگر افسوس کہ۔

وائے ناکامی متاع کارواں جاتا رہا

کارواں کے دل سے احساس زیاں جاتا رہا

ہم دین کی صحیح ”حس“ سے بے خبر ہیں، ہمارے اندر نہ اپنے دین کے لئے کوئی درد ہے، نہ قوم و ملت ہی کے دین کی پاسبانی و پاسداری کیلئے کوئی درد و کرب ہے، ہم خدا کی نافرمانیوں اور بد اعمالیوں کی وجہ سے ایک حواس باختہ اور بے ہوش قوم بن کر رہ گئے ہیں، ہمارا دینی احساس بیدار نہیں ہے، ہم پر دنیا، اہل دنیا اور اہل باطل کا منحوس سایہ پڑ چکا ہے، ہم ان سے مکمل مرعوب ہو چکے ہیں، ہمارا اپنے دین و مذہب اور تمدن و تہذیب پر سے اعتماد ختم ہو چکا ہے۔ ہمارا مزاج غیر فطری، غیر اسلامی اور غیر دینی بن چکا ہے، یہی وجہ ہے کہ خدا کے احکام و فرامین کو ٹھکرانے کی وجہ سے صحیح اسلامی شعور سے ہم دن بدن محروم ہوتے جا رہے ہیں۔

خلاصہ کلام یہ ہے کہ ایک کامیاب، فاتح اور مبارک قوم بن کر دنیائے انسانیت کے لیے اگر ہمیں رحمت و برکت کا صحیح داعی، پیامبر اور نمونہ بننا ہے تو آئے ہم خدا کے اس حکم کی تعمیل کے لیے اولین کوشش اپنے آشیانہ اور اہل خانہ سے شروع کریں، بات تو تلخ ہوگی، مگر ان شاء اللہ آپ کو نفع ضرور ہوگا، اور خوب ہوگا، اور اس کا آپ کو بہت جلد ثمرہ بھی مل جائے گا، اور وہ یہ کہ غرور کے ہم نے جو دو گندے اور ناپاک لبادے ایک جسم کے اندر اور ایک جسم کے باہر، اوڑھ رکھے ہیں جنہوں نے ہماری زندگی کے سارے مادی و معنوی نظام کو پراگندہ اور منتشر کر رکھا ہے، انہیں اتار پھینکیں۔ اور یہ میں نہیں کہہ رہا ہوں بلکہ قرآن مقدس میں اس کی وعید موجود ہے، اللہ تعالیٰ فرماتا ہے: **إِنَّ اللَّهَ لَا يُحِبُّ كُلَّ مُخْتَالٍ فَخُورٍ**۔ (سورۃ لقمان)

بلاشبہ اللہ تعالیٰ محبت نہیں فرماتے اور نہیں چاہتے ہیں ایسے شخص کو جو دل میں فخر کرے، یا زبان و جسم سے گھمنڈ کا اظہار کرے، یہ آیت کریمہ سورۃ لقمان کی ہے، اس سے پہلے جو مضمون چل رہا ہے اس میں اللہ تعالیٰ نے حضرت لقمان علیہ السلام کی اس نصیحت کو بیان فرمایا ہے جو وہ اپنے بیٹے کو فرما رہے ہیں کہ، بیٹے اگر کوئی چیز رائے کے دانہ کے برابر بھی ہو اور وہ کسی پتھر کی چٹان کے اندر یا آسمانوں میں یا زمین میں ہو تو اللہ تعالیٰ اس کو سب کے سامنے حاضر کر دے گا۔ بلاشبہ اللہ تعالیٰ چھپی ہوئی چیزوں کی پوری خبر رکھتا ہے۔ اگلی آیت میں ہے کہ غرور سے مت دیکھو! اور لوگوں کو حقیر سمجھ کر متکبروں کی طرح بات مت کرو، اللہ تعالیٰ اترانے والے اور شیخیاں مارنے والے کو پسند نہیں فرماتے۔

مذکورہ آیات میں اللہ تعالیٰ نے جس ظاہری اور باطنی تکبر سے اپنے بندوں کو روکا ہے، اس میں آج ننانوے فیصد لوگ مبتلا ہیں، یہی وہ مرض ہے جس نے ہمارے اتحاد و اتفاق کی جڑوں کو کھوکھلا کیا ہے، مگر افسوس کہ اس سے نکلنے کی فرصت کسی کو نہیں مل پارہی ہے، ہر انسان اس میں کم و بیش مبتلا ہے، ہر فیملی تکبر کی اسی بلا سے پریشان، ہر جماعت و تنظیم، ہر محلہ اور ہر مسجد کی کمیٹی، اسی مرض سے دوچار ہے۔ انفرادی طور پر بھی، اور اجتماعی طور پر، ہر جگہ ہم گلے گلے اس میں غوطہ لگا رہے ہیں۔

ایک مومن کی نگاہ ہمیشہ مخلصانہ اور حقیقت پسندانہ رہنی چاہئے تب ہی وہ کسی چیز میں کامیاب ہو سکتا ہے، اور اس سے صحیح فائدہ اٹھا سکتا ہے، اس لیے آئیے ہم غور کریں کہ آپسی اتحاد و اتفاق کے کیا اسباب ہیں، اور اتحاد ختم اور ناپید ہونے کے کیا اسباب و وجوہات ہیں؟ شروع تحریر میں ذکر کیا گیا ہے کہ اتحاد و اتفاق دو اور چند انسانوں کے درمیان ایک فطری چیز ہے، اس لیے کہ انسان، حیوان، حتیٰ کہ جمادات تک میں بھی قدرت کی جانب سے اس دستور کا لحاظ رکھا گیا ہے، جمادات میں آپ کپڑے اور چٹائی میں غور کریں کہ سینکڑوں رسیوں سے ملکر ایک چٹائی تیار ہوتی ہے، جبکہ بکھری ہوئی ہزاروں رسیاں ہوں پھر بھی ان سے کوئی چٹائی تیار نہیں ہوتی۔ سینکڑوں دھاگوں کو یکجا کر کے ایک کپڑے کا تھان بنایا جاتا ہے، یہی دھاگے اگر علیحدہ علیحدہ ہوں تو ان سے کوئی کپڑا تیار نہیں ہوگا، حیوانات میں دیکھیں بطنوں کا سردار جدھر جائے گا سارے بطن اس کے پیچھے متحد ہو کر چلیں گے۔ جنگلوں میں ایک جانور کا متحدہ جھنڈ دوسرے جانور کے گروہ پر متحدہ طور پر حملہ آور ہوتا ہے، اگر مقابلہ میں شیروں کی بھی جماعت ہو تو بھینسوں کی متحدہ جماعت اس پر حاوی ہو جاتی ہے، یہی ہے اتحادی قوت، یہ قدرت کا قانون تو ہے ہی، مگر اس کا خیال اور لحاظ رکھنا بھی نہایت ضروری ہے، کیونکہ اسی اتحاد کے خدائی اور فطری قانون کی بدولت ہر جگہ اور ہر چیز میں حسن بھی ہے، رونق بھی، قوت بھی ہے، برکت بھی، نفع بھی ہے، اور انجام بخیر بھی، ہر مخلوق، اور ہر قوم میں، ہر جماعت اور ہر محفل میں، اسی سے ترقی، اسی سے تکمیل کا راور مکمل بہار بھی ہے، کسی جماعت کو معاشرے میں انقلاب برپا کرنا ہے تو آپس میں اتحاد و محبت کی ضرورت ہے، کسی ادارہ کو نفع بخش اور نتیجہ خیز بنانا ہے تو اس کے افراد کے درمیان اتحاد ناگزیر ہے، کسی خاندان کو مضبوط اور متحد رکھنا ہے تو اہل خاندان کے درمیان اتحاد کا نظام بنانا ضروری ہے، کسی فیملی کو کامیاب اور بابرکت و پر رونق اور عزت و وقار کا حامل بنانا ہے تو فیملی کے جملہ افراد کے درمیان اتحاد کی ضرورت ہے، کسی

بڑی سے بڑی اور چھوٹی سے چھوٹی حکومت کو قائم و دائم رکھنا ہے تو اس کے سربراہوں، وزیروں، اور جملہ ممبروں کے درمیان اتحاد کی شدید اور سخت ضرورت ہے، الغرض آپ کو جو بھی فضا اور ماحول، یا کوئی اجتماعی نظام قائم کرنا ہے اور اسے آپ سد اباقی بھی رکھنا چاہتے ہیں تو کام کی قیادت کرنے والوں کے درمیان اتحاد لازمی اور ضروری ہے، خدا کے اس فطری نظام اور قانون پر عمل ہر جگہ ضروری ہے، اس کے بغیر کوئی حکومت کامیاب نہیں، کوئی قیادت کامیاب نہیں، کوئی ادارہ اور اسکول کامیاب نہیں، کوئی تنظیم اور جماعت کامیاب نہیں، اور نہ ہی کسی فیملی کو بقاء و استحکام حاصل ہو سکتا ہے۔

اللہ تعالیٰ نے ہمارے ہاتھوں میں پانچ انگلیاں بنائی ہیں، کسی بھی ہاتھ کی پانچوں انگلیوں میں سے کوئی ایک انگلی بھی ضائع ہو جائے تو اس ہاتھ میں نقص پیدا ہو جائے گا، اس ہاتھ میں وہ حسن اور طاقت نہیں رہے گی جو دوسرے ہاتھ کی پانچوں انگلیوں میں ہے، معلوم ہوا کہ جس ہاتھ میں ایک انگلی کی بھی کمی ہوگی وہ ہاتھ کمزور، بے رونق اور پوری قوت سے محروم ہو جائے گا، اسی طرح جس فیملی کے پانچ افراد کے درمیان اتحاد و اتفاق کا نظام قائم ہے اگر ان میں سے ایک بھی فرد اس فیملی سے دور اور علیحدہ ہوگا تو یقیناً اس فیملی کے رعب و قوت میں کمی واقع ہوگی اور اگر خدا نخواستہ ایک شخص اور بھی اس سے ٹوٹ گیا تو پھر وہ فیملی بھی جلد یا بدیر پھوٹ و انتشار کا شکار ہو جائے گی، اسی پر خاندانوں، تنظیموں، اداروں جماعتوں اور حکومتوں کو قیاس کیا جاسکتا ہے۔ خاندان کا ایک شخص بھی خاندان کی روایتوں کے خلاف قدم اٹھاتا ہے تو گویا وہ اپنے خاندان سے علیحدہ محاذ قائم کرتا ہے، یہی شخص خاندان کے دیگر افراد کو بھی خاندان سے توڑے گا، اس طرح بتدریج خاندان کا اجتماعی نظام مختل اور بگڑ جائے گا، اور پھر اس خاندان کی اہمیت اس کا رعب و دبہ اور وقار و اعتبار، سب پامال ہوتا چلا جائے گا، نہ کسی کا کوئی حامی ہوگا، نہ مددگار، ایک ہی خاندان کے درمیان نفسی نفسی کی فضا ہوگی، ہر سمت ویرانے اور بیگانے کے نظارے ہی نظارے ہوں گے، جیسے کوئی خزاں رسیدہ چمن ہو۔ اسی طرح حکومت کے

وزراء میں سے ایک وزیر بھی اپنی پارٹی سے الگ ہوتا ہے تو پھر دوسرے اور تیسرے شخص کے لئے بھی علیحدگی کہ راہ نکلتی چلی جاتی ہے، اور جب پارٹی ٹوٹنا شروع ہو جاتی ہے تو پھر اس پارٹی کی حکومت کا بھی کوئی بھروسہ نہیں، کبھی بھی اس کا خاتمہ ہو سکتا ہے، اسی طرح اداروں اور تنظیموں کے افراد کے درمیان بھی آپسی اتحاد کی کمی بتدریج ان کو ناکام اور بے نتیجہ بنا دیتی ہے۔ مذکورہ تمام تحریرات سے یہ بات واضح ہو گئی کہ اتحاد کی نعمت قدرت کا حکم اور ایک فطری قانون ہے، اور خدا کے حکم اور قانون کے اندر مداخلت کرنا حرام ہے، اور آپسی اتحاد و اتفاق کے نظام کو منظم اور مستحکم رکھنے کے منجملہ اسباب کے یہ ہے کہ ہم اپنے عیوب کی اصلاح کر لیں، انشاء اللہ سب کچھ ٹھیک ہو جائے گا، سب سے بڑا عیب جو اتحادی نظام کو پارہ پارہ کرتا ہے وہ ابلیسی صفت، غرور اور گھمنڈ ہے، اسی مرض ہلاہل نے دنیا کے سب سے بڑے عالم ابلیس کو آسمان سے زمین پر دے مارا تھا، اسی جرم عظیم نے بلندی سے پستی کی طرف اسے پھینکا تھا، اسی نے اس کو بارگاہ رب العالمین میں ذلیل و خوار اور راندہ درگاہ کیا تھا۔

اسی رذیل اور ناپاک اقدام و حرکت نے اسے سارے جہاں میں ملعون و مردود اور آخرت میں جہنمی اور جہنم کا ایندھن بنا ڈالا تھا، سب سے پہلے اسی نے کہا تھا: انا خیر منہ۔

میں آدم سے بہتر ہوں، اس لیے کہ آدم کو آپ نے مٹی سے پیدا کیا ہے، اور مجھے آگ سے پیدا کیا ہے، میں اعلیٰ ہوں اور یہ ادنیٰ ٹھہرے، اعلیٰ ادنیٰ کے آگے کیسے سر جھکائے، خدا کو ابلیس کا یہ متکبرانہ اور زبردستی کا مفتیانہ انداز اتنا برا لگا کہ اس کے اوپر اللہ نے ہدایت کا دروازہ ہی بند کر دیا، اسی کو غضب الہی کہتے ہیں، اسی وجہ سے کہا جاتا ہے کہ انسان کو گناہ میں اتنا آگے نہیں جانا چاہیے کہ اللہ کی طرف سے اس کے لیے ہدایت کا دروازہ ہی بند ہو جائے، جیسا کہ اس دشمن انسانیت کے لیے ہوا، ہمارے معاشرے میں ایسے شیطان کے بڑے چھوٹے بھائیوں کی کمی نہیں ہے، اس وقت معاشرہ کا بیشتر انسان اسی رذیل عمل میں مبتلا ہے، جس کی بنا پر وہ حق سے محروم ہوتا جا رہا ہے، قرآن پاک میں اللہ تعالیٰ نے فرمایا ہے:

وَلَهُ الْكِبْرِيَاءُ فِي السَّمَاوَاتِ وَالْأَرْضِ وَهُوَ الْعَزِيزُ الْحَكِيمُ۔ (سورہ جاثیہ)

بڑائی کا مالک و حقدار صرف اللہ ہے، یہ اس کی صفت خاصہ ہے، آسمان و زمین میں کہیں کوئی بڑائی کے لائق نہیں، ہر جگہ ہر چیز میں اسی کی بڑائی، اسی کی تعریف ہے، اور جب ظالم پر دروازہ بند ہو گیا تو توبہ کی توفیق کیونکر ہوتی، اس لیے عارف ہوتے ہوئے بھی اس کے دس لاکھ سال کی عبادت بھی پانی میں گئی، اور ایک لاکھ چوبیس ہزار پیغمبروں کے علوم بھی جو اسے ملے تھے بجائے نعمت و رحمت کے لعنت و مصیبت اور وبال دائمی کا ذریعہ بن گئے۔

اس لئے ہر ایسی تنظیم، جماعت، اور حکومت و سلطنت جو اتفاق و اتحاد کی طاقت و قوت سے فائدہ اٹھانا چاہے اس کے ہر فرد پر یہ لازم ہے کہ تکبر کی لعنت سے خود کو باہر رکھنے اور بچانے کی پوری کوشش کرے، کیونکہ اتحاد و اتفاق کی جڑ کو اس سے زیادہ کھوکھلا کرنے والی کوئی چیز نہیں، اسی نے ہر انسان، ہر فیملی، اور جماعت و حکومت کا بیڑا غرق کیا، اسی نے گھروں کے دئے بجھائے، اور سلطنتوں کے چراغ گل کئے ہیں، جب کسی تنظیم یا جماعت کے اندر خود غرض اور متکبر افراد کا عمل دخل شروع ہو جاتا ہے تو وہاں سے برکت و محبت رخصت ہونا شروع ہو جاتی ہے، پھر ان کی جگہ تفریق و اختلاف اور تشنت و انتشار کے راستے پیدا ہونے لگتے ہیں، اور اس طرح خاندان مٹنے لگتے ہیں، تنظیمیں پامال ہونے لگتی ہیں، اور حکومتوں کا خاتمہ ہو جاتا ہے، اس لیے اتفاق و اتحاد کو قائم اور باقی رکھنے والے جو اسباب ہیں ان کو اپنانا چاہئے۔ کوئی بھی درخت، مکان، ستون اور محل اپنی جڑوں اور بنیادوں پر ہی قائم رہتے ہیں، جڑیں مضبوط ہیں تو درخت مکان اور محل سب مضبوط، محفوظ، اور اپنی جگہ پر قائم اور نفع بخش رہیں گے، اور جب جڑیں اور بنیادیں ہی اکھڑنی شروع ہو گئیں تو پھر درختوں اور مکانوں کی شاخیں اور عمارتیں بھی رفتہ رفتہ گرنی شروع ہو جائیں گی، اسی لئے لوگ بنیادوں اور جڑوں کی حفاظت پر پورا دھیان رکھتے ہیں۔

آدم برسر مطلب، اتحاد و اتفاق کی مین جڑ بھی تو وضع ہے، دین اسلام میں بندہ کو ایک کامل انسان بنانے کے لیے اس سے بڑی کوئی صفت نہیں دی گئی، یہ صفت بندہ کے ساتھ خاص ہے، اس میں اللہ تعالیٰ بالکل شریک نہیں ہیں، یہ صفت قدرت کی طرف سے بندہ کے لئے ایک عظیم نعمت اور رحمت ہے، تمام خیر و برکات اور جملہ کمالات انسانی کا یہ مبارک اور پاک ترین چشمہ

ہے، جو اس چشمہ تک پہنچ گیا وہ دونوں جہاں کا آبِ حیات پا جائے گا، دنیا سے لے کر آخرت تک، اس پر انعام و اکرام خداوندی کی بارش شروع ہو جائے گی، وہ پستیوں سے بلندی کی طرف بڑھتا چلا جائے گا آپ صلی اللہ علیہ وسلم نے فرمایا: من تواضع لله رفعه الله۔
جو تواضع اختیار کرے گا اللہ اس کے مقام کو بلند کرے گا۔

دنیا کی ہر چیز اور ہر نعمت میں اسی سے اضافہ اور نفع ہوگا، دولت، طاقت، سیاست، علم، عمل، گھر، مکان، غرض ہر جگہ اور ہر چیز میں اسی سے برکت و بہار آئے گی آپ نے تجربہ نہیں کیا ہے تو کر کے دیکھ لیجئے اور اگر علم و واقفیت نہیں ہے تو نبی اکرم صلی اللہ علیہ وسلم اور صحابہ کرام اور اپنے اسلاف کی حسین و مبارک روایات اور ان کی مبارک زندگیوں کا مطالعہ کر کے دیکھیے اور ان سے عبرت و ہدایت کے نسخے حاصل کیجیے۔

یاد رہے ”تواضع“ سے مراد دنیا دار عالموں، رئیسوں، نوابوں، شاعروں، اور تاجروں اور ظاہر پرستوں والی تواضع نہیں ہے، بلکہ وہ تواضع ہے جو ظاہری آداب کے ساتھ ساتھ باطنی اور اندرون قلب کے صاف و شفاف چشمہ سے پیدا ہوئی ہو، یہی تواضع مطلوب بھی ہے اور مقبول بھی۔
روایتی اور ظاہری تواضع تو ایک قسم کی عیاری، مکاری، جھوٹ اور نفاق سے بھرا ہوا تکبر و معصیت کا پلندہ ہے، جس سے زیادہ تر شرور اور صفات بدہی پیدا ہوتی ہیں، اللہ تعالیٰ ہماری اور آپ کی حفاظت فرمائے، جو لوگ اس قسم کی تواضع کے عادی ہیں وہ خاموش گناہوں کے مبلغ و داعی ہیں، مگر افسوس کہ انہیں اس کا علم بھی نہیں، اور یہ اس لئے ہوتا ہے کہ ہم میں سے بیشتر انسان اغیار کی طرح حد سے زیادہ غفلتوں کا شکار ہو چکا ہے، وہ تمام غفلتیں ہم پر بھی چھائی جا رہی ہیں، جن میں باطل قومیں مبتلا ہیں۔

بات چونکہ طویل ہوتی جا رہی ہے، اس لئے مختصراً عرض یہ ہے کہ گھر ہو، یا مجمع، مسجد ہو یا مدرسہ، اسکول ہو یا کالج، محلہ ہو یا شہر، اور حکومت کے مراکز و دفاتر، تمام جگہوں پر ہر شخص اس بات کی حتی الامکان کوشش کرے کہ خدا کی عطا کردہ اور پسندیدہ تواضع کی یہ دولت اس کے ہاتھ سے

چھوٹے نہ پائے۔ آپ کا مخاطب اگر تکبر سے پیش آئے تو آپ اس سے ہمت کر کے تواضع سے پیش آئیں، ان شاء اللہ آپ اگر پورے اخلاص کے ساتھ رضائے الہی اور حفاظت دین کی خاطر یہ عمل کریں گے تو اس کی برکت سے اس کے دل میں بھی کچھ نہ کچھ تبدیلی آئیگی، اسلئے کہ آخر اس کے پاس بھی دل ہے، اور دلوں کا بدلنے والا اللہ ہے، چند دن آپ اس مخلصانہ تواضع کا اظہار کریں ان شاء اللہ ایک دن آئیگا کہ بہت حد تک اس کا دل بھی تواضع کی برکت سے فیضیاب ہو چکا ہوگا، اور کچھ نہ کچھ تواضع کا اظہار کرنا شروع کر دے گا، اس طرح آپسی اتحاد و اتفاق کا ماحول بنتا اور بڑھتا رہے گا، ہر شخص یہی طریقہ اپنائے، ان شاء اللہ عنقریب ایک دن ایسا آئیگا کہ آپ کی جماعت اگر چھوٹی بھی ہوگی تو بڑی جماعتوں سے زیادہ کام کر کے دکھائے گی، آپ کی جماعت سے جتنا فائدہ قوم و وطن کو ہوگا کسی اور جماعت سے نہیں ہوگا، اور جو زیادہ نافع ہوتا ہے اس کی محبت و عزت بھی زیادہ ہوتی ہے، اور جب دلوں میں کسی جماعت اور قوم کیلئے عزت پیدا ہو جائے تو پھر وہ سب سے زیادہ کامیاب، فاتح اور غالب جماعت ہے، اسکے سامنے تمام جماعتیں، تمام طاقتیں، تمام پارٹیاں اور تمام حکومتیں مغلوب اور بے معنی ہیں، یہ ہوتا ہے حقیقی تواضع کا فائدہ۔ عزت، رحمت، برکت، محبت اور حکومت و اقتدار سب کچھ نصیب ہوتا ہے، اور یہ سب کچھ تواضع کے حاملین کو ماضی میں حاصل ہو چکا ہے، اگر میری بات کی تصدیق کرنی ہوگی تو انبیاء کرام کی مبارک زندگیوں اور صحابہ کرام رضی اللہ عنہم اجمعین اور اولیاء کرام کی زندگیوں اور ان کی سیرتوں میں اس کو ڈھونڈ سکتے ہیں، اس کے برخلاف تکبر سے گھرا جڑے گا، محلہ ویران ہوگا، شہر میں فساد برپا ہوگا، حکومت میں انتشار اور تماشہ ہوگا، اور پھر ہلاکت و تباہی اور ذلت و ناکامی کے سوا کچھ بھی نہیں ملے گا، اسلئے اخیر میں اس آپسی اتحاد و اتفاق کے ماحول و فضا کو قائم اور مضبوط رکھنے کے لئے اپنے مشائخ میں سے دو حضرات کے ملفوظات کو نقل کرتا ہوں اللہ آپ کو اور مجھے بھی عمل کی توفیق عطا فرمائے۔

حضرت حکیم الامت مولانا اشرف علی تھانویؒ نے فرمایا: کہ ہمارے حضرت (حاجی صاحبؒ) مرشد فرمایا کرتے تھے کہ اتفاق کی بنیاد تواضع پر ہے، اسی طرح باہمی شقاق و نفاق کی

بنیاد کبر پر ہے، اجتہادی مسائل میں اختلاف رائے دوسری چیز ہے، وہ کبھی شقاق پر منتہی نہیں ہوتی، پھر فرمایا کہ الحمد للہ خانقاہ کے لوگوں میں باہمی کوئی اختلاف اور جھگڑا نہیں، سبب یہ ہے کہ سب میں تواضع ہے، ہر ایک دوسرے کو بڑا اور بہتر سمجھتا ہے۔

حضرت خواجہ نظام الدین اولیاء رحمۃ اللہ علیہ کا اختلاف و انتشار سے بچنے کا ایک نسخہ جو مجھے بہت پسند آیا آپ کی نذر کرتا ہوں قبول فرمائیں، بڑا فائدہ ہوگا، فرمایا: ایک نفس ہے اور ایک قلب، اگر کوئی نفس سے پیش آئے تو دوسرے فریق کو چاہئے کہ قلب سے جواب دے، یعنی نفس میں تو دشمنی اور ہنگامہ اور فتنہ ہوتا ہے، اور قلب میں سکون اور رضا اور مہربانی، پس جب کوئی نفس سے پیش آئے اور مقابل قلب سے جواب دے تو نفس مغلوب ہو جائے گا، البتہ اگر کوئی نفس کے مقابلے میں نفس ہی سے پیش آئے تو جھگڑے اور فتنے کی کیا حد ہوگی۔ (فوائد القوادس/ ص ۳۴۵)

نفس میخواید کہ تاویراں کنند خلق را گمراہ و سرگرداں کنند
نفس نتواں کشت الاطل پیر دامن آں نفس کش راست گیر (روی)

اس کتاب کی تالیف کا مقصد خود کتاب سے ہی واضح ہے، اس وقت اس موضوع پر قلم اٹھانے کی شدید ضرورت تھی، کیونکہ اس دور میں لوگ اتحاد و اتفاق کے عمل سے مایوس ہو چکے ہیں، اور اس زمانہ میں اس کا قیام ناممکن سمجھ لیا گیا ہے، حالانکہ یہ خدا کا حکم اور اہم فریضہ ہے، اس لئے میرے دل میں آیا کہ اس مایوسی کو ختم کرنے کی دواء کی جائے، جب آپ غور سے پڑھیں گے تو وہ دواء ان شاء اللہ مل جائے گی، اللہ تعالیٰ اس کتاب کو ہماری اور آپ تمام حضرات کی ہدایت و نجات کا ذریعہ بنائے۔ (آمین)

(حضرت مولانا) محمد علاء الدین صاحب قاسمی

خانقاہ اشرفیہ و مکتبہ رحمت عالم رحمانی چوک پالی گھنشیام پور ضلع درہنگہ (بہار)

۲۴ محرم الحرام بروز جمعہ، ۱۴۴۳ھ مطابق ۳ ستمبر ۲۰۲۱ء

اتحاد و اتفاق کی اہمیت

إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًّا كَأَنَّهُمْ بُنْيَانٌ مَرْصُوصٌ۔ (الفہر ۴)
ترجمہ! جو لوگ خدا کی راہ میں سیسہ پلائی ہوئی دیوار کی طرح صف بہ صف ہو کر لڑتے ہیں
خدا ان سے محبت کرتا ہے۔

اتحاد و اتفاق میں ہی فائدہ ہے اختلاف سے سراسر نقصان ہے

اس وقت سب سے زیادہ سخت ضرورت باہمی اتفاق کی ہے، مگر افسوس ہے کہ مسلمانوں میں
جہالت کے ساتھ نا اتفاقی حد درجہ کی ہے۔ اس حسد اور نا اتفاقی کی بدولت (مسلمان) اپنا آپ
نقصان کئے لیتے ہیں۔ (الدعوة الی اللہ ص ۶۲)

یہ زمانہ آزادی و خود رائی کا ہے ہر شخص جدا جدا اسلام پر حملہ کرنے کو تیار ہے، غیر اسلام والے
بھی اسلام پر حملہ کرتے ہیں، اور خود اہل اسلام میں بھی ایسے لوگ موجود ہیں جو اسلام پر حملہ کرتے
ہیں اور یہ حملہ زیادہ مضر ہے کیونکہ غیر اہل اسلام تو صورت و حقیقت دونوں طرح مخالف ہیں ان کو دشمن
سمجھا جاتا ہے اور دشمن کی بات کا زیادہ اثر نہیں ہوتا اور یہ لوگ دشمن بصورت دوست ہیں ان کے
جال سے بچنا مشکل ہے، اس واسطے ضرورت ہے کہ سب مسلمان متفق ہو کر (دین کی ترقی کی)
کوشش کریں، اب اختلاف کا وقت نہیں رہا۔ (السوق الابل اشوق ص ۳۷)

باہم اتحاد و اتفاق (ایسی ضروری چیز ہے کہ) ساری دنیا اس کی دعوت دیتی ہے خواہ اس
کی حقیقت سمجھتے ہوں یا نہ سمجھتے ہوں لیکن اس پر اتفاق ہے کہ اتفاق ضروری ہے، اور تمدن کے
تمام اصول اس پر موقوف ہیں، تمدن کی کوئی اصل اس کے بغیر بار آور نہیں ہو سکتی، باہم اتحاد
و اتفاق (کا ضروری ہونا) جس طرح قرآن و حدیث سے ثابت ہوتا ہے اسی طرح وہ تمدن کا

بھی مسئلہ ہے بلکہ تمدن پرستوں کے نزدیک تو تمدن کے تمام ہی مسائل کا وہی اصل الاصول اور بنیاد ہے، اور ان کا کوئی لکچر اور تقریر اس سے خالی نہیں ہوتا۔

خلاصہ یہ کہ اتحاد و اتفاق ایسی شئی ہے کہ یورپ والوں کو دنیا کے لئے مطلوب ہے اور ہم کو دین کی وجہ سے مطلوب ہے۔ (الاتفاق ملحقہ آداب انسانیت ص ۴۲، ص ۴۳۸، التبلیغ ص ۷۶ ج ۱۳)

امت میں اختلاف کی ابتداء

امت میں اختلاف (فساد) کی بنیاد حضرت عثمان رضی اللہ عنہ کے واقعہ قتل سے پڑی ہے، کیونکہ حدیث شریف میں ہے کہ جب میری امت میں تلوار نیام سے باہر نکل جائے گی تو پھر قیامت تک نیام میں نہ ہوگی، علماء سلف نے تصریح کی ہے کہ اس کی ابتداء حضرت عثمان رضی اللہ عنہ کے واقعہ سے ہوئی ہے، یہ پہلا واقعہ ہے کہ جس میں مسلمانوں کے اندر اختلاف و نزاع پیدا ہوا، اس کے بعد پھر اختلاف بڑھتا ہی گیا، کبھی کبھی انیس بیس کا تو فرق ہوا مگر (اختلاف) کا استیصال (بالکلیہ خاتمہ) کبھی نہیں ہوا۔

شاید کوئی کہے کہ جب حدیث شریف میں پیشین گوئی کی جا چکی ہے کہ (امت کی) یہ باہمی نا اتفاقی کا مرض زائل نہ ہوگا تو پھر علاج کی کیا ضرورت؟

اس کا جواب یہ ہے کہ اس قسم کی پیشین گوئی کی دو صورتیں ہیں ایک تو یہ کہ طبیب (ڈاکٹر) کو کسی خاص مریض کے متعلق معلوم ہو جائے کہ یہ پرہیز نہ کرے گا اس لئے پیشین گوئی کر دے کہ یہ بیمار اچھا نہ ہوگا، مگر اس کی بد پرہیزی کی وجہ سے کہا جاتا ہے کہ یہ اچھا نہ ہوگا۔

اور ایک صورت یہ ہے کہ مرض خود لا علاج ہو، جی سے دق (ٹی بی کا مرض) جو درجہ چہارم میں (آخری درجہ کو) پہنچ جائے، سو یہاں پیشین گوئی دوسری صورت کی نہیں بلکہ پہلی صورت کی ہے، تو اس سے مرض کا لا علاج ہونا اور علاج کا غیر نافع یا غیر ضروری ہونا لازم نہیں آتا۔

اور اس پیشین گوئی کی دوسری صورت نہ ہونے کی وجہ یہ ہے کہ یہ تقسیم (جو اوپر کی گئی) امراض جسمانی ہی کے ساتھ خاص ہے کہ ان میں بعضے (امراض) خود لا علاج ہوتے ہیں اور بعضے بد پرہیز ی سے خطرناک ہو جاتے ہیں، اور امراض نفسانی (وروحانی) میں یہ تقسیم ہی نہیں بلکہ یہاں سب امراض قابل علاج ہیں لا علاج کوئی نہیں، بلکہ ایک حدیث سے تو یہ معلوم ہوتا ہے کہ امراض جسمانیہ بھی فی نفسہ لا علاج کوئی نہیں۔ گو اس مرض کے علاج تک ہماری رسائی نہ ہوئی ہو۔

الغرض امراض روحانی میں وہ تقسیم نہیں ہے بلکہ جملہ امراض روحانی کی دوا واقع میں بھی ہے اور ہم کو بتلائی بھی گئی ہے، یہاں کوئی مرض ایسا نہیں ہے جس کی دوا بتلائی نہ گئی ہو، سارا مطب مکمل ہے، اور مکمل کر کے ہی ”الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي“ نازل ہوا ہے۔ اگر کسی کا روحانی مرض لا علاج ہوتا اور کوئی روحانی مریض مایوس العلاج ہوتا تو سب سے زیادہ مستحق اس کے وہ لوگ تھے جن کے بارے میں ”خَتَمَ اللَّهُ عَلَى قُلُوبِهِمْ“ نازل ہوا ہے (کہ اللہ تعالیٰ نے ان کے دلوں پر مہر لگا دی) مگر ان کا کفر بھی فی نفسہ لا علاج نہ تھا بلکہ ان لوگوں کے اختیار میں تھا اس طرح سے کہ ایمان لے آتے، گو ان کا ایمان نہ لانا حق تعالیٰ کو معلوم تھا، مگر اس سے ان لوگوں کا اختیار ختم نہیں ہوا (بلکہ ایمان لانے پر ان کو قدرت تھی) اور یہ پیشین گوئی ان کی اختیاری بد پرہیزی کی وجہ سے کی گئی ہے۔ (خلاصہ یہ کہ) ان کا ایمان نہ لانا ان کے اختیار سے ہوگا یہ مطلب نہیں کہ ان کو ایمان پر قدرت و اختیار ہی باقی نہیں رہا، خوب سمجھ لو۔

اس پر شاید کوئی یہ کہے کہ میں اس پیشین گوئی کے سچا کرنے کے لئے نا اتفاقی کرتا ہوں تا کہ اس کا مصداق موجود رہے، یہ غلط نہ ہو جائے، تو اس سے کہا جائے گا کہ آپ کو اس کے سچا کرنے کی ضرورت نہیں، تم کو اس کا مکلف نہیں کیا گیا، قیامت میں آپ سے یہ سوال ہرگز نہ ہوگا کہ تم نے ہماری پیشین گوئی سچا کرنے کا اہتمام کیا تھا یا نہیں، بلکہ وہاں تو آپ سے ان امور (باتوں) کا

سوال ہوگا جن کا حکم دیا گیا ہے، اور پیشین گوئی کے سچا کرنے کا آپ کو حکم نہیں دیا گیا، لہذا یہ جواب نہ سنا جائیگا، میں دنیا میں اس کی نظیر آپ کو دکھلاتا ہوں وہ یہ کہ پولیس میں مردم شماری کا تجربہ سے اوسط مقرر ہوتا ہے کہ اتنے آدمیوں میں اتنے بدمعاش اور جرائم پیشہ ضرور ہوتے ہیں، تو کیا کوئی مجرم مجسٹریٹ سے یہ کہہ سکتا ہے کہ میں نے تو جرم اس لئے کیا ہے کہ پولیس کا قاعدہ میں نے دیکھا تھا کہ بدمعاشوں کا اوسط اتنا ہے تو میں نے اس اوسط کو پورا کرنا چاہا تا کہ یہ قاعدہ غلط نہ ہو جائے اس لئے میں مجرم نہیں ہوں، بلکہ حقیقت میں سرکار کا خیر خواہ ہوں، تو کیا مجسٹریٹ اس کا یہ عذر سن لے گا؟ ہرگز نہیں بلکہ سرکاری وکیل فوراً کہے گا کہ نالائق کیا تیرا نام بھی اوسط میں لکھا ہوا تھا؟ پھر تو اس میں کیوں داخل ہوا، جی اوسط تو واقعہ ہے، قانون تو نہیں ہے، یہ مطلب تو نہیں کہ اوسط کو دیکھ کر خواجواہ اس کے پورا کرنے کے لئے جرم کیا جائے، اسی طرح یہ پیشین گوئی حکم تکوینی ہے، حکم تشریعی نہیں ہے۔ (الاسناد والملحقہ آداب انسانیت ص ۳۸۶، ۳۸۷)

آپس کا اتحاد و اتفاق دین اور دنیا دونوں کیلئے بڑی نعمت ہے

وَادْكُرُوا نِعْمَةَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ

بِنِعْمَتِهِ إِخْوَانًا۔ (پ ۴ آل عمران)

ترجمہ و تفسیر: اور تم پر جو اللہ تعالیٰ کا انعام ہوا ہے اس کو یاد کرو جب کہ تم باہم دشمن تھے یعنی قبل اسلام کے، چنانچہ اوس و خزرج میں ایک طویل مدت سے جنگ چلی آتی تھی، اور عام طور پر اکثر عرب کے لوگوں کی یہی حالت تھی، پس اللہ تعالیٰ نے تمہارے قلوب میں ایک دوسرے کی الفت و الہی سونم خدا تعالیٰ کے اس انعام تالیف بین القلوب سے اب آپس میں بھائی بھائی کی طرح ہو گئے۔ یہ تو دنیوی نعمت ہے۔

وَكُنْتُمْ عَلَىٰ شَفَا حُفْرَةٍ مِّنَ النَّارِ فَأَنْقَذَكُم مِّنْهَا۔ (پ ۴ آل عمران)

اور تم جہنم کے گڑھے کے کنارہ پر کھڑے تھے کہ جہنم میں جانے کے لئے صرف مرنے کی دیر تھی کہ اللہ تعالیٰ نے تم کو رسول اللہ صلی اللہ علیہ وسلم کے ذریعہ سے اس سے بچالیا۔

یہ دینی نعمت ہے، ان نعمتوں کو یاد کر کے ان کا شکر ادا کرو، اور شکرو ہی ہے کہ جل اللہ (یعنی اللہ کی رسی کو) کو مضبوط پکڑ لو، تم ان انعاموں کی قدر کرو اور آپس کے جدال و قتال سے جو کہ معصیت ہے ان انعاموں کو ضائع مت کرو، کیونکہ اس جدال و قتال (لڑائی جھگڑے) سے انعام تالیف (اتحاد کا انعام) بالکل ہی زائل ہو جائے گا اور انعام اسلام مختل اور ناقص ہو جائے گا یہ بھی ایک گونہ ضائع ہونا ہے۔ (بیان القرآن ص ۳۴ ج ۱، آل عمران، الدوام علی الاسلام لمحقة البدائع ص ۱۹۰ بدیع ۶۹)

آپسی اختلاف سے دین و دنیا دونوں میں نقصان اٹھانا پڑے گا

وَاطِيعُوا اللَّهَ وَرَسُولَهُ وَلَا تَنَازَعُوا فَتَفْشَلُوا وَتَذْهَبَ رِيحُكُمْ: (پ ۱۰ سورہ انفال)

اللہ اور اس کے رسول کی اطاعت کرو اور باہم نزاع (جھگڑا) مت کرو، ورنہ باہمی نا اتفاقی سے کم ہمت ہو جاؤ گے کیونکہ قوتیں منتشر ہو جائیں گی، ایک کو دوسرے پر وثوق (اعتماد) نہ ہوگا، اور اکیلا آدمی کیا کر سکتا ہے، اور تمہاری ہوا اکھڑ جائے گی، ہوا خیزی سے مراد بد رعمری ہے کیونکہ دوسروں کو اس نا اتفاقی کی اطلاع ہونے سے یہ امر لازمی ہے۔ (بیان القرآن ص ۴۴ ج ۲، انفال پ ۱۰)

حق تعالیٰ ارشاد فرماتے ہیں:

”وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا“ کہ اللہ کی رسی کو (یعنی قرآن و احکام قرآن کو جس میں حدیث و فقہ بھی سب شامل ہیں، کیونکہ سب اسی ایک متن کی شروح ہیں) مضبوط پکڑ لو، اور آپس میں افتراق (اختلاف) نہ کرو، کیونکہ اس سے دین کو بھی سخت ضرر پہنچتا ہے جس کی بنا پر حدیث میں فساد ذات البین (آپسی اختلاف) کو حائقۃ (دین کو مونڈنے والا) فرمایا گیا ہے۔ (البدائع بحوالہ الدوام علی الاسلام ص ۷۷، بدیع ۶۹)

آپسی فساد سے دین کا بالکل صفایا ہو جاتا ہے

رسول اللہ صلی اللہ علیہ وسلم نے (آپسی اختلاف اور) نا اتفاقی کا نقصان بتلایا ہے، فرماتے ہیں: ”ایاکم وفساد ذات البین فانہا ہی الحالقة“۔

یعنی اپنے کو باہمی فساد سے بچاؤ کیونکہ باہمی فساد مونڈنے والی چیز ہے، آگے فرماتے ہیں! لا أقول تحلق الشعر بل تحلق الدين، میں یہ نہیں کہتا کہ اس کے سر کے بال منڈ جاتے ہیں بلکہ یہ کہتا ہوں کہ اس سے دین منڈ جاتا ہے، اور منڈنا کسے کہتے ہیں؟ منڈنا یہ ہے کہ خربوزہ کی طرح سر نکل آئے بال کا نشان تک نہ رہے تو حاصل یہ ہوا کہ آپسی فساد سے دین کا بالکل صفایا ہو جاتا ہے، اس میں رسول اللہ صلی اللہ علیہ وسلم نے نا اتفاقی اور باہمی فساد کے نقصان کو بتلادیا اور واقعی اس سے زیادہ کیا نقصان ہوگا کہ اس سے دین کا بالکل صفایا ہو جاتا ہے۔ (وعظ ارتباط لمحقہ ارشادات حکیم الامت ص ۵۰۷)

شاید کسی کو یہاں یہ شبہ ہو کہ حضور صلی اللہ علیہ وسلم نے تو اس حدیث پاک میں دین کا ضرر بتلایا ہے سو اس سے دنیا داروں کو کیا خوف؟ تو سمجھ لیجئے کہ دین ایسی شے نہیں ہے جس کے ضرر (نقصان) سے دنیا کا ضرر نہ ہو، دین کا نقصان وہ چیز ہے جو دنیا کے نقصان کا بھی ذریعہ ہے، کیونکہ گودین کے ساتھ دنیا کم ملتی ہے مگر پر لطف ہوتی ہے، اور دین کے بغیر خود دنیا بے لطف ہے تو اس سے بڑھ کر کیا نقصان ہوگا۔ (اصلاح ذات البین لمحقہ آداب انسانیت ص ۳۳۸)

اس وقت ساری دنیا اتفاق اتفاق پکار رہی ہے مگر اس کے جو اسباب ہیں ان سے بالکل ناواقفیت ہے، اس کی بالکل ایسی مثال ہے کہ ایک شخص چھت پر جانا چاہتا ہے مگر زینہ سے نہیں جانا چاہتا، اچک کر جانا چاہتا ہے اور ایک جست (چھلانگ) لگاتا ہے اور گر پڑتا ہے، اسی طرح پھر جست لگاتا ہے اور پھر گرتا ہے تو یہ شخص چھت پر کیوں نہیں پہونچا؟ اس لئے کہ اوپر جانے کا جو

طریق ہے اس سے نہیں گیا، اس نے اس پر عمل نہیں کیا، اسی واسطے شریعت نے اس کی اجازت نہیں دی کہ مطلقاً اسباب چھوڑ دو بلکہ اس کا حکم کیا ہے کہ جس شئی کے جو اسباب پیدا کئے گئے ہیں اس کو ان ہی (اسباب کے ذریعہ) سے طلب کرو۔

ہمارے کاموں میں استقلال نہیں اس لئے اتحاد و اتفاق میں بھی

پائیداری نہیں

ایک اتحاد ہی کیا مجھے تو ایسی بدگمانی ہے کہ جب سنتا ہوں کہ مسلمانوں نے کوئی کام شروع کیا ہے تو سب سے پہلے یہ خیال ہوتا ہے کہ دیکھئے استقلال کے ساتھ چلے گا بھی یا نہیں، کیونکہ میں رات دن دیکھتا ہوں کہ نہ ہمارے کارخانے چلتے ہیں نہ انجمنیں نہ مدرسے، نہ اتحاد و اتفاق، ہاں ایک چیز ہمیشہ چلتی ہے وہ کیا؟ جوتا اور لٹھ یہ ایک بار جہاں چلا پھر عمر بھر چلتا رہتا ہے چاہے اس کی بنیاد کیسی ہی کمزور ہو مگر شاخیں مضبوط ہو جاتی ہیں، جی سے عرب میں جاہلیت کے زمانہ میں ایک گھوڑ دوڑ ہوتی تھی جس میں ایک فریق کا گھوڑا آگے نکل گیا تو اسی بات پر صدیوں لڑائی رہی، ہماری حالت آج کل اہل جاہلیت کی حالت کے مشابہ ہے کہ ذرا سی بات پر جہاں جوتا چلا پھر وہ برسوں تک چلتا رہتا ہے، باقی اتحاد و اتفاق اس کی عمر ہمارے یہاں بہت تھوڑی ہے گو لکچرار اتحاد قائم کرنے کی بہت کوشش کرتے رہتے ہیں اور اس پر تقریریں بھی بہت ہوتی ہیں مگر آج تک کسی نے اتحاد باقی رہنے کے اسباب نہیں بیان کئے اور نہ عدم بقاء کے اسباب (یعنی وہ اسباب جن سے اتحاد ختم ہو جاتا ہے ان اسباب) کو دور کیا، حالانکہ سب سے پہلے یہ مسئلہ قابل غور تھا۔ (الاخوة ص ۱۰۰ ج ۱۳)

ملاقات اور برتاؤ میں نرمی اختیار کرنے سے اتحاد ہوتا ہے

اتحاد و اتفاق اچھی چیز (بلکہ بہت ضروری چیز) ہے اس کے حاصل کرنے کی تدبیریں کرنی

چاہئے، ایک دوسرے سے ملتے رہیں، اور باہم نرمی کا برتاؤ کریں (کیونکہ) نرم برتاؤ فی نفسہ بھی مامور بہ اور محمود ہے اور دونوں ہی (فریق) اس کے مخاطب ہیں، یہ سمجھ کر دونوں کو چاہئے کہ نرمی کا برتاؤ کریں (کیونکہ شریعت کا یہی حکم ہے) اور خلوص سے کام کریں، اگر ایک فریق نرم ہو جائے تو اس کا دوسرے پر بھی اثر ہوتا ہے اور وہ بھی نرم ہو جاتا ہے۔ ہر شخص خلوص سے کام کرے جس سے بھی جو کام دین کا ہو جائے اس کو غنیمت سمجھے، تزام (مقابلہ) کیوں کیا جاتا ہے۔ یہ صورت ہے اتحاد و اتفاق کی۔

اتحاد وہی باقی رہے گا جس کی بنیاد ایمان پر قائم ہو

حق تعالیٰ فرماتے ہیں اِنَّمَا الْمُؤْمِنُونَ اِخْوَةٌ (یعنی مسلمان آپس میں بھائی بھائی ہیں) اس میں حق تعالیٰ نے حکم اخوت (یعنی بھائی ہونے کے حکم) کو صفت مؤمن پر مرتب فرمایا ہے اور اصول کا قاعدہ یہ ہے کہ جہاں کسی صفت پر حکم مرتب ہوتا ہے وہاں وہ وصف حکم کی علت ہوتا ہے، تو معلوم ہوا کہ ہم میں جو اخوت (اور بھائی چارگی) کا تعلق ہے اس کی علت ایمان ہے، اور وہی اخوت مطلوب ہے جس کی بنیاد ایمان پر ہو۔

صاحبو! آج کل جو اتحاد و اتفاق باقی نہیں رہتا اس کی بڑی وجہ یہ ہے کہ اس کی بنیاد ایمان پر نہیں ہوتی بلکہ ہوائے نفس (یعنی نفسانی اغراض) اور معاصی پر ہوتی ہے اس لئے وہ بہت جلد ختم ہو جاتا ہے۔

اگر اتفاق کو باقی رکھنا چاہتے ہو تو اس کی بنیاد ایمان پر قائم کرو، مگر آج کل تو ایمان کو ایسی بے قدر چیز سمجھ رکھا ہے کہ اس کی کچھ وقعت ہی نہیں ہے، جس کام کی بنیاد ایمان پر رکھی جاتی ہے اس کے متعلق لوگ کہہ دیتے ہیں کہ یہ تو ملاً لوگوں کا کام ہے، چنانچہ آج کل زبانوں پر یہ بات بہت

کثرت سے ہے کہ یہ وقت نماز روزہ کا نہیں ہے اتحاد کا وقت ہے، اور جب کوئی اللہ کا بندہ اعتراض کرتا ہے کہ اتحاد کی وجہ سے احکام شرعیہ کو فوت کرنا جائز نہیں ہے تو نہایت بے باکی سے جواب دیا جاتا ہے کہ یہ وقت جائز ناجائز کا نہیں ہے کام کا وقت ہے۔ (اخوة ص ۱۰۸، ۱۰۹، التلخیص ج ۱۳)

اتحاد و اتفاق پیدا کرنے کا اصل طریقہ یہ ہے

حضرت حاجی (مد اللہ) صاحب فرمایا کرتے تھے کہ لوگ اتفاق اتفاق پکارتے پھرتے ہیں مگر اتفاق کی جو اصل ہے اس سے بہت دور ہیں اتفاق کی اصل تواضع ہے، جن دو شخصوں میں تواضع ہوگی ان میں نا اتفاقی نہیں ہو سکتی اور تواضع کی ضد تکبر ہے، جہاں تکبر ہوگا وہاں اتفاق نہیں ہو سکتا، اب لوگ ہر بات میں تکبر کو اختیار کرتے ہیں اور زبان سے اتفاق اتفاق پکارتے ہیں تو اس سے کیا ہوتا ہے، اگر واقعی دونوں تواضع سے کام لیں تو اتفاق قائم رہے، اور تواضع جب ہوتی ہے جب کہ حُب مال و جاہ نہ ہو، اور جہاں مال و جاہ کا دخل ہوگا وہاں تراحم ضرور ہوگا، حُب جاہ و حُب مال (عزت اور مال کی محبت و خواہش) فساد کی جڑ ہے اگر یہ نہ ہو تو خدا کی قسم کبھی تراحم نہ ہو۔ (اسوق لاہل اشوق ص ۳۲)

آج کل جو تقریروں میں کہا جاتا ہے کہ اتفاق کرو، اتفاق کرو، اس کا مطلب صرف یہ ہوتا ہے کہ سب میرے ساتھ اتفاق کریں ہر شخص اپنی رائے پر اتفاق کی دعوت دیتا ہے، اور اس طرح قیامت تک اتفاق نہیں ہو سکتا، بلکہ اتفاق قائم کرنے کی صورت یہ ہے کہ ہر شخص اس بات کے لئے آمادہ ہو کہ اگر کوئی میری اتباع نہ کرے گا تو میں اس کی اتباع کروں گا، بشرطیکہ خلاف شرع کام نہ کرے، اتفاق کی جڑ تواضع ہے اس کے بغیر اتفاق نہیں ہو سکتا، اتفاق تو محض تواضع ہی سے ہوگا کہ ہر شخص دوسرے کی موافقت اور تقلید کے لئے تیار ہو ورنہ اتفاق دشوار ہے، اور اگر ہوا بھی تو محض زبانی اور کاغذی ہوگا۔ (الارتباط، ارشادات حکیم الامت ص ۵۰۷، ۵۱۱)

اختلاف اور نفرت کی بنیاد تکبر ہے، اختلاف ہمیشہ نفسانیت اور ترفع (یعنی اپنے کو برتر سمجھنے) سے ہوتا ہے ہمارے حضرت حاجی صاحب مرشد نافرمایا کرتے تھے کہ اتفاق کی جڑ تو تواضع ہے، دو متکبروں میں کبھی اتفاق نہیں ہوتا، جب کسی شخص میں تواضع ہوتی ہے تو اس کو یہ مشکل معلوم نہیں ہوتا کہ اپنے آپ کو دوسرے کا تابع بنادے اور اپنی رائے پر دوسرے کی رائے کے مقابلہ میں اصرار نہ کرے اور متکبر سے یہ کام کبھی نہیں ہوتا۔

(خلاصہ یہ کہ) اتفاق کی جڑ تو تواضع ہے جو لوگ متواضع ہوں گے (ان میں) آپس میں نزاع (جھگڑا) ہو ہی نہیں سکتا۔ اور تواضع کے بغیر کبھی اتفاق پیدا نہیں ہو سکتا۔ (مجلس حکیم الامت ص ۷۸، ۷۹) پس جو لوگ اتفاق کے طالب ہیں، اور میل جول کرنا چاہتے ہیں ان کو پہلے اپنے اندر تواضع پیدا کرنا چاہئے، اور تواضع حاصل کرنے کے لئے کسی کامل کے قدموں میں پامال ہونے کی ضرورت ہے، خلاصہ یہ کہ اتفاق کا مدار تواضع پر ہے اور تواضع موقوف ہے اصلاح نفس پر اور اصلاح نفس موقوف ہے شیخ کامل کی صحبت پر، یا کم از کم عدم انکار ہی ہو کہ ان کی غیبت و شکایت تو نہ کیا کرے۔ (اصلاح ذات البین، آداب انسانیت ص ۱۲، ۱۳)

تواضع کی حقیقت

اللہ کے واسطے تواضع اختیار کرنے کی حقیقت یہ ہے کہ حقیقت میں وہ شخص اپنے کو لاشیٰ سمجھے، اور ہیچ سمجھ کر تواضع کرے، اور اپنے کو رفعت (بلندی) کا اہل نہ سمجھے اور ہیچ اپنے کو مٹانے کا قصد کرے۔

بخدا اقرار خطاء (یعنی اپنی غلطی تسلیم کرنے اور تواضع اختیار کرنے) سے اور عزت بڑھ جاتی ہے، کچھ نہ ہو تو یہ تو ضرور ہی ہے کہ اقرار خطاء میں خدا کی رضا ضرور ہے۔

اتحاد و اتفاق کی جڑ تو تواضع اور تواضع کی اصل مجاہدہ نفس ہے کیونکہ تواضع اس کا نام نہیں کہ

زبان سے خاکسار، نیاز مند، ذرہ بے مقدار، (حقیر سراپا تقصیر) کہہ دیا بلکہ تواضع یہ ہے کہ اگر کوئی تم کو ذرہ بے مقدار، اور خاکسار سمجھ کر برا بھلا کہے، اور حقیر و ذلیل کرے تو تم کو انتقام کا جوش پیدا ہو اور (اس وقت تم) نفس کو یوں سمجھا لو کہ تو واقعی ایسا ہے، پھر کیوں برا مانتا ہے، اور کسی کی برائی سے کچھ رنج و اثر ہی نہ ہو تو یہ تواضع کا اعلیٰ درجہ ہے کہ مدح و ذم (یعنی تعریف اور برائی سب) برابر ہو جائے، مطلب یہ کہ عقلاً برابر ہو جائے، کیونکہ طبعاً تو مساوات ہو نہیں سکتی۔

کسی متواضع سے کبھی کوئی بات تکبر کی نکل جائے تو یہ مضر نہیں، ہاں اس کے افعال اور احوال میں زیادہ غلبہ تواضع کو ہونا چاہئے۔

جس جگہ زیادہ تواضع کرنے سے دوسرے کو تکلیف ہوتی ہو وہاں قصداً اتنی تواضع نہ کرو۔

تواضع اختیار کرنے کا طریقہ

محققین کا قول ہے کہ تم یہ سمجھ کر تواضع اختیار کرو کہ حق تعالیٰ کی عظمت کا حق یہی ہے کہ ان کے سامنے ہر شخص پستی اور تواضع کو اپنی صفت بنائے، اور اپنے کو لاشیٰ محض سمجھے، اس پر حق تعالیٰ کا وعدہ ہے کہ جو اس طرح تواضع اختیار کرے گا ہم اس کو رفعت (عزت) عطا فرمائیں گے، لیکن تم رفعت (عزت) کی نیت سے تواضع نہ اختیار کرو، گو ایک گونہ رفعت (عزت) اس طرح بھی حاصل ہو جائے گی کیونکہ تواضع میں خاصیت ہے گو کسی نیت سے ہو کہ وہ قلوب کو کشش کرتی ہے، مگر اس صورت میں حقیقی رفعت یعنی حق تعالیٰ کا قرب اور اس کی رضا مندی حاصل نہ ہوگی۔ (انفاس عیسیٰ ص ۲۷۵)

ایک بزرگ کے تواضع کی حکایت

اہل اللہ کے تواضع کے واقعات بہت ہی دلکش ہیں، دیکھئے ان واقعات میں کیسی دلکشی ہے، ایک بزرگ کی حکایت ہے کہ کسی نے ان کی دعوت کی اور کہہ دیا کہ فلاں وقت مکان پر تشریف لے

آئیے گا چنانچہ جب وہ وقت پر آئے تو داعی نے کہا کیوں آئے؟ کیسے آئے؟ فرمایا: بھائی تم نے دعوت بھی کی تھی، کہا: کس نے دعوت کی تھی؟ خواجہ لوگوں کے سر ہوتے پھرتے ہو، یہ سن کر وہ بیچارے لوٹ چلے تو وہ کہتا ہے کہ جاتے کہاں ہو، ہم نے تو دعوت کی تھی تم نخرے کرتے ہو، وہ پھر واپس چلے آئے تو کہنے لگا سبحان اللہ! آپ تو کھانے کیلئے ہاتھ دھوئے پھرتے ہیں وہ بیچارے پھر لوٹنے لگے تو کچھ دور جانے کے بعد کہتا ہے عجیب آدمی ہو ہم نے تو تمہاری دعوت کی تھی میاں چلے جا رہے ہیں کئی بار ایسا کیا وہ بار بار چلے جاتے تھے اور چلے آتے تھے، اخیر میں وہ پیروں میں گر پڑا) اور کہا) کہ حضرت میں تو دیکھنا چاہتا تھا (کہ آپ میں صبر و حلم کتنا ہے) پس میں نے آزمایا کہ واقعی آپ بزرگ ہیں، فرمایا: میاں اس سے دھوکہ نہ کھانا، بزرگی تو وہ ہے جو انسان کے اوصاف میں ہو، اور جو بات تم نے میرے اندر دیکھی ہے یہ صفت تو کتے کے اندر بھی ہے کہ دھمکا دو تو چلا جائے گا اور روٹی دکھلا دو تو آجائے گا۔ یہ بات پہلے سے بھی زیادہ توضیح کی ہے۔ (الاخوة، التبلیغ ص ۸۳)

علماء کے باہمی اختلاف کی وجہ سے سارے علماء سے بدگمانی صحیح نہیں

اختلاف کی دو قسمیں ہیں ایک اختلاف محمود اور ایک اختلاف مذموم، اختلاف محمود وہ ہے جو صاحب حق کو صاحب باطل سے ہو۔ اور مذموم وہ ہے جو اہل باطل کو صاحب حق سے ہو۔ پھر علماء کے اختلاف میں یہ اقسام کیوں جاری نہیں کی جاتیں، یہاں اختلاف ہو تو دونوں جماعتوں کو کس لئے مجرم قرار دیا جاتا ہے؟ آخر اس کی کیا وجہ ہے کہ آپ سے کسی کا اختلاف ہو وہاں تو دو قسمیں نکل آئیں اور علماء کے اختلاف ایک ہی قسم میں داخل ہو۔ پس جہاں حق متعین و معلوم ہو، وہاں تو اہل باطل کو اتفاق پر مجبور کرنا چاہئے کہ تم اہل حق سے نزاع نہ کرو جی سے حاکم ایک فریق کو دوسرے فریق کی بات ماننے پر مجبور کیا کرتا ہے۔ اور اگر وہ حاکم کا فیصلہ ماننے سے انکار کرے تو پھر خود سرکار اس

فریق کی مخالف اور مقابل بن جاتی ہے اور گویا ہر میں یہ بھی اختلاف ہے مگر اس پر ہزار اتفاق قربان ہیں کیونکہ یہ اختلاف احداث نزاع (جھگڑا پیدا کرنے) کے لئے نہیں بلکہ رفع اختلاف (یعنی اختلاف کو ختم کرنے) کے لئے ہے۔

اسی طرح مسلمانوں کو کرنا چاہئے کہ جہاں علماء میں اختلاف ہو اور ایک جماعت کا حق پر ہونا معلوم ہو وہاں اہل باطل کو اہل حق کے راستہ پر آنے کے لئے مجبور کریں اور اگر وہ نہ مانیں تو سب مل کر ان کی مخالفت کریں اور جہاں حق معلوم نہ ہو وہاں کسی کو بھی مجبور نہ کریں بلکہ پہلے حق کی تحقیق کریں۔ قاعدہ عقلیہ کا مقتضی یہی ہے۔ یہ کیا واہیات ہے کہ جہاں دو مولویوں میں اختلاف دیکھا اور لگے دونوں کو برا کہنے۔

لوگ آج کل اتفاق اتفاق تو پکارتے ہیں مگر اس کی حدود کی رعایت نہیں کرتے بس اتنا یاد کر لیا ہے کہ قرآن میں حکم ہے لَا تَفَرَّقُوا فِرَاقًا نَدَامًا مِمَّا كُنْتُمْ تَكْتُمُونَ مگر اس سے پہلا جملہ نہیں دیکھتے، وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا فِرَاقًا نَدَامًا مِمَّا كُنْتُمْ تَكْتُمُونَ اس میں اللہ کے راستہ پر قائم رہنے کا پہلے حکم ہے اس کے بعد ارشاد ہے کہ وَاعْتَصِمُوا بِحَبْلِ اللَّهِ (اللہ کی رسی یعنی اللہ کے حکم) پر متفق ہو کر اس سے تفرق (اختلاف) نہ کرو تو اب مجرم وہ ہے جو حبل اللہ سے الگ ہو۔ اور جو حبل اللہ پر قائم ہے وہ ہرگز مجرم نہیں گواہل باطل سے اس کو ضرور اختلاف ہوگا۔

پس یاد رکھو! کہ نہ اختلاف مطلقاً مذموم ہے جیسا کہ ابھی ثابت کیا گیا اور نہ اتفاق مطلقاً محمود ہے، بلکہ وہ اتفاق محمود ہے جو حبل اللہ کے اعتصام پر ہو ورنہ کفار نے بھی توبت پرستی پر اتفاق کیا تھا جیسا کہ حضرت ابراہیم علیہ السلام فرماتے ہیں: وَقَالَ إِنَّمَا اتَّخَذْتُم مِّن دُونِ اللَّهِ أَوْثَانًا مَّوَدَّةَ بَيْنِكُمْ فِي الْحَيَاةِ الدُّنْيَا کہ تم لوگوں نے حیات دنیا میں اتحاد اور دوستی قائم کر کے چند بتوں کو معبود بنا لیا ہے۔

اس سے معلوم ہوا کہ ابراہیم علیہ السلام سے پہلے کفار میں اتحاد و اتفاق تھا پھر حضرت ابراہیم علیہ السلام نے اس اتفاق کے ساتھ کیا برتاؤ کیا؟ دوسرے مقام پر اس کا بھی ذکر ہے: **قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ إِذْ قَالُوا لِقَوْمِهِمْ إِنَّا بُرَآءُ مِنْكُمْ وَمِمَّا تَعْبُدُونَ مِنْ دُونِ اللَّهِ كَفَرْنَا بِكُمْ وَبَدَا بَيْنَنَا وَبَيْنَكُمْ الْعَدَاوَةُ وَالْبَغْضَاءُ أَبَدًا** (سورۃ الممتحین ۲۸)

ترجمہ: تمہارے لئے ابراہیم اور ان کے ساتھیوں میں بہترین نمونہ ہے جب انہوں نے اپنی قوم سے کہا تھا کہ ہمارے تم سے اور اللہ کے سوا تم جن جن کی عبادت کرتے ہو ان سے کوئی تعلق نہیں ہے ہم تمہارے (عقائد کے) منکر ہیں اور ہمارے اور تمہارے درمیان ہمیشہ کے لئے دشمنی اور بغض پیدا ہو گیا ہے۔

باطل پر اتحاد جائز نہیں، حق پر اتحاد صحیح

ابراہیم علیہ السلام نے اس اتفاق کی جڑیں اکھاڑ دیں اور اہل باطل سے صاف صاف بیزاری کا اعلان کر دیا اور فرما دیا کہ قیامت تک کے لئے ہمارے اور تمہارے درمیان عداوت و بغض قائم ہو گیا، معلوم ہوا کہ اہل باطل کے ساتھ اس طرح اتفاق کرنا محمود نہیں کہ وہ اپنے باطل پر جمے رہیں اور اسی حالت میں ہم ان سے اتفاق کر لیں، بلکہ اس صورت میں تو ان سے بیزاری اور اختلاف و عداوت رکھنا ہی مطلوب ہے جیسا کہ حضرت ابراہیم علیہ السلام اور ان کے ماننے والوں نے کیا اور انہی کی اقتداء کا حق تعالیٰ ہم کو حکم فرما رہے ہیں۔

مگر آج کل تو لوگ ایسا اتفاق چاہتے ہیں جیسا کہ نعمان خاں نے اتفاق کرنا چاہا تھا، یہ ایک ان پڑھ شخص ہیں مگر اہل کتاب سے مناظرہ کا بہت شوق تھا، ایک دفعہ کوئی پادری کہہ رہا تھا کہ عیسیٰ علیہ السلام (سیدنا) محمد صلی اللہ علیہ وسلم سے افضل ہیں کیونکہ عیسیٰ علیہ السلام اندھوں کو سوا نکھا کرتے

تھے اور محمد صلی اللہ علیہ وسلم نے کسی اندھے کو سوا نکھانہیں کیا، نعمان خاں نے جواب دیا کہ لاؤ یہ تو میں کر دوں، حضور صلی اللہ علیہ وسلم تو بڑی چیز ہیں، وہ پادری یک چشم تھا۔ کہنے لگا اچھا تم میری دونوں آنکھوں کو برابر کر دو۔ اب آپ نے کہا کہ نبی اور امتی میں کچھ فرق ہونا چاہئے نبی تو دوسری آنکھ کو پینا کر کے دونوں کو برابر کرتے مگر میں یہ کر سکتا ہوں کہ تندرست آنکھ کو بھی پھوڑ دوں اس سے بھی دونوں برابر ہو جاویں گی اور اس کے بعد اس کی آنکھ میں انگلی دینے لگے کہ بولو پھوڑ دوں، اس سے مجمع کو ہنسی آگئی اور پادری کی تقریر کا رنگ اکھڑ گیا اور یہ حضرت جیت گئے، گوبات بے ڈھنگی تھی، مگر آج کل مناظرہ میں ایسے ہی لوگ اچھے رہتے ہیں کیونکہ آج کل جیتنے اور ہارنے کا مدار اس پر ہے کہ مجلس پر کسی کا اثر جم جائے اور مقابل کا رنگ اکھڑ جائے، چاہے بات معقول ہو یا نامعقول ہو۔

جس طرح مولوی نعمان خاں نے اس پادری کی دونوں آنکھیں برابر کرنا چاہی تھی اسی طرح آج کل لوگ اہل حق و اہل باطل میں یوں اتحاد کرنا چاہتے ہیں کہ اہل حق بھی اپنی آنکھوں کو پھوڑ کر کانے لوگوں کے برابر ہو جائیں۔ حالانکہ مقتضائے عقل یہ تھا کہ کانوں سے یہ کہا جاتا کہ تم اپنی ایک آنکھ بنوا کر سوا نکھوں میں داخل ہو جاؤ۔

اگر نزاع و اختلاف مطلقاً مذموم ہے اور اہل حق کو بھی اہل باطل کے ساتھ اتحاد پر مجبور کیا جاسکتا ہے تو کیا نعوذ باللہ حضور صلی اللہ علیہ وسلم کا فعل بھی موجب اختلاف شمار کیا جائے گا کہ حضور صلی اللہ علیہ وسلم نے توحید کی تعلیم و تبلیغ سے تمام عرب میں ہل چل مچادی، اس دعویٰ کے اظہار سے پہلے مذہباً تمام اہل عرب متحد تھے مگر دعویٰ توحید کے بعد سب میں پھوٹ پڑ گئی مگر یہ اختلاف محمود تھا کیونکہ ابطال باطل پر تھا۔

معلوم ہوا کہ نہ اختلاف مطلقاً مذموم ہے نہ اتفاق مطلقاً محمود ہے اسی لئے حضور صلی اللہ علیہ وسلم نے اس حدیث میں اختلاف کا لفظ نہیں اختیار فرمایا، کیونکہ اختلاف ہر حالت میں ممنوع و موجب

ملامت نہیں بلکہ آپ نے لفظ فساد اختیار فرمایا کہ آپس میں بگاڑ و فساد ڈالنے سے بچو اور فساد کا مصداق وہی امر ہے جو خلاف شرع اور معصیت ہو، فساد میں محمودیت کا احتمال نہیں ہو سکتا وہ تو ہمیشہ مذموم ہی ہوگا۔ خواہ اس کا مصداق اتفاق خلاف شرع ہو یا نا اتفاقی ہو لفظ فساد دونوں کو عام ہے صرف نا اتفاقی اور اختلاف ہی کے ساتھ خاص نہیں۔ پس اب ان لوگوں کو احتجاج کا موقع نہیں رہا جو اختلاف کو مطلقاً مذموم کہتے ہیں کیونکہ حضور صلی اللہ علیہ وسلم نے اس لفظ ہی کو اختیار نہیں فرمایا۔ بلکہ فساد فرمایا ہے تو مذمت کے قابل وہ شخص ہے جو مفسد ہو اور مفسد وہ ہے جو شریعت سے ہٹا ہوا ہے اور شریعت پر قائم رہ کر جو کوئی دوسروں سے اختلاف کرے وہ مفسد ہرگز نہیں گوا اختلاف اور مخالفت کرنے والا ہے۔ اور اگر کسی روایت میں بجائے فساد کے اختلاف کا لفظ وارد ہوا ہو تو بقاعدہ الاحادیث یفسر بعضها بعضا ان سے مطلق اختلاف مراد نہ ہوگا، بلکہ خاص وہ اختلاف مراد ہوگا جو فساد میں داخل ہو۔ (وعظ اصلاح ذات البین لمن حقہ آداب انسانیت ص ۳۳۸)

صحابہ کرامؓ کا باہمی اتحاد اور اتفاق رائے کا اہتمام کرنا، اور اللہ اور اس کے رسولؐ کی طرف دعوت دینے، اور اللہ کے راستہ میں جہاد کرنے میں آپس کے اختلاف اور جھگڑے سے بچنے کا اہتمام کرنا

ابن اسحاق سے روایت ہے کہ حضرت ابو بکر صدیقؓ نے سقیفہ بنی ساعدہ والے دن بیان کرتے ہوئے فرمایا کہ یہ بات جائز نہیں ہے کہ مسلمانوں کے دو امیر ہوں، کیوں کہ جب بھی ایسا ہوگا مسلمانوں کے تمام کاموں اور تمام احکام میں اختلاف پیدا ہو جائے گا، اور ان کا شیرازہ بکھر جائے گا، اور ان کا آپس میں جھگڑا ہو جائے گا، اور پھر سنت چھوٹ جائے گی اور بدعت غالب آجائے گی، اور بڑا فتنہ ظاہر ہوگا اور کوئی بھی اسے ٹھیک نہ کر سکے گا۔

حضرت سالم بن عبیدؓ حضرت ابوبکرؓ کی بیعت کے بارے میں روایت کرتے ہوئے فرماتے ہیں کہ اس موقع پر انصار میں سے ایک آدمی نے کہا: ایک امیر ہم (انصار) میں سے ہو اور ایک امیر آپ (مہاجرین) میں سے ہو۔ تو حضرت عمرؓ نے فرمایا: ایک نیا م میں دو تلواریں نہیں سما سکتیں۔

حضرت عبداللہ بن مسعودؓ نے ایک مرتبہ بیان میں فرمایا: اے لوگو! (اپنے امیر کی) بات ماننا اور آپس میں اکٹھے رہنا اپنے لیے ضروری سمجھو، کیوں کہ یہی چیز اللہ کی وہ رسی ہے جس کو مضبوطی سے تھامنے کا اللہ نے حکم دیا ہے۔ اور آپس میں جڑ مل کر چلنے میں جو ناگوار باتیں تمہیں پیش آئیں گی وہ تمہاری ان پسندیدہ باتوں سے بہتر ہیں جو تم کو الگ چلنے میں حاصل ہوں گی۔ اللہ تعالیٰ نے جو چیز بھی پیدا فرمائی ہے اس کے لیے اللہ تعالیٰ نے ایک انتہا بھی بنائی ہے جہاں وہ چیز پہنچ جاتی ہے۔ یہ اسلام کے ثبات اور ترقی کا زمانہ ہے، اور عنقریب یہ بھی اپنی انتہا کو پہنچ جائے گا، پھر قیامت کے دن تک اس میں کمی زیادتی ہوتی رہے گی۔ اور اس کی نشانی یہ ہے کہ لوگ بہت زیادہ فقیر ہو جائیں گے اور فقیر کو ایسا آدمی نہیں ملے گا جو اس پر احسان کرے اور غنی بھی یہ سمجھے گا کہ اس کے پاس جو کچھ ہے وہ اس کے لیے کافی نہیں ہے، یہاں تک کہ آدمی اپنے سگے بھائی اور چچا زاد بھائی سے اپنی فقری کی شکایت کرے گا لیکن وہ بھی اسے کچھ نہیں دے گا، اور یہاں تک کہ ضرورت مند سائل ایک جمعہ سے دوسرے جمعہ تک ہفتہ بھر مانگتا پھرے گا لیکن کوئی بھی اس کے ہاتھ پر کچھ نہیں رکھے گا۔

اور جب نوبت یہاں تک پہنچ جائے گی تو زمین سے ایک زوردار آواز اس طرح نکلے گی کہ ہر میدان کے لوگ یہی سمجھیں گے کہ یہ آواز اُن کے میدان سے ہی نکلی ہے۔ اور پھر جب تک اللہ چاہیں گے زمین میں خاموشی رہے گی۔ پھر زمین اپنے جگر کے ٹکڑوں کو باہر نکال پھینکے گی۔ ان سے پوچھا گیا: اے حضرت ابو عبد الرحمن! زمین کے جگر کے ٹکڑے کیا چیزیں ہیں؟ آپ نے فرمایا: سونے اور چاندی کے ستون۔ اور پھر اس دن کے بعد سے قیامت کے دن تک سونے اور چاندی سے کسی طرح کا نفع نہیں اُٹھایا جاسکے گا۔

اور حضرت مجاہدؒ کے علاوہ دیگر حضرات کی روایت میں یہ مضمون ہے کہ رشتہ داریوں کو توڑا جائے گا یہاں تک کہ مال دار کو صرف فقیری کا ڈر ہوگا، اور فقیر کو کوئی آدمی ایسا نہ ملے گا جو اس پر احسان کرے۔ اور آدمی کا چچا زاد بھائی مال دار ہوگا اور وہ اس سے اپنی حاجت کی شکایت کرے گا لیکن وہ چچا زاد بھائی اسے کچھ نہیں دے گا۔ اس کے بعد والا مضمون ذکر نہیں کیا۔

ایک صاحب بیان کرتے ہیں کہ ہم لوگ حضرت ابو ذرؓ کو دینے کے لیے ایک چیز اٹھا کر لے چلے۔ اُن کے مقام ربذہ پہنچ کر ہم نے ان کے بارے میں پوچھا تو وہ ہمیں وہاں نہ ملے اور ہمیں بتایا گیا کہ انھوں نے (امیر المؤمنین سے) حج پر جانے کی اجازت مانگی تھی ان کو اجازت مل گئی تھی (وہ حج کرنے گئے ہوئے ہیں)۔ چنانچہ ہم وہاں سے چل کر شہر منیٰ میں ان کے پاس پہنچے۔ ہم لوگ اُن کے پاس بیٹھے ہوئے تھے کہ کسی نے ان کو بتایا کہ (امیر المؤمنین) حضرت عثمانؓ نے (منیٰ میں) چار رکعت نماز پڑھی ہے۔ تو انھیں اس سے بڑی ناگواری ہوئی اور اس بارے میں انھوں نے بڑی سخت بات کہی اور فرمایا: میں نے حضور ﷺ کے ساتھ (یہاں منیٰ میں) نماز پڑھی تھی تو آپ نے دو رکعت نماز پڑھی تھی، اور میں نے حضرت ابو بکر اور حضرت عمرؓ کے (ساتھ) یہاں نماز پڑھی تھی (تو انھوں نے بھی دو دو رکعت نماز پڑھی تھی)۔ لیکن جب نماز پڑھنے کا وقت آیا تو حضرت ابو ذرؓ نے کھڑے ہو کر چار رکعت نماز پڑھی۔ (حضرت عثمانؓ نے مکہ میں شادی کر لی تھی اور مکہ میں کچھ دن رہنے کا ارادہ کر لیا تھا اس لیے وہ مقیم ہو گئے تھے اور چار رکعت نماز پڑھ رہے تھے۔

اس پر اُن کی خدمت میں کہا گیا کہ امیر المؤمنین کے جس کام پر آپ اعتراض کر رہے تھے اب آپ خود ہی اسے کر رہے ہیں؟ فرمایا: امیر کی مخالفت کرنا اس سے زیادہ سخت ہے۔ ایک مرتبہ حضور ﷺ نے ہم لوگوں میں بیان فرمایا تھا تو ارشاد فرمایا تھا کہ میرے بعد بادشاہ ہو گا تم اسے

ذلیل نہ کرنا، کیوں کہ جس نے اسے ذلیل کرنے کا ارادہ کیا اس نے اسلام کی رسی کو اپنی گردن سے نکال پھینکا۔ اور اس شخص کی توبہ اس وقت تک قبول نہ ہوگی جب تک وہ اس سوراخ کو بند نہ کر دے جو اس نے کیا ہے (یعنی بادشاہ کو ذلیل کر کے اس نے اسلام کو جو نقصان پہنچایا ہے اس کی تلافی نہ کر لے)۔ اور وہ ایسا کر نہ سکے گا اور (اپنے سابقہ رویہ سے) رجوع کر کے اس بادشاہ کی عزت کرنے والا نہ بن جائے۔

حضرت قتادہؓ فرماتے ہیں کہ حضور اقدس ﷺ، حضرت ابو بکر اور حضرت عمرؓ مکہ اور منیٰ میں دو رکعت قصر نماز پڑھا کرتے تھے اور اسی طرح حضرت عثمانؓ نے بھی اپنی خلافت کے ابتدائی زمانہ میں دو ہی رکعت نماز پڑھی، لیکن بعد میں چار رکعت پڑھنے لگے۔ حضرت عبداللہ بن مسعودؓ کو جب یہ بات معلوم ہوئی تو انھوں نے کہا: **إِنَّا لِلّٰهِ وَإِنَّا إِلَيْهِ رَاجِعُونَ**۔ (لیکن جب نماز پڑھنے کا وقت آیا) تو انھوں نے کھڑے ہو کر چار رکعت نماز پڑھی، تو ان سے کہا گیا کہ (چار رکعت کی خبر پر تو) آپ نے۔ **إِنَّا لِلّٰهِ** پڑھی تھی اور خود چار رکعت پڑھ رہے ہیں؟ تو انھوں نے فرمایا: امیر کی مخالفت کرنا اس سے زیادہ بُری چیز ہے۔

حضرت علیؓ نے ایک مرتبہ فرمایا کہ تم ویسے ہی فیصلے کرتے رہو جیسے پہلے کیا کرتے تھے، کیوں کہ میں اختلاف کو بہت بری چیز سمجھتا ہوں۔ یا تو لوگوں کی ایک ہی جماعت رہے یا میں مرجاؤں جیسے میرے ساتھی (حضرت ابو بکر، حضرت عمر اور حضرت عثمانؓ بغیر اختلافات کے) مر گئے۔ چنانچہ حضرت ابن سیرینؒ کی رائے یہ تھی کہ (غلو پسند) لوگ حضرت علیؓ سے عموماً جو روایات نقل کرتے ہیں وہ غلط ہیں۔

حضرت سلیم بن قیس عامری بیان کرتے ہیں: ابن کواءؓ نے حضرت علیؓ سے سنت اور بدعت اور اکٹھے رہنے اور بکھر جانے کے بارے میں پوچھا تو حضرت علیؓ نے فرمایا: اے ابن کواء! تم نے

سوال یاد رکھا اب اس کا جواب سمجھ لو۔ اللہ کی قسم! سنت تو حضرت محمد ﷺ کا طریقہ ہے، بدعت وہ کام ہے جو اس طریقہ سے ہٹ کر ہو۔ اور اللہ کی قسم! اہل حق کا اکٹھا ہونا ہی اصل میں اکٹھا ہونا ہے چاہے وہ تعداد میں کم ہوں، اور اہل باطل کا اکٹھا ہونا حقیقت میں بکھر جانا ہے چاہے وہ تعداد میں زیادہ ہوں۔ (حیۃ الصحابہ اردو جلد 2/ ص 31، 32، 33)

امت کو قرآن سے جوڑیں اور اتحاد کی دعوت دیں

سیرت شیخ الہند کا تیسرا بہت فکر انگیز اور سبق آموز پہلو ”امت کو قرآن سے جوڑنے اور وحدت کی لڑی میں پرونے“ کا وہ مبارک جذبہ ہے جو ان کے سینے میں موجزن تھا، مالٹا سے رہائی کے بعد ایک رات دارالعلوم دیوبند میں بعد عشاء علماء کے بڑے مجمع کے سامنے آپ نے اپنا یہی جذبہ پیش کرتے ہوئے فرمایا:

”ہم نے مالٹا کی زندگی میں دو سبق سیکھے ہیں، میں نے جہاں تک جیل کی تنہائیوں میں اس پر غور کیا کہ پوری دنیا میں مسلمان دینی اور دنیوی ہر حیثیت سے کیوں تباہ ہو رہے ہیں، تو اس کے دو سبب معلوم ہوئے، ایک ان کا قرآن چھوڑ دینا، دوسرے آپس کے اختلافات اور خانہ جنگی، اس لئے میں وہیں سے یہ عزم لے کر آیا ہوں کہ اپنی باقی زندگی اس کام میں صرف کروں کہ قرآن کریم کو لفظاً و معنیاً عام کیا جائے، بچوں کے لئے لفظی تعلیم کے مکاتب بستی بستی قائم کئے جائیں، بڑوں کو عوامی درس کی صورت میں اس کے معانی سے روشناس کرایا جائے اور قرآنی تعلیم پر عمل کے لئے آمادہ کیا جائے اور مسلمانوں کے باہمی جنگ و جدال کو کسی قیمت پر برداشت نہ کیا جائے“۔ (وحدت امت، از: حضرت مولانا مفتی محمد شفیع صاحبؒ ۵۰، تذکرے، از: حضرت مولانا محمد تقی عثمانی مدظلہم ۲۰۴)

امت کی عظمت رفتہ اور وقار گزشتہ کی بحالی اور بازیابی کا یہ دونوں فارمولہ تھا جو شیخ الہند جیسے نباض ملت نے تجویز کیا تھا، اور پھر خود اس سمت میں محنت شروع کر دی تھی، اور دوسرے

لفظوں میں امت کو اور بطور خاص اپنے خلف کو یہ پیغام دیا تھا کہ ان دونوں محاذوں پر اولین توجہ کے ساتھ سرگرمی بڑھائی جائے۔

علماء کو چاہئے کہ اتحاد بین المسلمین کیلئے ہر ممکن کوشش کریں

عالم دین تفرقہ نہیں ڈالتا، بلکہ اپنے علم کے ذریعے لوگوں کے درمیان اختلافات اور جھگڑوں کو ختم کرنے کی کوشش کرتا ہے، کیونکہ وہ جانتا ہے کہ اس کے علم سے لوگوں کو فائدہ پہنچنا چاہیے اور ایک فائدہ جو پوری قوم کو پہنچ سکتا ہے وہ یہ ہے کہ ان کے درمیان پائے جانے والے شکوک و شبہات اور غلط فہمیوں کو مضبوط دلائل کے ذریعے مٹائے تاکہ مسلمانوں کے درمیان اتحاد قائم ہو جائے۔

مسجدوں میں پیش نماز، نماز جمعہ میں امام جمعہ اور مختلف مقامات پر علماء طبقہ کو چاہیے کہ لوگوں کی بصیرت افزائی کریں اور اسلام کے فروغ اور مسلمانوں کے درمیان اتحاد کے لئے مشترکہ متفق علیہ نکات کو بیان کرتے ہوئے لوگوں کے ذہن کو پاکیزہ کریں تاکہ مختلف مذاہب کے لوگ ایک دوسرے کو اپنا اسلامی بھائی سمجھیں۔

علماء کو چاہیے کہ مختلف مذاہب کے مشترکہ اصول اور فروع بیان کریں تاکہ مسلمانوں کے دلوں کو ایک دوسرے کے قریب کریں اور نیز مسلمانوں کو دشمن کے ہتھکنڈوں سے مطلع کریں کہ مختلف مذاہب کے درمیان اختلاف اور تفرقہ ڈالنے کے لئے دشمن طرح طرح کی سازشیں کرتا ہے، لہذا مسلمانوں کو ہوشیار رہنا چاہیے اور دشمن کے خلاف آواز اٹھانی چاہیے نہ کہ اسلام مذہب کے خلاف، کیونکہ مسلمان تو ان کے بھائی ہیں اور یہ بعض شکوک و شبہات مسلمانوں کے اختلاف کے لئے دشمن نے پھیلانے ہیں۔

آپسی اتحاد نہ ہونے کی وجہ سے مسلمان امیر اور دولت مند ہونے کے باوجود ہر جگہ ذلیل و رسوا ہے

تاریخ اس بات پر شاہد عدل ہے کہ قوموں کے عروج و زوال، اقبال مندی و سر بلندی، ترقی و تنزلی، خوشحالی و فارع البالی اور بد حالی کے تقدم و تخلف میں اتحاد و اتفاق، باہمی اخوت و ہمدردی اور آپسی اختلاف و انتشار، تفرقہ بازی، اور باہمی نفرت و عداوت میں اتحاد و اتفاق کلیدی رول ادا کرتا ہے۔ اور آج کے دور میں مسلمان جس قدر ذلیل و خوار اور رسوا ہے شاید اس سے پہلے کسی دور میں رہا ہو اور جتنا کمزور آج کا مسلمان ہے شاید ہی اتنا کمزور کبھی رہا ہو۔ یہی وجہ ہے کہ آج کے دور میں مسلمانوں کی بین الاقوامی طور پر کوئی اہمیت نہیں ہے اور دنیا کی تمام قومیں مسلمانوں پر پل پڑی ہیں۔ ہر جگہ انہیں ہراساں کیا جا رہا ہے، ان کی عزت و ناموس محفوظ نہیں ہے، ان کے املاک تباہ و برباد کئے جا رہے ہیں، بہت سارے ممالک میں انہیں تہ تیغ کیا جا رہا ہے جن میں قابل ذکر فلسطین، عراق، سوریا، حلب اور میانمار ہے۔ وطن عزیز میں بھی مسلمانوں کو مختلف اوقات میں مختلف طریقے سے ہراساں و پریشاں کیا جاتا ہے کبھی شریعت میں رد و بدل کرنے کی کوشش کی جاتی ہے تو کبھی گائے کے نام پر معصوم لوگوں کو نشانہ بنایا جاتا ہے اور کبھی اسلامی قلعے مدارس و مساجد کی طرف انگشت نمائی کی جاتی ہے۔ اب سوال یہ پیدا ہوتا ہے کہ آخر ہماری ایسی درگت کیوں ہو رہی ہے، ہمیں ہر طرف سے دبانے کی کوشش کیوں کی جا رہی ہے۔ اس کے اسباب و وجوہات کیا ہیں جب کہ اللہ نے مسلمانوں کو ان کے گناہوں اور معصیتوں کے باوجود بہت ساری نعمتوں سے نواز رکھا ہے اور یہ نعمتیں مختلف انواع و اقسام کی ہیں جیسے اللہ نے مسلمانوں کو زراعتی، حیوانی، آبی، معدنی غرضیکہ ہر قسم کے ثروت و دولت سے نوازا ہے، پیٹرول کا ایک وافر مقدار مسلمانوں کے پاس موجود

ہے، مسلمانوں کی تعداد بھی ایک عرب سے زائد ہے، ساٹھ کے قریب اسلامی ممالک ہیں اور ان کا محل وقوع بھی بہت اہم ہے، اہم آبی گزرگاہیں مسلمانوں کے پاس ہیں۔ پھر مسلمان اتنا بے بس، مجبور، کمزور، ذلیل کیوں ہیں ان کے خون کی قیمت پانی سے بھی ارزاں کیوں ہے؟

ان کے متعدد وجوہات ہو سکتے ہیں مگر ان میں سب سے اہم اور اصل وجہ آپسی اختلاف و انتشار اور تفرقہ بازی ہے یہی وہ بیماری ہے جس نے آج مسلمانوں کو مفلوج کر رکھا ہے اور جس کی وجہ سے آج اغیار ہم پر غالب ہوتے جا رہے ہیں۔ ہمیں اپنے اسلاف سے اتحاد و اتفاق اور باہمی یکجہتی کی جو میراث ملی تھی ہم نے اسے پس پشت ڈال دیا ہے اور اس کے برعکس آج دوسری قومیں متحد و متفق ہو کر اپنے جائز و ناجائز مقاصد کے حصول میں کوشاں نظر آ رہی ہیں۔

مسلمانوں میں اتحاد کیوں نہیں ہوتا آخر کیا وجہ ہے؟

اس کی وجہ یہ ہے کہ آج مسلمانوں میں فرقہ بندی، طبقاتی، علاقائی، وطنی ذات برادری کا تعصب اس قدر جڑ پکڑ گیا ہے کہ اس نے ایک دوسرے کی اچھی خصوصیات کو بھی تسلیم کرنے سے روک دیا ہے اور معاشرتی طور پر بھی مل بیٹھ کر مفاہمت کے کسی قضیہ اور مسئلہ کے حل کے سبھی دروازے بند کر رکھے ہیں۔ آج اگر ہم اقوام عالم خاص طور پر یورپ و امریکہ کو دیکھتے ہیں کہ وہ کس طرح متحد ہو رہے ہیں، ناٹو یورپی یونین وغیرہ بلاک بنا رہے ہیں، یہود و نصاریٰ اور دنیا کی دیگر قومیں کس طرح متحد ہو کر اور اشتراکی حیثیت سے گروپ کی شکل میں پوری دنیا، خاص طور پر مسلمانوں پر شکنجہ کستے رہتے ہیں۔ اگر ان قوموں کے ماضی کی طرف نظر دوڑائیں تو معلوم ہوگا کہ انہوں نے کبھی تعصبات و تنفرات کی تمام حدیں پار کر دی تھیں اور دنیا پر دو عالم گیر جنگیں تھوپ دی تھیں، ملک کے ملک تباہ کر دیئے تھے جن کے اندر عصبیت کے اتنے رنگ تھے یعنی انگریز، فرانس، جرمن، پرتگال، ڈچ، آئرین، غیر آئرین، سامی، غیر سامی کالے اور گورے کا فرق، ایشین وغیرہ ایشین

کا فرق آج یہ بھی تو میں متحد ہو رہی ہیں اور جس قوم و ملت کے سچے رسول پیغمبر اسلام صلی اللہ علیہ وسلم نے کالے اور گورے کا فرق، عربی و عجمی کا فرق، امیر و غریب کا فرق سب ختم کر دیا ہو اور جن کے پاس نازل ہونے والی کتاب کی تعلیم ہو:

إِنَّا خَلَقْنَكُمْ مِنْ ذَكَرٍ وَأُنْثَىٰ وَجَعَلْنَكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَىٰكُمْ۔ (الحجرات: ۱۳)

”بے شک ہم نے تم کو ایک مرد اور ایک عورت سے پیدا کیا اور قبیلوں اور جماعتوں میں بانٹ دیا تاکہ تمہارا آپسی تعارف آسان ہو جائے، ہاں تم میں سب سے عزت والا وہی ہے جو اللہ سے زیادہ ڈرتا ہو۔“

قرآن کریم نے صاف صاف بتلادیا کہ قبیلہ و خاندان میں تقسیم کرنے کی اصل بنیاد کیا ہے ایک دوسرے پر تفاخر نہیں اپنے سے کم مرتبے والے اور کم نسب والے آدمی پر فخر کرنا نہیں ہے کہ میں تو فلاں خاندان و قبیلہ سے تعلق رکھتا ہوں میرا حسب و نسب بہت اونچا ہے تو گھٹیا اور ذلیل خاندان کا آدمی ہے۔ خاندان و قبیلہ میں بانٹنے کا مقصد اصل ایک دوسرے کا تعارف اور پہچان ہے۔ تاکہ ایک دوسرے کو پہچان سکیں، فقط حسب و نسب و قبائلی شرافت کوئی اہمیت کی چیز نہیں۔ اللہ کے یہاں دلوں کا تقویٰ دیکھا جاتا ہے جو دل اللہ سے ڈرنے والا اور نیک راہ پر گامزن ہوگا وہی اللہ کے نزدیک زیادہ باعزت ہوگا۔

اتحاد و اتفاق کو سیکھنے اور اس پر عمل کرنے کیلئے مندرجہ ذیل آیات قرآنی میں غور کریں

قرآن پاک میں ارشاد فرمایا گیا ہے۔

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ ۔

وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا وَاذْكُرُوا نِعْمَةَ اللَّهِ عَلَيْكُمْ إِذْ كُنْتُمْ أَعْدَاءً
فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا ، وَكُنْتُمْ عَلَى شَفَا حُفْرَةٍ مِّنَ النَّارِ
فَأَنْقَذَكُم مِّنْهَا ، كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَهْتَدُونَ۔ (آل عمران، پ: ۴)

(ترجمہ) اے ایمان والو! اللہ سے اس طرح ڈرو جیسا کہ ڈرنے کا حق ہے، اور بجز اسلام کے کسی اور حالت میں جان مت دینا، اور باہم سب مل جل کر اتفاق کے ساتھ اللہ کی رسی کو مضبوط پکڑے رہو، نا اتفاقی اور اختلاف مت کرو، اور تم پر جو اللہ کا انعام ہے اس کو یاد کرو، (ایک وقت وہ تھا) کہ تم دشمن تھے پس اللہ نے تمہارے قلوب میں الفت ڈال دی، پس تم اللہ کے اس انعام سے بھائی بھائی ہو گئے، اور تم لوگ دوزخ کے گڑھے کے کنارے تھے سو اس سے خدا تعالیٰ نے تمہاری جان بچائی، اس طرح اللہ تعالیٰ تم لوگوں کے لئے اپنے احکام بیان کر کے بتلاتے رہتے ہیں تاکہ تم لوگ راہ راست پر رہو۔

آیت کا شان نزول:

اس کا شان نزول یہ ہے کہ شماس بن قیس ایک بہت کینہ پرور آدمی تھا اس نے اوس اور خزرج کے دو قبیلوں کو باہم متحد اور ملے جلے ایک جگہ دیکھا بس حسد کی وجہ سے جل گیا کہ کل تک یہ دونوں لڑتے رہے اور صدیاں ان کی لڑائی میں گذریں، اور اب مسلمان کیا ہو گئے کہ سب چیزیں ختم کر دیں، اس نے ایک چال چلی اور لڑائی والے سارے واقعات کو بیان کرنا شروع کیا، پچھلی باتیں جب یاد آئیں تو پھر آپس میں تلواریں میان سے نکل آئیں اور قریب تھا کہ پھر جنگ شروع ہو جائے، حضور صلی اللہ علیہ وسلم کو معلوم ہوا آپ تشریف لے گئے اور ان کو سمجھایا، ان کو تنبیہ ہوا، اور توبہ کی، اور ایک دوسرے سے گلے لگ کر بہت روئے۔

اس آیت پر ہمارا کہاں تک عمل ہے؟ کیا ہم کو جیسا اللہ سے ڈرنا چاہئے ویسا ہی ڈر رہے

ہیں؟ اللہ سے ڈرنے والوں کا یہی حال ہوتا ہے جو ہمارا ہے؟ کیا ہمارا عمل یہی ثابت کرتا ہے کہ ہم اسلام ہی پر مرنا چاہتے ہیں؟ ہماری یہ بد اعمالیاں اسلام کو صحیح سلامت لے جانے دیں گی؟ کیا واقعی ہم مل جل کر اور متفق ہو کر اللہ کی رسی کے ساتھ اپنے کو وابستہ کئے ہوئے ہیں؟ کیا اللہ کا انعام ہم یاد کرتے ہیں؟ اللہ کی نعمتیں یاد کرنے والوں کی ایسی ہی زندگی ہوتی ہے؟

اللہ پاک کی آیات اور احکام پر ہم چل کر ہدایت حاصل کر رہے ہیں؟ کیا ہدایت پر رہنے والوں کے یہی آثار ہوتے ہیں؟

اگر ایسا نہیں اور واقعی یہی بات ہے کہ آیت کے مقتضی سے ہماری زندگی کوری ہے تو پھر مسلمان ہونے کے ناتے سے ہم کو اپنی زندگی میں تبدیلی کرنی چاہئے، یا نہیں؟

ایک جگہ ارشاد ہے، وَلَا يَجْرِمَنَّكُمْ شَنَاٰنُ قَوْمٍ اَنْ صَدُّوْكُمْ عَنِ الْمَسْجِدِ الْحَرَامِ اَنْ تَعْتَدُوْا ، وَتَعَاوَنُوْا عَلَى الْبِرِّ وَالتَّقْوٰی وَلَا تَعَاوَنُوْا عَلَى الْاِثْمِ وَالْعُدُوَانِ ، وَاتَّقُوا اللّٰهَ اِنَّ اللّٰهَ شَدِيْدُ الْعِقَابِ - (مائدہ، پ: ۶)

(ترجمہ) اور دیکھو ایسا نہ ہو کہ تم کو کسی قوم سے جو اسی سبب سے بغض ہے کہ انہوں نے تم کو مسجد حرام سے روک دیا تھا وہ تمہارے لئے اس کا باعث ہو جائے کہ تم حد سے نکل جاؤ، اور نیکی اور تقویٰ میں ایک دوسرے کی اعانت کیا کرو، اور گناہ اور زیادتی میں ایک دوسرے کی اعانت مت کرو، اور اللہ تعالیٰ سے ڈرو، احکام کی مخالفت کرنے والوں کے لئے بلاشبہ اللہ تعالیٰ سخت سزا دینے والے ہیں۔“

دیکھئے وہ بغض جس کا سبب دین ہو (یعنی بغض ایمانی) اس میں زیادتی اور ظلم سے روکا گیا ہے اور انصاف کی تعلیم دی گئی ہے، گناہ اور زیادتی میں اعانت اور طرفداری کی ممانعت کی گئی ہے، تو پھر بغض نفسانی میں یہ چیزیں کیسے جائز ہوں گی۔

ایک اور آیت یاد آئی فرمایا : إِنَّ الشَّيْطَانَ يَنْزِعُ بَيْنَهُمْ ، إِنَّ الشَّيْطَانَ كَانَ لِلْإِنْسَانِ عَدُوًّا مُّبِينًا۔ (بنی اسرائیل، پ: ۱۵)

بیشک شیطان (سخت کلامی کرا کے) لوگوں میں فساد ڈلوا دیتا ہے، واقعی شیطان انسان کا صریح دشمن ہے۔

اس میں لڑائی جھگڑے کی نسبت شیطان کی طرف کی گئی ہے کہ یہ کام شیطان کراتا ہے، اور شیطان انسان کا کھلا ہوا دشمن ہے، تو جس کو اللہ پاک نے دشمن کہا ہے، اس کے ساتھ ہمارا اتنا میل کہ وہ جو کچھ کہے ہم کو انکار نہیں، جو کام ہم سے لینا چاہے ہم ایک مطیع غلام کی طرح اس کے بجالانے کے لئے ہر وقت تیار، اور جس سے اللہ نے مل جل کر رہنے کا حکم دیا ہے اس سے بیزار اور دشمنی، یہ کیسا قلب موضوع ہے؟ کیا یہ چیز ہم کو مسلمان باقی رکھے گی؟ ڈرنے کا مقام ہے، کیا مسلمان ہو کر ایسی ہی زندگی ہونی چاہئے۔

اخوت و ہمدردی اور اتحاد و اتفاق قائم ایسے ہوگا

(۱) (رسول اللہ صلی اللہ علیہ وسلم نے ارشاد) فرمایا کہ مسلمانوں کو آپس میں اس طرح رہنا چاہئے جیسے جسم کے اعضاء کہ ایک کو اگر کسی قسم کا دکھ اور تکلیف ہوتی ہے تو دوسرا عضو بے قرار ہو جاتا ہے۔

(۲) ایک جگہ فرمایا کہ جب تک تم مؤمن نہ ہو گے جنت میں داخل نہ ہو سکو گے، اور جب تک آپس میں محبت نہ رکھو گے مؤمن نہیں ہو سکتے۔

(۳) فرمایا مسلمان وہ ہے جس کی زبان اور ہاتھ سے مسلمان محفوظ رہے، اور مؤمن وہ ہے جس کی طرف سے اپنی جانوں اور مالوں کے بارے میں لوگوں کو کوئی خطرہ نہ ہو۔

(۴) ایک جگہ تین مرتبہ قسم کھا کر فرمایا کہ جس کی وجہ سے پڑوسی کو تکلیف ہو وہ مؤمن نہیں۔

(۵) اور ارشاد فرمایا اپنے پڑوسی کے ساتھ تم اچھا سلوک کرو تب تم ایمان والے کہلاؤ گے۔

(۶) ایک اور حدیث میں وارد ہوا ہے کہ جو شخص اللہ اور یوم آخرت پر ایمان رکھتا ہو اس کو چاہئے کہ اپنے پڑوسیوں کو نہ ستائے۔

(۷) ایک اور حدیث میں فرمایا تم میں سے کوئی مؤمن نہیں ہو سکتا جب تک کہ اپنے بھائی کے لئے وہی نہ چاہئے جو اپنے لئے چاہتا ہے۔

ان احادیث کی روشنی میں ہم اپنے کو پرکھیں کیا ہم مسلمان آپس میں ایسے ہی رہتے ہیں کہ ایک کی بے چینی اور دوسرے کا آرام ختم کر دے؟ اور ہم اس کی پریشانی اور تکلیف کو دور کرنے کے لئے بے چین ہو جائیں؟ کیا ہمارا تعلق محبت کا ہے؟ کیا ہماری زبان اور ہمارے ہاتھوں سے مسلمانوں کی عزت نہیں ختم ہو رہی؟ کیا ہمارا ایمان ان لوگوں کی جان اور مال کی پاسبانی کر رہا ہے؟ کیا ہمارے پڑوسیوں کو ہم پر اعتماد حاصل ہے؟ ان کے ساتھ ہم خیر خواہی کا معاملہ کرتے ہیں؟ کیا پڑوسی کے ساتھ حسن سلوک کا ہم معاملہ کرتے ہیں؟ کیا ہم اپنے لئے جو پسند کرتے ہیں وہی دوسرے کے حق میں بھی چاہتے ہیں؟ اگر ایسا نہیں اور ہر گز نہیں تو پھر ہم کو اپنے بارے میں سمجھ لینا چاہئے کہ ہمارا کیا حشر ہوگا، اور ہم کس گھاٹ اتارے جائیں گے، ذرا سی کوئی بات ہوئی ہم دین و دیانت، ایمان سب چھوڑ دیتے ہیں، اللہ اور اس کے رسول کے حکم کو پس پشت ڈال کر خوب خوب نفسانی جذبات سے کھیلتے ہیں، ہمارے لئے ذرا سی بات ایک فتنہ کا ذریعہ بن جاتی ہے، بالکل اندھے ہو کر انجام اور آخرت کو فراموش کر کے سُرہ شیطان بن جاتے ہیں، نہ قرآن اور حدیث کی پرواہ رہتی ہے اور نہ کسی ناصح کی نصیحت کا رگر ہوتی ہے؟ برسوں کی گزری ہوئی باتیں ہمارے لئے نئی ہو جاتی ہیں، کیا ہماری پارٹی اور طاقت ہم کو خدا کے عذاب سے بچائے گی؟ (تحفہ مدارس، ص/422)

آپسی اختلاف کو حل کرنے کا آسان اور بہترین راستہ یہی ہے

ایسی حالت میں یہ نہ دیکھنا چاہئے کہ تمہارے ساتھ کیا ہوا، یہ دیکھنا چاہئے کہ ہم کو کیا کرنا

چاہئے، اللہ اور اس کے رسول نے کیا سبق دیا ہے، اسوہ حسنہ کیا کہتا ہے، اگر یہ سوچ لیا جائے اور اس پر عمل کیا جائے تو سچ کہتا ہوں کہ ایسی زندگی اللہ نصیب فرمادیں گے جس کے لئے برسوں لوگ مجاہدہ کرتے ہیں، اسی چیز کو اللہ پاک اپنے بندوں میں دیکھنا چاہتے ہیں، حضور اکرم صلی اللہ علیہ وسلم نے یہی کر کے دکھایا ہے، مکی زندگی، ہجرت، طائف، غزوات حضرت عائشہ رضی اللہ عنہا کا واقعہ ہم کو کیا سبق دیتے ہیں، فتح مکہ کے بعد جب مجرمین سامنے کھڑے کئے گئے تو حضور صلی اللہ علیہ وسلم نے ان کے ساتھ کیا معاملہ کیا، سب کا قصور معاف کر دیا یا نہیں۔

مومن کے دل میں اللہ نے بڑی وسعت دی ہے، وہ یہاں بدلہ نہیں لیتا بلکہ قصور وار کا قصور معاف کر کے اللہ کے یہاں بہت بڑے انعام کو حاصل کرتا ہے، اللہ پاک ارشاد فرماتا ہے، وَلْيَعْفُوا وَلْيَصْفَحُوا أَلَا تُحِبُّونَ أَنْ يَغْفِرَ اللَّهُ لَكُمْ، مطلب یہ کہ تم میرے بندوں کا قصور معاف کر دو میں تمہارے قصور کو معاف کر دوں گا، کیا یہ سودا تم کو پسند نہیں؟

جناب رسول اللہ صلی اللہ علیہ وسلم نے فرمایا:

صِلْ مَنْ قَطَعَكَ وَاعْفُ عَمَّنْ ظَلَمَكَ وَأَخْسِنْ إِلَى مَنْ أَسَاءَ إِلَيْكَ۔

(ترجمہ) جو تم سے قطع تعلق کرے تم اس سے تعلق پیدا کرو، تم پر جو ظلم کرے اس کو معاف کر دو، تمہارے ساتھ جو بد سلوکی کرے تم اس کے ساتھ اچھے سلوک کا معاملہ کرو۔

ان آیات اور احادیث پر کون عمل کرے گا، ہم ایمان لانے کے بعد اور اللہ اور رسول سے رشتہ جوڑنے کے بعد اتنا بھی نہیں کر سکے، لعنت ہے ایسی عزت پر جس کے آگے اللہ پاک اور رسول اللہ صلی اللہ علیہ وسلم کے احکام کی عزت نہ باقی رہے، اور تف ہے ایسی زندگی پر جس میں اسوہ نبی پر عمل نہ ہو، کیا یہی منہ لے کر حضور کے سامنے جائیں گے۔

جو ناپاک منصوبے تیار کئے ہیں ان پر عمل کرنے کے بعد کیا اطمینان اور چین نصیب ہو جائے گا؟ کیا یہی دنیا ہمارے لئے دوزخ نہ ہو جائے گی؟۔

رسول اللہ صلی اللہ علیہ وسلم کے وہ ارشادات جن پر دل سے عمل کرنے سے اتحاد و اتفاق قائم رہتا ہے ورنہ اختلاف و فساد ہوتا ہے

(۱) عَنْ أَبِي سَعِيدٍ الْخُدْرِيِّ قَالَ : سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ : مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ ، فَإِنْ لَمْ يَسْتَطِعْ فَبِلِسَانِهِ فَإِنْ لَمْ يَسْتَطِعْ فَبِقَلْبِهِ وَذَلِكَ أَضْعَفُ الْإِيمَانِ ۔ (مسلم و ترمذی)

ترجمہ: حضرت ابوسعید خدریؓ حضور اکرم صلی اللہ علیہ وسلم کا ارشاد نقل فرماتے ہیں کہ اگر تم میں سے کوئی کسی غلط کام کو دیکھے تو اسکو اپنے ہاتھ سے بدل دے، اور اگر یہ نہ کر سکے تو اپنی زبان سے اس کو بدل دے، اور اگر یہ بھی نہ ہو سکے تو اپنے دل سے اس کو برا جانے اور یہ ایمان کا سب سے کمتر درجہ ہے۔

(۲) عَنْ أَبِي أَمَامَةَ " إِذَا رَأَيْتُمْ أَمْرًا لَا تَسْتَطِيعُونَ غَيْرَهُ فَاصْبِرُوا حَتَّى يَكُونَ اللَّهُ هُوَ الَّذِي يُغَيِّرُهُ " (الكبير، جمع الفوائد)

ترجمہ: حضرت ابو امامہؓ فرماتے ہیں کہ جب کوئی ایسی چیز دیکھو کہ جس کو تم بدلنے پر قادر نہ ہو تو صبر کرو حتیٰ کہ اللہ ہی اس کو بدل دے۔

(۳) عَنْ وَائِلَةَ بْنِ الْأَسْقَعِ قُلْتُ : يَا رَسُولَ اللَّهِ ! مَا الْعَصَبِيَّةُ ؟ " قَالَ أَنْ تُعِينَ قَوْمَكَ عَلَى الظُّلْمِ " (ابوداؤد)

ترجمہ: حضرت وائلہ بن الاسقعؓ فرماتے ہیں کہ میں نے عرض کیا کہ اے اللہ کے رسول! عصبیت کیا ہے؟ آپ نے ارشاد فرمایا عصبیت یہ ہے کہ تم اپنی قوم کا ظلم پر ساتھ دو اور مدد کرو۔

(۴) خَيْرُكُمْ الْمَدَافِعُ مِنْ عَشِيرَتِهِ مَالَمْ يَأْتُمْ ۔ (ابوداؤد)

ترجمہ: فرمایا حضور اکرم صلی اللہ علیہ وسلم نے کہ تم میں سب سے بہتر وہ ہے جو کہ اپنے خاندان کی طرف سے مدافعت کرے، مگر بہتری اسی وقت تک ہے جب تک کہ (اس مدافعت میں ایسا کوئی کام یا بات نہ کرے کہ) اس کی وجہ سے گناہ میں پڑے۔ (ماخوذ از ابوہریرہؓ، رسالہ احکام الائتلاف فی احکام الاختلاف)

(۵) عَنْ أَبِي هُرَيْرَةَ قَالَ : قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : " إِيَّاكُمْ وَالظَّنَّ فَإِنَّ الظَّنَّ أَكْذَبُ الْحَدِيثِ وَلَا تَجَسَّسُوا وَلَا تَخَسَّسُوا وَلَا تَنَاجَشُوا ، وَلَا تَحَاسَدُوا وَلَا تَبَاغَضُوا وَلَا تَدَابَرُوا وَكُونُوا عِبَادَ اللَّهِ إِخْوَانًا وَفِي رِوَايَةٍ وَلَا تَنَافَسُوا " (متفق علیہ مشکوٰۃ)

ترجمہ: حضرت ابوہریرہؓ نے حضور صلی اللہ علیہ وسلم کا ارشاد نقل فرمایا ”بدگمانی سے بچو، بدگمانی سب سے بڑا جھوٹ ہے (کسی کی) ٹوہ میں مت رہو، جاسوسی مت کیا کرو، ایک کو دوسرے کے خلاف مت بھڑکاؤ، آپس میں حسد نہ کرو ایک دوسرے سے بغض نہ کرو، اور نہ قطع تعلق کرو اور اللہ کے بندو! بھائی بھائی بن کر رہو اور ایک روایت میں ہے کہ (دنوی امور میں) ایک دوسرے سے آگے بڑھنے کی کوشش مت کرو۔

(۶) عَنْ أَبِي صِرْمَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ : " مَنْ ضَارَّ ضَارَّ اللَّهُ بِهِ وَمَنْ شَاقَّ شَاقَّ اللَّهُ بِهِ - (ابن ماجہ، ترمذی)

ترجمہ: حضرت ابوصرمہ کی روایت ہے کہ حضور صلی اللہ علیہ وسلم نے فرمایا جو آدمی دوسروں کو نقصان پہونچاتا ہے اللہ اس کو نقصان میں ڈالتا ہے اور جو دوسروں کو مشقت میں ڈالتا ہے اللہ اس کو مشقت میں ڈالتے ہیں۔

(۷) عَنْ أَبِي بَكْرٍ الصِّدِّيقِ قَالَ : قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ " مَلْعُونٌ مَنْ ضَارَّ مُؤْمِنًا أَوْ مَكْرِبَهُ " (ترمذی)

ترجمہ: حضرت ابوبکرؓ نے حضور صلی اللہ علیہ وسلم کا ارشاد نقل فرمایا جو آدمی کسی مومن کو نقصان پہونچائے یا اس کے ساتھ دھوکہ دہی کا معاملہ کرے وہ ملعون ہے۔

(۸) عَنْ أَنَسٍ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "لَمَّا عَرَجَ بِي رَبِّي مَرَزْتُ بِقَوْمٍ لَهُمْ أَظْفَازٌ مِنْ نَحَاسٍ يُخَمِّشُونَ وَجُوهَهُمْ وَصُدُورَهُمْ فَقُلْتُ: مَنْ هَؤُلَاءِ؟ يَا جَبْرَائِيلُ! قَالَ هَؤُلَاءِ الَّذِينَ يَأْكُلُونَ لَحُومَ النَّاسِ وَيَقْعُونَ فِي أَعْرَاضِهِمْ" (ابوداؤد)

ترجمہ: حضرت انسؓ فرماتے ہیں کہ حضور صلی اللہ علیہ وسلم کا ارشاد ہے کہ مجھ کو جب حق تعالیٰ نے معراج میں بلایا تو میرا گزر کچھ ایسے لوگوں پر ہوا جن کے تانے کے ناخن تھے جن سے وہ اپنے چہروں کو نوچ رہے تھے اور اپنے سینوں کو بھی، تو میں نے کہا: اے جبرائیل یہ کون لوگ ہیں؟ جبرائیل نے کہا: یہ وہ لوگ ہیں جو دوسروں کا گوشت کھاتے ہیں اور ان کی آبرؤں کے پیچھے پڑتے ہیں یعنی ان کی غیبت و برائیاں کرتے ہیں۔

(۹) عَنْ عَائِشَةَ قَالَتْ: "إِعْتَلَّ بَعِيرٌ لِصَفِيَّةَ وَعِنْدَ زَيْنَبَ فَضَلُّ ظَهْرُ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِرَئِيسَتِ: "أَعْطِيهَا بَعِيرًا فَقَالَتْ: أَنَا أُعْطِيَ تِلْكَ الْيَهُودِيَّةَ فَغَضِبَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَهَجَرْنَا ذَا الْحِجَّةِ وَالْمَحَرَّمِ وَبَغَضَ صَفَرٌ"۔ (ابوداؤد و مشکوٰۃ)

ترجمہ: حضرت عائشہؓ نے بیان فرمایا کہ حضرت صفیہ کا ایک اونٹ بیمار ہو گیا اور حضرت زینب کے پاس زائد سواریاں تھیں، حضور صلی اللہ علیہ وسلم نے ان سے فرمایا کہ صفیہ کو ایک اونٹ دیدو، کہا میں اس یہودیہ کو دوں گی؟ تو آپ نے ناراض ہو کر دو ماہ سے زائد عرصہ تک ان کو چھوڑے رکھا۔

(۱۰) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

لَا تُؤْذُوا الْمُسْلِمِينَ وَلَا تُعْزِرُوهُمْ وَلَا تَتَّبِعُوا عَوْرَاتِهِمْ فَإِنَّهُ مَنْ يَتَّبِعْ عَوْرَةَ أَخِيهِ الْمُسْلِمِ يَتَّبِعْ اللَّهُ عَوْرَتَهُ يَفْضَحْهُ وَلَوْ فِي جَوْفِ رَحْلِهِ۔

ترجمہ: ارشاد نبوی ہے مسلمانوں کو تکلیف مت پہونچاؤ اور نہ ان کو عار دلاؤ اور نہ ان کی

مخفی چیزوں کے درپے ہو، اس لئے کہ جو آدمی اپنے بھائی کی پوشیدہ چیزوں (عیوب وغیرہ) کے پیچھے پڑتا ہے تو اللہ تعالیٰ اس کی پوشیدہ چیزوں کے درپے ہو کر اس کو رسوا کرتا ہے اگرچہ وہ اسے اپنے گھر کے اندر چھپ کر کرے۔ (ماخوذ از بوادر انوار، ص ۶۷ رسالہ احکام الائلاف فی احکام الاختلاف)

(۱۱) عن ابی ہریرۃ رضی اللہ عنہ قال قال رسول اللہ صلی اللہ علیہ وسلم للمؤمن علی المؤمن ست خصال یعودہ اذا مرض ، ویشهدہ اذا مات ، ویحببہ اذا دعاه ، ویسلم علیہ اذا لقیہ ، ویبشمتہ اذا عطس وینصح لہ اذا غاب او شہد۔ (نسائی شریف)

ترجمہ: حضرت ابو ہریرہؓ فرماتے ہیں کہ رسول اللہ صلی اللہ علیہ وسلم نے ارشاد فرمایا مومن کے لئے مومن کے ذمہ چھ حق ہیں (۱) جب وہ مریض ہو تو اس کی عیادت کرے (۲) اور جب انتقال ہو جائے تو اس کے جنازہ پر حاضر ہو (۳) اور جب دعوت کرے تو قبول کرے (بشرطیکہ کوئی عذر نہ ہو) (۴) اور جب وہ ملے تو سلام کرے (۵) اور جب وہ چھینکے تو الحمد للہ کہے تو سننے والا یرحمک اللہ کہے (۶) اور وہ غائب ہو یا حاضر ہر حال میں اس کی خیر خواہی کرے۔ (نسائی خطبات الاحکام ص ۴۱)

دوست کیسا ہو؟

ایک بزرگ کا واقعہ ہے کہ ان کے پاس ان کے ایک دوست آئے اور اپنی ایک ضرورت بیاں کی، وہ بزرگ اندر گئے اور ان کی ضرورت کے مطابق لا کر حوالہ کر دی، پھر بیٹھ کر رونے لگے، ان کی بیوی نے کہا کہ یہ کیا بات ہے کہ آپ رو رہے ہیں، اگر پیسے کی اتنی ہی محبت تھی، تو آپ نے اپنے دوست کو دیا ہی کیوں؟ دے کر اب روتے بیٹھنا تو اچھا نہیں۔ ان بزرگ نے فرمایا کہ میں اس لیے نہیں رو رہا کہ پیسے چلے گئے؛ بلکہ اس لیے رو رہا ہوں کہ اپنے دوست کی خبر گیری میں نے کیوں نہ کی؟ اور ان کو مانگنے سے پہلے میں نے کیوں نہیں دے دیا؟۔

اختلاف کے باوجود بے نظیر اتحاد

حضرات صحابہ کرام رضی اللہ عنہ میں بعض مسائل کا اختلاف رہا ہے؛ مگر ایک دوسرے

کے احترام میں کبھی فرق نہیں آیا، کون نہیں جانتا کہ خونِ عثمان رضی اللہ عنہ کے مسئلے میں صحابہ کرام میں شدید اختلاف ہوا اور اس کی بنا پر جنگ بھی ہوئی؛ مگر کیا مجال کے ان کے اس اختلاف سے ایک دوسرے کے احترام میں فرق آجائے۔ چنانچہ عین جنگ کے موقع پر حضرت امیر معاویہ رضی اللہ عنہ کو روم کی عیسائی سلطنت کی طرف سے جس کا سربراہ ”قیصر“ تھا خط ملا۔ اس میں لکھا تھا کہ ہمیں معلوم ہوا ہے کہ آپ کے امیر (حضرت علی رضی اللہ عنہ) نے آپ کے ساتھ اچھا سلوک نہیں کیا اور تم پر ظلم کر رہے ہیں، اگر آپ چاہیں؛ تو ہماری فوج آپ کی مدد کو بھیج دیں گے۔ اگر ہم آپ اس جگہ ہوتے، تو مخالف کی توہین و تذلیل اور اس کو شکست دینے کے لیے فوج منگوا لیتے۔ (واقعات پڑھئے عبرت لیجئے ص/305)

مگر گوش ہوش سے سننے کے قابل ہے حضرت امیر معاویہ رضی اللہ عنہ نے قیصر روم کا جواب یہ دیا:

”اے نصرانی کتے! تو ہمارے اختلاف سے فائدہ اٹھانا چاہتا ہے؟! یاد رکھ اگر تو نے حضرت علی رضی اللہ عنہ کی طرف ترچھی نگاہ سے بھی دیکھا، تو سب سے پہلے حضرت علی رضی اللہ عنہ کے لشکر کا سپاہی بن کر تیری آنکھ پھوڑنے والا میں ہوں گا۔“

ایسے سینکڑوں واقعات ہیں، یہاں مثال کے طور پر ایک نقل کیا گیا ہے، غرض یہ ہے کہ امت کے اتحاد کے لیے لازم ہے کہ وہ ایک دوسرے کا احترام اور اکرام کریں اور اپنے اختلافات کو حدود سے آگے نہ بڑھنے دیں اور آپس میں حسن سلوک کا معاملہ کریں۔

نماز و روزہ کے اہتمام سے بھی اتحاد و اتفاق اور محبت بڑھتی ہے

اب رہی یہ بات کہ ایمان اور نماز روزہ کو محبوبیت میں کیا دخل ہے؟ سو اس کے متعلق سنو

کہ قاعدہ عقلیہ ہے کہ کوئی بھی کام ہو پہلے اس کا قلب میں ارادہ پیدا ہوتا ہے، پھر اس کا جوارح سے ظہور ہوتا ہے، اور یہ بھی مسلم ہے کہ کسی امر پر نباہ (اور پابندی) اس کے بغیر نہیں ہو سکتی کہ قلب میں اس کا شدید تقاضا راسخ ہو جائے، اور اس کے اضداد و موانع (یعنی مخالف اسباب) قلب سے دور ہو جائیں ورنہ غیر راسخ ارادہ ہوگا، اور جب ارادہ راسخ (اور پختہ) نہ ہوگا تو عمل بھی نہ ہوگا، پس ثابت ہوا کہ مداومت (پابندی) اور استقامت قلب کے تقاضے کے بغیر نہیں ہوتی، پس اس قاعدہ کے موافق اخلاق و معاملات و معاشرت کی درستگی بھی (جس کا دخیل ہونا محبوبیت میں مسلم ہو چکا ہے) اسی وقت ہو سکتی ہے کہ ان چیزوں کا قلب میں تقاضا و رسوخ ہو اور وہ تقاضا و رسوخ ایمان و نماز اور روزہ کے بغیر نہیں ہو سکتا، اس لئے کہ معاملات و معاشرت کے تمام قواعد اللہ و رسول ہی نے ہم کو تعلیم فرمائے ہیں تو جب تک اللہ و رسول کی تصدیق قلب میں راسخ نہ ہوگی تو ان تعلیمات پر استقامت نہ ہوگی یہ تو ایمان کا دخل ہوا۔

اور (محبوبیت میں) روزہ نماز کو اس طرح دخل ہے کہ قلبی تقاضے کی یہ کیفیت قلب کی صفائی پر موقوف ہے اور قلب کی صفائی بغیر نماز روزہ کے نہیں ہوتی، روزہ تو اس طرح کہ اس سے قوت بہمیہ ٹوٹتی ہے، اور نماز سے تواضع پیدا ہوتی ہے، تکبر ٹوٹتا ہے، اور بہت سے اخلاق ذمہ کی اصل تکبر اور قوت بہمیہ ہی ہے، پس نماز روزہ سے اس کی اصلاح ہوگی، اور اس کی اصلاح سے معاملات وغیرہ درست ہوں گے جو محبوبیت کا مدار ہے، پس نماز روزہ بھی محبوبیت کا سبب ہوا۔ (الاتفاق، آداب انسانیت ص ۴۶۱)

قلبی اتحاد کی برکت دیکھئے اس لئے دل سے متحد ہوئے

کسی گاؤں میں ایک قابل ذکر بات یہ سامنے آئی کہ یہ سارا علاقہ بیچ وقتہ نماز کی جماعت اور

جمعہ کی جماعت میں تو متحد ہے، ایک امام کے پیچھے، ایک مسجد میں ساری نمازیں ادا کی جاتیں، مگر عیدین کی نماز ایک کے بجائے دو جگہ پڑھتے، اور معلوم ہوا کہ اس کا سلسلہ ایک عجیب و غریب جھگڑے سے شروع ہوا۔ ایسا جھگڑا جس کی نظیر اس سے پہلے کبھی نہیں سنی تھی، وہ یہ کہ آج سے کم از کم سو دہڑھ سو سال پہلے علاقے کے لوگ عیدین کے لئے اکٹھا ہوئے تو کچھ لوگ جو بیخ گانہ نمازوں کے پابند تھے وہ خود اگلی صف میں کھڑے ہوئے اور بے نمازیوں کو اپنے ساتھ صف میں کھڑے ہونے اجازت نہ دی، اس کی وجہ سے نمازیوں اور بے نمازیوں میں سخت افتراق پیدا ہو گیا، اور بے نمازیوں نے اپنی عید گاہ الگ کر لی اور اس طرح کچھ عرصے تک سال بھر کے نمازی الگ عید کی نماز پڑھتے اور دوسرے لوگ الگ، کچھ مدت گزرنے کے بعد الگ الگ آبادیوں کی عید گاہیں ہو گئیں، اور اس بنیاد پر ایک بد مزگی کی کیفیت مستقل رہنے لگی، بعد میں مختلف لوگوں نے عید کی نماز کو متحد کرنا چاہا مگر اختلاف کی جڑیں اتنی مضبوط تھیں کہ کوشش بسیار کے بعد بھی اتحاد پیدا نہ ہو سکا۔ ۱۵ / رمضان المبارک کے بعد میرے سامنے بھی یہ مسئلہ شدت سے ابھرنے لگا، کئی حضرات نے مجھ سے نہایت درد مندی کے ساتھ اس مسئلے کو ذکر کیا کہ سال میں یہ دو خوشی کے مواقع ایسے آتے ہیں جن میں دلوں کا سکون درہم برہم ہو جاتا ہے، آپ کو یہ سارا علاقہ ماننے لگا ہے اگر آپ کی فہمائش سے یہ اختلاف دور ہو جائے تو بہت مبارک ہوگا، میں نے اس سلسلے میں محنت شروع کر دی، لیکن اندازہ ہوا کہ جھگڑے کا یہ جن آسانی سے لوگوں کے سروں سے اترنے والا نہیں ہے۔

یہ زمانہ برسات کا تھا، مگر بارش نہیں ہو رہی تھی، کھیتیاں سوکھی جا رہی تھیں، اس علاقے میں بارش کے علاوہ آب پاشی کا اور کوئی ذریعہ نہیں، پہاڑی زمین ہونے کی وجہ سے پینڈ پائپ اور ٹیوب ویل کا کوئی نظم نہ تھا، چند ایک کنویں تھے جن سے لوگ پانی پینے کا انتظام کرتے تھے، اور دو ایک تالاب تھے جن میں لوگ نہاتے اور کپڑے دھوتے، سینچائی کے لئے صرف بارش کا

سہارا ہوتا، مگر بارش مطلق نہیں ہو رہی تھی، اس لئے خلقت پریشان تھی، میں نے نمازِ استسقاء اور دعاء و استغفار کے لئے کئی مرتبہ لوگوں کو اکٹھا کیا، مگر بظاہر ہر اجتماع ناکام رہا اور دعائے مراد رہی۔ بارش نہ ہونی تھی اور نہ ہوئی، جن لوگوں کے دلوں میں بدگمانی کی خلش تھی انہوں نے یہ کہنا شروع کیا کہ فلاں مولوی کی نحوست سے بارش بند ہے، اس افواہ سے مجھے قلبی صدمہ ہوا، مگر قرآن کریم کی ان آیات سے تسکین ہوتی جن میں انبیاء کی قوموں نے انبیاء کو ملزم گردانا تھا اور اللہ نے ان کی تردید فرمائی ہے۔ عشرہ اخیرہ میں اس خاکسار کا قیام مرکٹا میں ہوا، بلکہ مسجد میں اعتکاف کیا اور وعظ و نصیحت میں مزید سرگرمی پیدا ہوئی، رمضان کا آخری دن آتے آتے اللہ کا خاص فضل یہ ہوا کہ پورے علاقے میں اتحاد کی صورت پیدا ہو گئی، صرف ایک گھرانہ بلکہ اس گھرانے کا ایک فرد جو خاصا بااثر تھا وحدت کلمہ کی اس صورت سے بدکتا رہا، میں نے عید کے دن فجر کی نماز کے فوراً بعد اس کے گھر جا کر اس موضوع پر گفتگو کی، وہ شخص تھوڑی دیر میں موم ہو گیا، اور عید کی نماز آٹھوں گاؤں نے ایک جگہ جمع ہو کر ادا کی، اس یکجائی کا منظر بھی قابل دید تھا، سب کے چہروں پر خوشی کی لہر تھی، پرانی رنجشیں یکلخت کافور ہو گئیں، کسی کو کسی سے گلہ نہ رہا، جب تمام لوگ خوشی خوشی ایک جگہ اکٹھا ہو گئے اور صفیں درست ہونے لگیں تو اچانک بادِ رحمت چلنے لگی، پانی لئے ہوئے گھنگھور گھٹائیں آسمان پر امنڈنے لگیں، تمام لوگوں کی آنکھیں بارانِ رحمت کے آثار دیکھ کر خوشی سے چمکنے لگیں۔ میں نے اعلان کیا کہ اللہ کی رحمت برسنا ہی چاہتی ہے، مگر کوئی فرد یہاں سے ہرگز نہ ہٹے، اس اعلان کے بعد نماز شروع ہوئی، ایک رکعت کے بعد موسلا دھار بارش شروع ہو گئی، اتنا پانی برسا کہ دوسری رکعت کا سجدہ لوگوں نے پانی میں کیا، بارش ہو رہی تھی اور امام نے عید کا خطبہ پڑھا، ہر فرد شرابور ہو کر گھر لوٹا، دن بھر بارش ہوتی رہی اور گرمی کی شدت یکایک کافور ہو گئی، اور قحط سالی کا منظر شادابی اور خوشحالی سے بدل گیا، کسان

نہال ہو گئے اور سب نے محسوس کیا کہ یہ قلبی اتحاد کی برکت ہے، عید اچھی گزر گئی، دین داری کا رنگ جننے لگا، تعلیم کا شوق بھی بڑھا۔ (شوق الوطن، ص/54)

تمام اہل خانقاہ ایک جسم کی طرح متحد رہتے ہیں چاہے وہ کوئی بھی دور ہو خانقاہ میں جس قدر لوگ ہوتے ہیں وہ اپنے اتحاد اور متحدہ اداروں کے باعث ایک جسم کی طرح ہوتے ہیں دوسری جماعتوں میں یہ بات نہیں ہے ان میں ایسا اتحاد نہیں پایا جاتا۔ چنانچہ اللہ تعالیٰ نے مومنین کی تعریف اس طرح فرمائی ہے۔ **كَانَتْهُمْ بُنْيَانًا مُّزْمُوعًا**۔ (وہ مومنین ایسے متحد و متفق ہیں اور اس قدر مضبوط ہیں جیسے ایک سیسہ پلائی ہوئی دیوار) اور اس کے برعکس اعدائے مسلمین کا ذکر اس طرح فرمایا ہے۔ **تَخَسَّعَتْهُمْ جَمِيعًا وَفُلُوفُهُمْ شَتًّا**۔ (تم ان کو متحد و متفق خیال کرتے ہو حالانکہ ان کے دل پراگندہ ہیں۔

حضرت نعمان بن بشیر رحمۃ اللہ علیہ سے روایت ہے کہ میں نے رسول اللہ صلی اللہ علیہ وسلم کو یہ فرماتے سنا ہے کہ: ”بیشک مسلمان ایک جسم کی مانند ہیں اگر کوئی عضو مبتلائے درد ہوتا ہے تو تمام جسم میں تکلیف ہونے لگتی ہے۔

اسی طرح اگر کسی مومن کو کئی تکلیف پہنچتی ہے تو تمام مومنین اس کی تکلیف محسوس کرتے ہیں۔“ (فیضانِ گنگوہی، ص/292)

اسلامی احکام پر عمل کرو، حقوق کی ادائیگی کرو یقیناً اتحاد پیدا ہو جائے گا پس ہمیں کسی سے یہ کہنے کی ضرورت نہیں کہ ہم آپ سے اتحاد کرنا چاہتے ہیں، یا ہم کو آپ سے ہمدردی ہے بلکہ کفار پڑوسی کے ساتھ تم اسلامی تعلیم کے موافق عمل شروع کر دو وہ خود آپ سے متحد ہو جائیں گے اور آپ کی محبت و عظمت ان کے قلوب میں پیدا ہو جائے گی۔

نہ اس کی ضرورت ہے کہ تم احکام شرعیہ میں ترمیم کرو، نہ اس کی ضرورت ہے کہ جلسوں میں

ان کو مدعو کر کے خوشامد کے الفاظ کہو، بلکہ عمل کی ضرورت ہے اور معاملہ درست کرنے کی، مگر عمل میں ہماری یہ حالت ہے کہ مسلمانوں سے بھی ہمارا برتاؤ اچھا نہیں کفار سے تو کیا اچھا ہوتا، پھر یہ زبانی باتیں کب تک چلیں گی۔ (بالاخوة، التبلیغ ص ۱۲۰ ج ۱۳)

اتحاد و اتفاق سے رہنے میں امن و سکون رہتا ہے

یہ حقیقت ہے کہ سب سے مہلک مرض اختلاف و انتشار کا مرض ہے، اور سب سے مفید دوا و علاج اتحاد و اتفاق ہے، امن کے قیام میں اتحاد و اتفاق کا کلیدی رول ہوتا اسی لئے آپ صلی اللہ علیہ وسلم نے تمام مسلمانوں کو اتحاد و اتفاق سے رہنے کی تاکید فرمائی، تمام مسلمانوں کو کلمہ واحدہ کی بنیاد پر ”بنیان مرصوص“ (سیسہ پلائی ہوئی دیوار) بننے کا حکم دیا اور ارشاد فرمایا کہ:

الْمُؤْمِنُ لِلْمُؤْمِنِ كَالْبُنْيَانِ، يَشُدُّ بَعْضُهُ بَعْضًا۔ (بخاری و مسلم)

ایک مؤمن دوسرے مؤمن کے لئے عمارت کی مانند ہے جس کا ایک حصہ دوسرے حصہ کی مضبوطی و استحکام کا باعث ہوتا ہے۔

مزید فرمایا گیا: مَثَلُ الْمُؤْمِنِينَ فِي تَوَادُّهِمْ وَتَرَاحُمِهِمْ وَتَعَاطُفِهِمْ كَمَثَلِ الْجَسَدِ، إِذَا اشْتَكَى مِنْهُ عُضْوٌ تَدَاعَى لَهُ سَائِرُ الْجَسَدِ بِالسَّهَرِ وَالْحُمَّى۔ (بخاری و مسلم)

باہمی محبت و تعلق میں اہل اسلام جسم واحد کی مانند ہیں، کہ ایک عضو کو تکلیف پہنچتی ہے تو پورا بدن بے خوابی اور بخار میں مبتلا ہو جاتا ہے۔

اختلاف و انتشار کو دین کو مونڈنے والا عمل قرار دیا گیا ہے، اور اختلاف کو تباہی کا ذریعہ بتایا گیا ہے۔

امت مسلمہ اور عالم اسلام کے آپسی انتشار کا حل

اس وقت ہندوستان اور عالم اسلام کے مسلمانوں کو ان گنت مسائل درپیش ہیں ہر مسئلہ اپنی جگہ قابل توجہ اور فوری حل کا طالب ہے، لیکن ان میں سے بعض مسائل بنیادی حیثیت

رکھتے ہیں جن کے سنگین نتائج نے امت مسلمہ کے وجود پر سوالیہ نشان لگا دیا ہے، اگر وہ اسی طرح سرد خانہ کے حوالہ کئے جاتے رہے تو وہ دن دور نہیں کہ مسلمان عبرتناک انجام سے دوچار ہو جائیں، انہی بنیادی مسائل میں سے ایک مسئلہ مسلمانوں کا آپسی انتشار اور ان کی باہمی رسہ کشی کا ہے، جو دن بدن شدت اختیار کرتا ہے، یہ انتشار ہر سطح سے پایا جاتا ہے، مسلکی بنیادوں پر بھی اور جماعتی سطح سے بھی، خاندانی دائرہ میں بھی اور امت کے اجتماعی معاملات میں بھی۔

جہاں تک اختلاف رائے کا تعلق ہے تو ہر دو باشعور افراد کے درمیان اس کا پایا جانا فطری ہے اور وہ ایک صحت مند معاشرہ کے لیے ناگزیر بھی ہے، لیکن امت مسلمہ میں پائے جانے والے جس اختلاف کی نشاندہی مقصود ہے، وہ ایسا اختلاف ہے جو اندر ہی اندر سے مسلمانوں کو کھوکھلا کئے جا رہا ہے، اختلاف بالکلیہ رونما نہ ہو، ناممکن ہے، ایسا نہ کبھی ہوا ہے اور نہ کبھی ہوگا، اس سے تو عہد رسالت بھی محفوظ نہ رہا، چنانچہ رسول ﷺ کی موجودگی میں بھی صحابہ میں بہت سے معاملات میں اختلاف ہوا، لیکن اختلافات کے منفی اثرات سے وہ محفوظ تھے غرضیکہ اختلافات کے تباہ کن نتائج سے بچنے کے لیے کیا حل تلاش کیا جائے؟ اور فروعی مسائل میں اختلافات کے باوجود کیسے تعلقات پر آئینچ آنے نہ دی جائے اور کیوں کرامت کے شیرازہ کو بکھرنے سے بچایا جائے؟ یہ اور اس قسم کے دیگر سوالات فوری حل طلب ہیں۔

موجودہ دور میں مسلمانوں میں پائے جانے والے اختلافات کو بنیادی طور پر دو حصوں میں تقسیم کیا جاتا ہے، ایک وہ اختلاف ہیں جو اجتماعی معاملات میں رونما ہوتے ہیں جن کا فروعی مسائل سے کوئی تعلق نہیں ہوتا، چاہے وہ سیاسی معاملات ہوں یا روزمرہ کی سماجی زندگی کے مسائل دوسرے وہ اختلافات ہیں جو مختلف مکاتب فکر اور فقہی مسالک سے تعلق رکھنے والوں کے درمیان افضل اور غیر افضل کے تعلق سے پائے جاتے ہیں، فی زمانہ مسلمانوں میں دونوں قسم کے اختلاف عروج پر

ہیں، اجتماعی معاملات اور سیاسی سطح سے بھی امت انتشار سے دوچار ہے، اور مسلکی اختلافات کی بنیاد پر بھی باہم دست و گریباں ہیں، جہاں تک اس دوسری نوعیت کے اختلافات کی بات ہے تو وہ قیامت تک ختم ہونے والے نہیں ہیں، اس لئے کہ فروعی مسائل اور افضل غیر افضل میں اختلاف عہد صحابہ میں بھی رہا ہے۔ (موجودہ حالات میں سیرت رسول کا پیغام، ص/224)

انتشار و اختلاف کا حل

سیرت رسول جو انسانی زندگی کے تمام مسائل کا حل اپنے اندر رکھتی ہے ممکن نہیں کہ اختلافات کے مسئلہ کا اس میں حل نہ ہو اور اس شعبہ زندگی کے لیے سیرت کے دامن میں کسی طرح کے رہنمایانہ خطوط نہ ہوں آپ ﷺ کی سیرت میں دونوں طرح کے اختلافات کا حل مل سکتا ہے، جہاں تک پہلی نوعیت کے اختلافات کا تعلق ہے تو اس سلسلہ میں آپ نے سب سے پہلے صحابہؓ کی اس انداز سے تربیت فرمائی کہ حتی الامکان اس قسم کے اختلافات پیدا ہی نہ ہوں، مسلمان آپس میں شیر و شکر کی طرح رہیں، اس لئے آپ نے اخوت و بھائی چارگی اور الفت و محبت ایثار و ہمدردی تواضع و انکساری اور ان جیسی دیگر ایسی صفات پر زور دیا جن سے وحدت اسلامی برقرار رہتی ہے، چنانچہ کتب احادیث میں ایسی روایات کی کمی نہیں ہے جن میں آپسی اختلافات و انتشار اور باہمی رسہ کشی سے منع کیا گیا ہے۔

ایک جگہ ارشاد ہے: ”لَا تَخْتَلَفُوا فَتَخْتَلِفَ قُلُوبُكُمْ“۔

(مسند احمد حدیث البراء بن عازب حدیث ۱۸۵۱۶)

اختلافات نہ کرو تمہارے دل بھی کچھڑ جائیں گے۔

نیز آپ ﷺ نے فرمایا: ”لَا تَرْجِعُوا بَعْدِي كَفَارًا يَضْرِبُ بَعْضُكُمْ

رِقَابَ بَعْضٍ“۔ (بخاری: باب الانصاف للعلماء، حدیث ۱۲۱)

میری وفات کے بعد کافروں کی روش اختیار نہ کرنا کہ تم ایک دوسرے کی گردن نا پنے لگو۔

نیز آپ نے ایک مرتبہ صحابہ سے فرمایا: کیا تمہیں ایسا عمل نہ بتاؤں جو درجہ میں نماز، روزہ، زکوٰۃ سے بھی افضل ہے، صحابہ نے عرض کیا: ہاں یا رسول اللہ ﷺ ضرور بتائیے! آپ ﷺ نے فرمایا: آپس کی محبت اور میل جول نماز روزہ اور زکوٰۃ سے بھی افضل ہے، پھوٹ اور آپس کا تفرقہ دین کو مونڈ دیتا ہے۔ اس حدیث میں آپ نے جہاں ایک طرف آپس کی محبت کو نماز، روزہ اور زکوٰۃ سے افضل قرار دیا وہیں آپس کی تفرقہ کو ”حالقہ“ یعنی دین کو مونڈ دینے والا عمل قرار دیا ہے۔

رسول اکرم ﷺ نے امت میں تفرقہ ڈالنے والوں کی سخت مذمت فرمائی ہے، چنانچہ فرمایا: ”بندگان خدا میں بہترین وہ لوگ ہیں جب ان کے چہروں پر نظر کی جائے تو خدا یاد آئے، اور بدترین افراد وہ ہیں جو ادھر ادھر کی چغلیاں کھاتے ہیں اور پھوٹ ڈالتے پھرتے ہیں جو دوستوں میں جدائی ڈلوائیں اور بے لوث لوگوں کو تہمت لگائیں۔“

آپ ﷺ نے جہاں آپس کی تفرقہ کی تباہ کاریوں سے آگاہ کیا وہیں اتحاد و اجتماعیت کی اہمیت اور اس کی برکات کو بھی اجاگر کیا اور جماعت سے وابستہ رہنے پر زور دیا، چنانچہ سعید بن مسیبؓ فرماتے ہیں کہ اللہ کے رسول ﷺ نے فرمایا: ”شیطان ایک اور دو افراد کے پیچھے لگ جاتا ہے لیکن جب تین افراد ہوں تو انہیں پریشان نہیں کر پاتا۔“ (المستدرک، حدیث عبد اللہ بن زید حدیث ۲۴۹۶)

ایک اور روایت میں اجتماعیت سے ہٹ جانے والوں پر وعید بیان فرمائی: جو اطاعت سے نکل بھاگا اور جماعت سے جدا ہو گیا پھر اسے موت آئی تو وہ جاہلیت کی موت مرا۔

(مسند احمد، مسند عبد اللہ بن عمر، حدیث ۶۱۶۶:)

نیز مسلم کی روایت میں ہے جس نے ہمارا امت کے خلاف خروج کیا، نیک و بد کی گردنیں اڑائیں، سچے مسلمانوں کا بھی خیال نہ کیا اور وعدہ خلافی کی تو اس کا مجھ سے کوئی تعلق نہیں نہ میرا اس سے کوئی مطلب ہے۔ (مسلم باب الامر بلزوم الجماعة حدیث ۱۸۴۸:)

رسول اللہ ﷺ کو صحابہ کی اجتماعیت کی فکر اس قدر دامن گیر رہتی کہ سفر و حضر ہر حالت

میں صحابہ کرامؓ پر نگاہ رکھتے تھے، چنانچہ حضرت ابو ثعلبہ کہتے ہیں کہ سفر میں لوگ جب پڑاؤ ڈالتے تو مختلف گھاٹیوں اور وادیوں میں فروکش ہو جاتے اس پر آپ ﷺ نے فرمایا تمہارا یہ منتشر ہو جانا شیطان کی چال ہے، لیکن آپ کی اس تاکید کے بعد صحابہ جب بھی کہیں آرام کرتے تو ایک فرد دوسرے فرد سے ایسا چمٹ جاتا کہ لوگ کہتے کہ اگر ان پر ایک کپڑا ڈال دیا جائے تو سب پر محیط ہو جائے۔ (ابوداؤد، مائتہ مرمن النضام العسکر حدیث ۲۶۲۶)

اتحاد کو متاثر کرنے والے صفات سے اجتناب ضروری ہے

آپسی تفرقہ سے بچنے کی تاکید کے ساتھ آپ نے ان صفات سے بھی احتراز کرنے کی تاکید فرمائی جن سے مسلمانوں کا آپسی اتحاد متاثر ہوتا ہے، اور جو مسلمانوں میں باہم الفت و محبت کے بجائے بغض و عناد اور دوری پیدا کرتی ہیں، چنانچہ تحقیر و تذلیل غیبت و بدگمانی کبر و حسد، بغض و عناد اور عصبیت اور منافرت جیسی مذموم صفات سے سختی کے ساتھ ممانعت فرمائی، عام طور پر یہی باتیں دلوں میں رنجش اور آپسی ناچاقیوں کا باعث بنتی ہیں، تحقیر مسلم کے سلسلہ میں فرمایا ”کسی آدمی کے برے ہونے کے لئے یہی کافی ہے کہ وہ اپنے کسی مسلمان بھائی کو حقیر سمجھے اور اس کی تحقیر کرے مسلمان کی ہر چیز دوسرے مسلمان پر حرام ہے (یعنی اس پر دست درازی حرام ہے) اس کا خون بھی اس کا مال بھی اور اس کی آبرو بھی“۔ (مسلم باب تحریم ظلم المسلم حدیث ۲۵۶۲)

جھگڑے اور خصومت کے بارے میں فرمایا: ”میں اس مومن کے لئے جنت کے کنارے ایک محل کی ضمانت دیتا ہوں جو حق پر ہونے کے باوجود جھگڑا چھوڑ دے“۔ (ابوداؤد باب فی حسن الخلق حدیث ۴۸۰۰:)

مسلم شریف میں ایک طویل حدیث ہے جس میں ان بہت سی مذموم صفات سے بچنے کی تاکید فرمائی جو مسلمانوں کے ملی اتحاد کے لئے سخت نقصان دہ ہیں چنانچہ فرمایا: ”بدگمانی سے بچو

اس لئے کہ بدگمانی سب سے بڑا جھوٹ ہے اور تجسس نہ کرو، بہت زیادہ ٹوہ میں نہ پڑو، مقابلہ آرائی نہ کرو، ایک دوسرے سے حسد نہ کرو، ایک دوسرے سے نفرت نہ کرو، باہم عداوت نہ رکھو اور بن جاؤ اللہ کے بندے بھائی بھائی، جس طرح اس نے تمہیں حکم دیا ہے، ایک مسلمان دوسرے مسلمان کا بھائی ہے وہ اس پر ظلم نہ کرے اسے یکہ و تنہاء نہ چھوڑے اسے حقیر نہ سمجھے، آدمی کے برا ہونے کے لئے کافی ہے کہ وہ اپنے مسلمان بھائی کو حقیر سمجھے، ہر مسلمان کا مال اس کا خون اور اس کی آبرو دوسرے مسلمان پر حرام ہے۔ (مسلم باب تحریم الظلم، حدیث ۲۵۶۳)

اللہ تعالیٰ تمہاری صورتوں اور تمہارے جسموں کو نہیں دیکھے گا بلکہ تمہارے اعمال کو دیکھے گا، سینے کی طرف اشارہ کرتے ہوئے فرمایا تقویٰ یہاں ہوتا ہے (تین مرتبہ فرمایا) آگاہ رہو تم میں سے کوئی کسی کی بیع پر بیع نہ کرے کہ اس کا نقصان ہو جائے اور ہو جاؤ اللہ کے بندے بھائی بھائی، اور کسی مسلمان کے لئے جائز نہیں کہ وہ اپنے بھائی سے تین دن سے زیادہ قطع تعلق باقی رکھے۔ (مسلم باب انہی عن اتحاد حدیث ۲۵۵)

کبر و غرور بھی اختلاف و انتشار کا اہم سبب اور ملی اتحاد کے لئے انتہائی مضر ہوتا ہے احادیث میں اس کی سخت مذمت کی گئی ہے اور اس کے مقابلہ میں تواضع کی تلقین کی گئی ہے، چنانچہ ارشاد نبوی ﷺ ہے: ”اللہ تعالیٰ نے مجھے وحی کی ہے خاکساری اختیار کرو، یہاں تک کہ کوئی کسی پر ظلم نہ کرے اور بے جا فخر نہ کیا جائے۔“

متکبرین کے بارے میں فرمایا کہ قیامت کے دن وہ ذروں کے مانند آدمیوں کی شکل میں اٹھائے جائیں گے، انہیں ہر جگہ ذلت نے آلیا ہوگا۔ (الادب المفرد، حدیث ۴۲۸)

۴ حسب و نسب اور خاندانی مفاخرت بھی آدمی کو عصبیت پر آمادہ اور ملت کے شیرازہ کو منتشر کرتی ہے، آپ نے خاندانی مفاخرت کا خاتمہ کیا اور تقویٰ کو فضیلت کا معیار ٹھہرایا، چنانچہ

فرمایا: ”قیامت کے دن اللہ کے حکم سے ایک منادی آواز لگائے گا: سن لو! میں نے ایک نسب بنایا تھا اور تم لوگوں نے دوسرے نسب بنائے تھے، میں تم میں سب سے زیادہ معزز اسی کو ٹھہرایا تھا جو تم میں سب سے زیادہ متقی تھا لیکن تم کہتے رہے کہ یہ فلاں کا بیٹا ہے، لیکن آج میں اپنے نسب کو بلند کروں گا اور تمہارے طے کردہ نسبوں کو نیچے کر دوں گا۔

اسی طرح جو چیزیں آپسی اتحاد و الفت کے لیے معاون ہو سکتی ہیں آپ نے ان کی ترغیب دی، تواضع خیر خواہی اور ایثار و ہمدردی کی تلقین فرمائی جن سے آپسی محبت میں اضافہ ہوتا ہے، چنانچہ ارشاد نبوی ﷺ ہے: ”تین صفات ایسی ہیں کہ جن کے خلاف کسی مسلمان کے دل میں کینہ نہیں ہونا چاہئے، اخلاص، مسلمانوں کی خیر خواہی اور اجتماعیت پسندی، اس لیے کہ جس کے اندر یہ صفات ہوں گی اس کی دعا تمام افراد کی خیر خواہی پر مشتمل ہوگی۔

انتشار اور اختلاف جیسے ہی شروع ہو فوراً اس کو ختم کرنے کی تدبیریں پیدا کرو
 اختلافات کے حل کے نبوی طریقہ کار کا حصہ یہ ہے کہ اختلافات کے بیج کو پنپنے سے پہلے جڑ سے اکھاڑ پھینکا جائے، چنانچہ جب کبھی اختلافات پیدا ہونے کے آثار نمایاں ہوتے آپ فوراً انہیں دبانے کی کوشش فرماتے، اس سلسلہ کی چند مثالیں دی جاسکتی ہیں، حضرت عبداللہ بن عمرؓ فرماتے ہیں: ”میں ایک روز دو پہر میں رسول اللہ ﷺ کے پاس پہنچا، وہاں میں نے دو آدمیوں کی آواز سنیں جو کسی آیت کے سلسلہ میں اختلافی بحث کر رہے تھے، ان کی آواز سن کر آپ غضبناک ہوئے اور فرمایا: ”إنما هلك من كان قبلکم باختلافهم فی الکتاب“۔
 تم میں سے پہلے لوگ کتاب میں اختلاف کر کے ہی ہلاک ہو گئے۔

(بخاری باب حدیث الغار حدیث ۳۴۷۶)

نزال بن سبرہ کہتے ہیں کہ میں نے عبداللہ بن مسعودؓ سے یہ کہتے ہوئے سنا ”کہ میں نے

ایک شخص کو ایک آیت پڑھتے سنا جو اس کے خلاف پڑھ رہا تھا جیسے میں نے نبی کریم ﷺ سے سن رکھا تھا، اس لیے میں نے اس کا ہاتھ پکڑا اور آپ کے پاس لے کر حاضر ہوا، ہماری بات سن کر آپ ﷺ نے ارشاد فرمایا تم دونوں نے اچھا کیا کہ اصلاح کے لئے یہاں آئے، شعبہ کہتے ہیں کہ میرا خیال ہے کہ آپ نے یہ بھی فرمایا: لا تختلفوا فإن من قبلکم اختلافوا فہلکوا“ (مسلم باب النہی عن اتباع متشابہ القرآن حدیث: ۲۶۶۶)

اختلاف نہ کرو تم سے پہلے لوگ اختلاف کر کے ہلاک ہو گئے۔

ابتدائی مرحلہ ہی میں اختلاف کو دفن کرنے کا ایک اور واقعہ غزوہ بنی المصطلق کے موقع پر پیش آیا جب مسلمانوں کا لشکر مرسیع کے پانی پر جمع ہو گیا تو ایک مہاجر اور ایک انصاری کے درمیان پانی پر باہم جھگڑا ہوا اور نوبت قتل و قتال کی آگئی، مہاجر نے اپنی مدد کے لئے مہاجرین کو پکارا اور انصار نے انصار کو دونوں کی مدد کے لئے کچھ افراد پہنچ گئے اور قریب تھا کہ مسلمانوں کے درمیان ایک فتنہ کھڑا ہو جائے، رسول اکرم ﷺ کو اس کی اطلاع ہوئی تو فوراً مقام پر تشریف لے گئے، اور سخت ناراضگی کے ساتھ فرمایا: ”ہر مسلمان کو اپنے بھائی کی مدد کرنا چاہئے، خواہ وہ ظالم ہو یا مظلوم، مظلوم کی مدد کرنا تو ظاہر ہے کہ اس کو ظلم سے بچائے اور ظالم کی مدد کرنے کا مطلب یہ ہے کہ اس کو ظلم سے روکے، کیوں کہ اس کی حقیقی مدد یہی ہے، رسول اللہ ﷺ کا یہ ارشاد سنتے ہی جھگڑا ختم ہو گیا۔“ (مسلم باب نصر الاخوان غالمًا أو مظلومًا، حدیث: ۲۵۸۳)

جب امت کے افراد کے درمیان معاملات میں انتشار ہو تو حکومت

اس کو ختم کیا جائے

اختلاف کے حل کا سب سے نازک مرحلہ (جس میں کسی بھی قائد و رہنما کی قائدانہ

و مدبرانہ صلاحیتوں کی کڑی آزمائش ہوتی ہے) وہ ہوتا ہے جب ملت کے مختلف افراد کے درمیان عملاً اختلاف پیدا ہو جائے اور ملت کسی اجتماعی معاملہ میں مختلف خانوں میں بٹ جائے ایسے میں انہیں حد درجہ تدبیر و فراست کے ذریعے بغیر کسی ملی نقصان کے اختلاف کے بھنور سے نکالنا ہر شخص کے بس کی بات نہیں، رسول اکرم ﷺ نے ایسے نازک مرحلوں میں بھی نہایت کامیاب طریقے سے امت کو اختلاف کی تباہ کاریوں سے محفوظ رکھا، اور مسئلہ کا حل ایسا نکالا کہ سانپ بھی مرجائے اور لاٹھی بھی نہ ٹوٹے، سیرت میں اس سلسلہ کے کئی واقعات ملتے ہیں۔

نبوت سے قبل مکہ مکرمہ میں جب قریش نے کعبہ کی منہدم دیواروں کی تعمیر کا منصوبہ بنایا تو حجر اسود کو اس کی جگہ پر رکھنے کا تنازعہ کھڑا ہو گیا، اور نوبت یہاں تک پہنچی کہ آپس میں خون کی ندیاں بہہ جائیں، ہر قبیلہ کی خواہش تھی کہ یہ اعزاز اسے حاصل ہو، رسول اکرم ﷺ نے اس تنازعہ کو جس دوراندیشی سے حل فرمایا ہے تاریخ انسانیت میں اس کی نظیر ملنی مشکل ہے، وہ ایسا معقول حل تھا کہ سارے قبیلے اس پر راضی ہو گئے، اور امت اختلاف و تفرقہ کے دہانے پر جا کر محفوظ رہی، اپنے ایک کپڑا منگوایا اور اس میں حجر اسود رکھا اور ہر قبیلے کے سردار سے کہا کہ وہ کپڑے کا کوئی حصہ پکڑ لے، اس طرح سبھوں نے اسے اٹھا کر مقام پر پہنچا دیا پھر آپ ﷺ نے اپنے ہاتھوں سے دیوار میں نصب کر دیا۔ (سیرت مصطفیٰ ج ۱ ص ۱۱۵)

نبوت کے بعد اور بالخصوص مدنی زندگی میں کئی موقعوں پر مسلمانوں میں اختلافات ہوئے جن میں سے بعض سنگین نوعیت کے بھی تھے، حضور اکرم ﷺ نے جس طرح سے انہیں حل فرمایا اس سے آپ کے حسن تدبیر قوت فیصلہ اور مدبرانہ قیادت صاف جھلکتی ہے اور قیادت کے منصب پر فائز افراد کے لئے وہ بہترین اسوہ کا درجہ رکھتی ہے، یہاں اس طرح کے تین واقعات پر اکتفا کیا جاتا ہے۔ اختلاف کا ایک مرحلہ اس وقت پیش آیا جب غزوہ حنین کے بعد آپ نے بعض ناگزیر

مصالح کے پیش نظر مال غنیمت کا بڑا حصہ قبیلہ قریش اور ضرورت مند مہاجرین کے درمیان تقسیم کیا، اور انصار کو حصہ نہ مل سکا، اس پر انصار کی صفوں میں ناراضگی کی لہر اٹھی، اور انصار کے مختلف افراد کے درمیان طرح طرح کی باتیں ہونے لگیں، صورت حال کی نزاکت کو محسوس کر کے انصار قبیلہ کے سردار حضرت سعد بن عبادہؓ نے رسول اکرم صلی اللہ علیہ وسلم کو سارا ماجرا سنایا، حضور صلی اللہ علیہ وسلم نے سعد بن عبادہؓ سے کہا کہ سعد! اس سلسلہ میں تمہارا کیا موقف ہے؟ سعدؓ نے صاف گوئی سے کام لیتے ہوئے عرض کیا یا رسول اللہ صلی اللہ علیہ وسلم! میں بھی اپنی قوم کا ایک فرد ہوں، حضور صلی اللہ علیہ وسلم نے سعد کو حکم دیا کہ وہ اپنے قبیلہ کے لوگوں کو جمع کریں، جب سارے لوگ جمع ہو گئے تو سعد نے حضور صلی اللہ علیہ وسلم کو اطلاع دی، حضور صلی اللہ علیہ وسلم ان کے پاس تشریف لائے، سب سے پہلے اللہ کی حمد و ثنایاں فرمائی پھر انصار کے اس قبیلہ سے مخاطب ہو کر ارشاد فرمایا: اے انصار کے لوگو! سنا ہے کہ تم آپس میں چمٹی گویاں کر رہے ہو اور مجھ سے ناراضگی محسوس کر رہے ہو (بھلا یہ تو بتلاؤ) کیا ایسا نہیں کہ میرے آنے سے پہلے تم ضلالت و گمراہی میں تھے اللہ تعالیٰ نے میرے ذریعہ تمہیں ہدایت دی، محتاج و نادار تھے، اللہ تعالیٰ نے میرے ذریعہ تمہیں غنی کر دیا، آپس میں ایک دوسرے کے دشمن تھے اللہ تعالیٰ نے میرے ذریعہ تمہارے درمیان الفت پیدا کر دی، سارے انصار خاموش تھے پھر حضور اکرم صلی اللہ علیہ وسلم نے فرمایا انصار یو! کیا میری ان باتوں کا جواب نہیں دو گے؟ انصار کہنے لگے ہم کیا جواب دیں یا رسول اللہ صلی اللہ علیہ وسلم سارا فضل و احسان تو اللہ و رسول ہی کا ہے، پھر حضور صلی اللہ علیہ وسلم نے فرمایا سن لو! تم یوں کہہ سکتے ہو اور تمہارا کہنا مبنی بر صداقت بھی ہوگا اور میں بھی اس کی تصدیق کروں گا (تم کہہ سکتے ہو کہ) آپ ہمارے پاس اس حال میں آئے تھے کہ مکہ میں بھی آپ کو جھٹلایا جا چکا تھا اور ہم نے آپ کی تصدیق کی اور آپ پر ایمان لائے نیز آپ ہمارے پاس بے یار و مددگار کسمپرسی کے

عالم میں آئے تھے ہم نے ہر طرح سے آپ کی مدد کی، آپ کو دھتکارا جا چکا تھا ہم نے آپ کو پناہ دی، آپ محتاج تھے ہم نے آپ کو غنی کر دیا، اے انصار کی جماعت کیا تم دنیا کی ایسی حقیر شئی کے بارے میں خفا ہو گئے جس کے ذریعہ میں نے کچھ لوگوں کو اسلام سے مانوس اور قریب کرنا چاہا تا کہ وہ اسلام قبول کریں اے انصار یو! کیا تمہیں یہ پسند نہیں ہے کہ اور لوگ تو بکریوں اور اونٹوں کو لے جائیں اور تم اللہ کے رسول کو لے جاؤ؟ قسم ہے اس ذات کی جس کے قبضہ قدرت میں محمد ﷺ کی جان ہے اگر ہجرت نہ ہوتی تو میں بھی انصار کا ایک فرد ہوتا اگر سارے لوگ کسی گھاٹی میں جائیں تو میں انصار کی گھاٹی کی طرف چلوں گا، اے اللہ انصار پر اور فرزند ان انصار اور ان کے بیٹوں پر رحم فرما، راوی کہتے ہیں کہ (رسول اللہ ﷺ کی اس رقت انگیز تقریر سن کر) سارے انصار رونے لگے یہاں تک کہ ان کی داڑھیاں تر ہو گئیں اور کہنے لگے ہمیں اللہ اور اس کے رسول کی تقسیم منظور ہے اس کے بعد رسول اللہ ﷺ اپنے مقام پر لوٹ گئے اور سارے لوگ منتشر ہو گئے۔ (سیرت النبی حصہ اول ص ۳۲۷)

اختلاف کے حل کے نکات اور حکمتیں

مذکورہ واقعہ میں تنازعہ کے حل کے لئے رسول اکرم ﷺ نے انتہائی درجہ فراست و حکمت کا استعمال فرمایا ہے، اس واقعہ میں آپ نے اختلاف کے حل کے لئے درج ذیل نکات پر توجہ دی ہے:

(۱) اختلاف کرنے والوں کی آراء اور ان کے خیالات کو بغور سننے کا اہتمام اور ان کی آراء معلوم کرنے سے قبل کسی قسم کا فیصلہ صادر کرنے سے گریز، چنانچہ زیر بحث معاملہ میں جب حضرت سعد بن عبادہؓ نے صورتحال سامنے رکھنا چاہا تو حضور ﷺ نے پہلے ہی دن تمام تفصیلات معلوم کیں اور ان کی باتوں کو غور سے سنا، جب سعد بن عبادہؓ سے ساری تفصیلات اور مسئلہ کی نوعیت معلوم ہو گئی تو اس کے بعد آپ نے انصار کے لوگوں کو جن کے درمیان طرح طرح کی باتیں پیدا

ہو رہی تھیں جمع کرنے کا حکم فرمایا تا کہ ان سے تبادلہ خیال کیا جائے، گو کہ حضرت سعد بن عبادہؓ بھی صاحب معاملہ تھے لیکن آپ نے ان سے تبادلہ خیال کو کافی نہ سمجھا بلکہ پوری جماعت کی آراء معلوم کرنے اور اختلاف کی صحیح صورت حال جاننے کے لیے سبھی کو جمع کیا، آپ کے اس طرز عمل سے اجتماعی معاملات میں اختلاف حل کرنے کی ایک تدبیر اور حکمت معلوم ہوتی ہے کہ اختلاف کی صورت میں قائد کو فریق کی آراء کا احترام کرنا چاہئے، اور اختلافات کی نوعیت جانے بغیر اس کے بارے میں حق سے دور رہنے یا غلطی پر ہونے کا فیصلہ نہ کرنا چاہئے، فی زمانہ اختلافات کے مزید الجھنے کا ایک سبب یہ ہے کہ آج فریق مخالف کی کسی بات کو قابل اعتناء سمجھا نہیں جاتا اور اس کی رائے معلوم کرنے سے پہلے حکم صادر کر دیا جاتا ہے۔

(۲) اس واقعہ سے دوسرا سبق یہ ملتا ہے کہ اختلافات حل کرنے کے لیے حاکم یا قائد کو وسیع النظر اور کشادہ دلی سے کام لینا چاہئے، جب انصار کے درمیان مال غنیمت کی تقسیم کے سلسلہ میں چہ می گوئیاں ہونے لگیں تو اس پر آپ رنجیدہ خاطر نہیں ہوئے اور نہ ان کے خلاف اظہار ناراضگی فرمایا، بلکہ جب ان کا معاملہ سامنے آیا تو پوری وسعت ظرفی سے کام لیا اور ان کے احسانات کا اعتراف کیا، موجودہ دور میں کسی دو افراد کے درمیان اختلاف رائے کا بھی یہی حال ہوتا ہے، کوئی وسیع النظر فی یا کشادہ دلی سے کام نہیں لیتا۔

(۳) اختلافات کے حل میں انداز گفتگو اور طرز خطاب کا بڑا اہم رول ہوتا ہے اس واقعہ میں رسول اکرم ﷺ نے طرز خطاب کی نزاکت کو پوری طرح ملحوظ رکھا اس میں آپ نے ایک طرف انصار کو ان کا مقام و مرتبہ یاد دلایا، دوسری طرف نبی کی وجہ سے حاصل ہونے والی نعمتوں کی طرف بھی ان کی توجہ مبذول کروائی، یہ وہ باتیں تھیں جن سے ان کے دل پیچ گئے اور کہہ اٹھے کہ سارا فضل و احسان اللہ اور اس کے رسول ہی کا ہے، دلوں سے اختلاف اور رنجش کے بیج نکالنے کا یہ ایک مؤثر انداز تھا۔

(۴) انصار کے معاملہ میں رسول اکرم ﷺ نے ایک اور گریہ اپنایا کہ پہلے ان سے مسلم حقیقتوں کو منواتے رہے، اسلام سے قبل وہ لوگ ہر طرح سے گمراہ محتاج اور بے حیثیت تھے، اللہ و رسول پر ایمان لانے سے وہ ہر طرح سے سرفراز کئے گئے، یہ ایک مسلم حقیقت تھی، حضور ﷺ نے انہیں یہ سارے احسانات یاد دلائے، اسی طرح اسلام کے لئے انصار کی خدمات کو بھی سراہا، یہ گویا وہ نکات تھے جو سب کے درمیان متفق علیہ تھے، اس طرح پہلے متفقہ نکات پر بات کر کے پھر بعد میں متنازع نکات کو اٹھایا، اختلافات کے حل اور فریق مخالف کو بتدریج نرم کرنے کا یہ ایک مؤثر اسلوب ہے۔

(۵) اختلافات کو حل کرنے کے لئے اگر متاثرہ افراد کے ساتھ ابتداء ہی میں منفی انداز اپنایا جائے تو اس سے ان میں مزید ہٹ دھرمی پیدا ہوگی اور اختلافات گہرے ہوتے چلے جائیں گے، اس لئے قائد اور حاکم کو چاہئے کہ وہ ابتداء میں متاثرہ افراد کی خوبیاں بیان کرے اور مثبت طرز متخاطب اپنائے تاکہ آئندہ جس مختلف فیہ مسئلہ میں ان سے بات ہونے والی ہے اس کے لئے ان کے قلوب آمادہ ہو جائیں، انصار کے معاملہ میں حضور ﷺ نے یہی اسلوب اپنایا، شروع میں ان کی تعریف اور ان کے احسانات کا تذکرہ کیا، بالآخر وہ رسول کے فیصلہ پر مطمئن ہو گئے۔

(۶) کسی بھی معاملہ میں اختلاف پیدا ہو جائے اور مسلمانوں کے شیرازہ کو بکھرنے کا خطرہ لاحق ہو جائے تو اس کا حل نکالنے میں عجلت کرنی چاہئے، اس لیے کہ اختلاف رونما ہونے کے بعد اگر حل میں تاخیر ہونے لگے تو وہ اختلاف گہرا ہوتا چلا جائے گا، حضرت سعد بن عبادہؓ نے جب انصار کے اختلاف سے واقف کرایا تو آپ ﷺ فوری حرکت میں آئے اور انصار یوں کو جمع کرنے کا حکم فرمایا، جب سب جمع ہو گئے تو ان کے سامنے مؤثر تقریر فرمائی، اطلاع کے بعد اگر تاخیر ہوتی تو مخالفین کو موقع ہاتھ لگتا اور وہ سازشیں کر کے مزید انتشار پیدا کرتے، فی زمانہ اختلاف کی جڑیں اس لئے مضبوط ہوتی جاتی ہیں کہ ان کا فوری حل نکالا نہیں جاتا۔

(۷) اختلافات کے حل کے لیے سنجیدہ کوششوں کے ساتھ ہر فریق کے کھلے دل سے سارے معاملات کا زیر بحث لانا بھی ضروری ہے، اختلافات کرنے والے فریق صاف صاف سارے معاملات سامنے رکھیں اور اس تعلق سے کسی پہلو کو غیر واضح نہ رکھا جائے، ورنہ اس کے بغیر پائیدار حل کی توقع نہیں کی جاسکتی حضور صلی اللہ علیہ وسلم نے سعد بن عبادہؓ سے جب ان کی رائے معلوم کرنی چاہی تو انہوں نے جو کچھ دل میں صاف تھا کہہ دیا کہ میں بھی اپنی قوم کا ایک فرد ہوں جو وہ سوچیں گے میں بھی وہی سوچوں گا، انہوں نے یہ نہیں دیکھا کہ حضور صلی اللہ علیہ وسلم ان سے ناراض ہو جائیں گے۔

اختلاف کے حل کیلئے صلح حدیبیہ میں ضرور غور کریں

اختلاف کے حل کے نبوی طریق کار کے سلسلہ میں مثال صلح حدیبیہ کی دی جاسکتی ہے حدیبیہ کے موقع پر کفار مکہ کے ساتھ جس طرح دب کر صلح کی گئی تھی اس سے بیشتر صحابہ کو اختلاف تھا، قریش کے ظالمانہ معاہدہ سے ان کے دل تنگ ہوتے جا رہے تھے، اس نازک مرحلہ میں بھی حضور صلی اللہ علیہ وسلم نے کامیاب طریقہ سے حل نکالا سب سے پہلے اس سلسلہ میں دورانِ اندیشی اور حکمت سے حالات کا مکمل جائزہ لیا دیگر لوگوں کی نگاہ تو حال پر تھی اور دب کر کی جانے والی صلح میں انہیں شکست و ذلت نظر آرہی تھی لیکن رسول اکرم صلی اللہ علیہ وسلم کی نگاہ اس صلح سے مستقبل میں حاصل ہونے والے فوائد و اثرات پر تھی، آپ صلی اللہ علیہ وسلم جانتے تھے کہ اشاعتِ دین کے سلسلہ میں اس کے بڑے دور رس اثرات مرتب ہوں گے اور اسلام کا پھیلاؤ ہی آئندہ مسلمانوں کی فتحِ کامل کا باعث بنے گا، چنانچہ اللہ نے آپ کے موقف کی تائید کرتے ہوئے صلح حدیبیہ کو فتحِ مبین قرار دیا۔

صلح حدیبیہ کے موقع پر اختلاف کرنے والے صحابہ سے نمٹنے کے لئے آپ نے یہ طرز اپنایا کہ ان کے جذبات کو دبایا نہیں، بلکہ انہیں اپنے جذبات کے اظہار کی کھلی چھوٹ دی اور ان کے

جذباتی خیالات کو سنتے رہے، صحابہ میں سب سے زیادہ حضرت عمرؓ متاثر تھے، شدت جذبات میں وہ کہنے لگے یا رسول اللہ ﷺ کیا ہم مسلمان نہیں ہیں؟ حضور ﷺ نے جواب دیا کیوں نہیں؟ ہم ضرور مسلمان ہیں پھر حضرت عمرؓ نے سوال کیا کہ کیا مکہ کے لوگ مشرک نہیں ہیں؟ حضور ﷺ نے فرمایا کیوں نہیں؟ وہ ضرور مشرک ہیں، حضرت عمرؓ کہنے لگے تب ہمیں اپنے دین کے معاملہ میں ایسی ذلت اٹھانے کی کیا ضرورت ہے؟ اس پر حضور ﷺ برہم نہ ہوئے بلکہ حضرت عمرؓ کو سمجھایا کہ میں اللہ کا بندہ اور اس کا رسول ہوں (اللہ کا یہی حکم ہے) میں ہرگز اس کی مخالفت نہیں کر سکتا اور وہ مجھے ہرگز ضائع نہ کرے گا۔ (سیرۃ النبی ﷺ حصہ اول ص ۲۸۰)

اس گفتگو سے صاف ظاہر ہوتا ہے کہ آپ نے پر جوش صحابہ کے جذبات کو کچلا نہیں بلکہ انہیں اپنے جذبات کے اظہار کا موقع دیا، پھر اخیر میں اصل حقیقت کو واضح کیا کہ اللہ کا یہی حکم ہے اور ہمیں اس پر راضی رہنا چاہئے بجائے اس کے اگر آپ اس معاملہ میں صحابہ سے سختی سے نمٹتے تو قوی امکان تھا کہ بات آگے بڑھتی اور اختلاف مزید شدت اختیار کر لیتا۔

صلح حدیبیہ کے موقع پر صحابہ عمرہ کے لیے احرام باندھ کر نکلے تھے اور ساتھ میں قربانی کے جانور بھی تھے جب عمرہ کئے بغیر حدیبیہ سے واپس لوٹنا طے ہوا تو آپ نے ہدیٰ ذبح کر کے احرام سے باہر آنے کا حکم فرمایا لیکن چونکہ سب جذبات سے مغلوب تھے اور صلح میں اپنے لیے ذلت محسوس کر رہے تھے اس لیے کوئی اس کام کے لیے آمادہ نہ تھا ایسے میں حضرت ام سلمہؓ نے یہ مشورہ دیا ”اخرج یا رسول اللہ وابدأ بما تريد فاذا رؤك فعلت اتباعك“۔ (بخاری، حدیث ۲۷۳۲۔ مسند احمد، حدیث ۱۸۹۱۰)

یا رسول اللہ ﷺ آپ خود حلق و نحر کا عمل شروع کیجئے اور احرام سے نکل آئیے لوگ جب آپ کو کرتا دیکھیں گے تو خود بخود آپ کی اتباع کرنے لگیں گے، حضور ﷺ نے ایسا ہی کیا اور سارے لوگ آپ کی پیروی کرنے لگے، یہ واقعہ بتاتا ہے کہ متنازع مسائل میں دوسروں کے مشورہ پر غور کرنا چاہئے، بسا اوقات دوسروں کے مشورہ میں مسئلہ کا حل ہوتا ہے۔

حاطب بن ابی بلتعہ نے جب جنگی راز فاش کیا تو حضور صلی اللہ علیہ وسلم نے اسے کیسے حل کیا

اختلافات اور مسائل کے حل کی تیسری مثال وہ واقعہ ہے جو فتح مکہ سے قبل صحابی رسول ﷺ حضرت حاطب بن ابی بلتعہ سے پیش آیا انہوں نے بغیر کسی فساد نیت کے اپنے قرابت داروں سے حسن سلوک کے لالچ میں جنگی راز کا افشاء کیا گو کہ ان کا مقصد اسلام اور مسلمانوں کو نقصان پہنچانا ہرگز نہ تھا لیکن بہر حال حقیقت کے لحاظ سے ان کا اقدام سنگین تھا، اس مسئلہ سے نمٹنے کے لیے حضور ﷺ نے اول تو معاملہ کی پوری تحقیق کی، جس عورت کے ہاتھ انہوں نے خط بھیجا تھا صحابہ کو روانہ کر کے اسے منگوا یا، تحقیق کے بغیر ان کے خلاف اقدام نہیں کیا، اگر بلا تحقیق کوئی اقدام کیا جاتا تو مسلمانوں میں انتشار پیدا ہو جاتا، پھر جب تحقیق کے بعد ان کی غلطی پایہ ثبوت کو پہنچی تو انہیں حقائق کے اظہار اور اپنے دفاع کا پورا موقع دیا، حضرت حاطب بن ابی بلتعہ نے صاف صاف بتا دیا اور حضور ﷺ سے معذرت چاہی، حضور ﷺ کو جب یقین ہو گیا کہ حاطب کے معاملہ میں دل کا کھوٹ یا فساد نیت نہیں ہے بلکہ وہ محض مسلمان ہیں تو آپ ﷺ نے انہیں معاف کر دیا، اگر مخلص جاننے کے باوجود معذرت قبول نہ کی جاتی تو ان کا معاملہ مسلمانوں کے لیے فتنہ بن سکتا تھا۔ (سیرت حلبیہ جلد سوم نصف اول ص ۲۳۸)

رحلتِ مصطفیٰ صلی اللہ علیہ وسلم کے بعد پہلا اختلاف جسے حضرت

ابو بکر صدیق نے حل فرمایا

رسول اللہ ﷺ کی وفات کے بعد سب سے پہلے جس معاملہ میں اختلاف ہوا وہ آپ کی حقیقت وفات کے سلسلہ میں تھا، حضرت عمرؓ کا اصرار تھا کہ آپ ﷺ کی وفات نہیں ہوئی یہ محض

منافقین کی اڑائی ہوئی خبر ہے، حضرت ابوبکرؓ آئے تو انہوں نے قرآن کی آیت ”وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ وَمَنْ يَنْقَلِبْ عَلَىٰ عَقْبِهِ فَلَنْ يضرَ اللَّهُ شَيْئًا وَسَيَجْزِي اللَّهُ الشَّاكِرِينَ“۔ (آل عمران) اور آیت رانک میت و انہم میتون تلاوت فرمائی۔ (زمر ۱۸)

ان آیات کا سننا تھا کہ حضرت عمرؓ کے ہاتھ سے تلوار گر گئی اور اس کے ساتھ وہ خود بھی زمین پر گر پڑے عمرؓ کو یقین ہو گیا کہ رسول ﷺ کا انتقال ہو چکا ہے اور سلسلہ وحی بھی منقطع ہو چکا ہے اور عمرؓ کہنے لگے کہ بخدا گویا میں نے ان آیتوں کو کبھی پڑھا ہی نہیں۔ (سیرۃ مصطفیٰ جلد ۳ ص ۱۷۷)

اس کے بعد دوسرا اختلاف اس میں ہوا کہ آپ کو کہاں دفن کیا جائے؟ کسی نے مسجد نبوی کی رائے دی، کسی نے کہا کہ دیگر صحابہ کے ساتھ آپ کو دفن کیا جائے، اتنے میں حضرت ابوبکرؓ نے کہا کہ میں نے رسول اکرم ﷺ کو یہ فرماتے ہوئے سنا کہ: ”ما قبض نبی إلا دفن حیث قبض“ ہر نبی کی تدفین وہیں ہوتی ہے جہاں اس کی روح قبض ہوئی ہو، یہ سننا تھا کہ صحابہ نے اس بستر کو اٹھایا جس پر آپ کا انتقال ہوا تھا اور وہیں آپ کی قبر بنائی گئی۔ (سیرۃ مصطفیٰ ۱۸۶ ص ۳)

حضرت ابوبکر صدیق ہر حیثیت سے تمام صحابہ میں خلافت کے سب سے زیادہ مستحق تھے

لیکن آپ کے دل میں ذرا بھی خلافت کا خیال نہیں آیا، بلکہ آپ نے حضرت عمر رضی اللہ عنہ اور عبیدہ کو عہدے خلافت کیلئے اپنے مقابلہ میں ترجیح دی، رسول اکرم ﷺ کی وفات کے بعد سب سے نازک گھڑی اس وقت آئی جب خلافت کا مسئلہ پیدا ہوا، ابتدائی حالات سے تو ایسا محسوس ہو رہا تھا کہ امت انتشار کا شکار ہو جائے گی، انصار سقیفہ بنو ساعدہ میں اپنے سرداروں کے ساتھ مجلس کرنے لگے، حضرت ابوبکرؓ وہاں پہنچے، ان کا خطیب اسی خلافت کے معاملہ میں تقریر کر رہا تھا جس میں انصار کی خوبیوں اور خلافت کے لیے ان کی

قابلیت کا ذکر کیا جا رہا تھا، اس کی تقریر ختم ہونے کے بعد حضرت ابو بکرؓ کھڑے ہو گئے، ابتداء میں انصار کی خوبیوں کا نہ صرف اعتراف کیا بلکہ جو فضائل و مناقب چھوٹ گئے تھے ان کا بھی ذکر کیا پھر فرمایا: ”معاملہ صرف مدینہ منورہ کا نہیں ہے، آج جزیرۃ العرب پر اسلام سایہ فلک ہے، مدینہ میں یتیم مہاجرین اپنے انصار بھائیوں کی فضیلت و برتری کا اعتراف کرتے ہوئے انہیں مستحق خلافت سمجھ لیں جب بھی بقیہ اہل عرب غیر قریش کی خلافت تسلیم نہیں کر سکتے اور جب تک ہمارا اتحاد برقرار نہیں رہے گا اس وقت تک ہم جزیرۃ العرب سے باہر دعوت اسلام نہیں پھیلا سکتے، اسلام کے عروج و اقبال، دلوں کی ہم آہنگی اور مکمل اتحاد و اتفاق اور دعوت کا تسلسل باقی رکھنے کے لئے کوئی قریشی خلیفہ ہونا ضروری ہے، اس کے بعد آپ نے عمر فاروقؓ اور عبیدہ میں سے کسی ایک کے انتخاب کی دعوت دی، حضرت عمرؓ نے کہا اس انتخاب کے علاوہ آپ کی ہر بات مجھے پسند آئی میرے کسی اقدام سے میری گردن مار دی جائے جس سے مجھ پر کوئی گناہ عائد نہ ہو یہ میرے نزدیک اس سے کہیں زیادہ بہتر ہے کہ مجھے ایسی قوم کا حکمراں بنایا جائے جس میں ابو بکر جیسی عظیم شخصیت ہو، پھر انصار کا ایک اور خطیب اٹھ کر کہنے لگا اے قریش! ایک امیر ہمارا اور ایک امیر تمہارا ہونا چاہئے، عمرؓ کہتے ہیں کہ اس تجویز کے بعد چہ می گوئیاں بڑھ گئیں قریب تھا کہ انتشار و تنازع پیدا ہو، میں نے ابو بکرؓ سے کہا آپ ہاتھ بڑھائیے، انہوں نے ہاتھ بڑھایا میں نے بیعت کی پھر مہاجرین نے اور انصار نے بھی بیعت کی۔

فروعی مسائل کے اختلاف کو انا کا مسئلہ بنانے والا امت میں انتشار

کرنے والا مجرم ہے، لہذا ذیل کا مضمون پڑھئے اور عبرت لیجئے

اختلاف کی ایک قسم وہ ہے جو دین و شریعت کے فروعی مسائل میں پائی جاتی ہے، فی زمانہ اس نوعیت کے اختلافات عروج پر ہیں، اور لوگ مجتہد فیہ فروعی مسائل کو حق و باطل کے معیار پر

جانچنے لگے ہیں، حتیٰ کہ فروعی مسائل کو بنیاد بنا کر ایک دوسرے کی تکفیر بھی کی جا رہی ہے، جب کہ یہ طریق کار کتاب و سنت سے ہٹا ہوا ہے، فروعی اختلافات صحابہ کے درمیان بھی پائے جاتے تھے لیکن صحابہ نے ایسے مسائل کو انا کا مسئلہ نہیں بنایا، اختلاف کے باوجود ان کے دل آپس میں ملے رہتے تھے، علامہ ابن تیمیہؒ فروعی مسائل میں اختلاف کے موقع پر صحابہ کے طرز عمل پر روشنی ڈالتے ہوئے لکھتے ہیں ”صحابہ اور تابعین اور تبع تابعین جب کسی مسئلہ میں اختلاف کرتے تھے تو اللہ کے حکم ”ففرؤا الی اللہ“۔ (سورہ زاریات ۳۱) کی اطاعت کرتے تھے اور وہ مشورہ اور خیر خواہی کے طور پر کسی مسئلہ میں بحث و مباحثہ فرماتے تھے، اور کبھی ان میں کسی علمی یا عملی مسئلہ میں اختلاف ہوتا تھا تو آپس میں محبت بھائی چارگی اور احترام باقی رہتا تھا، احکام میں تو بے شمار اختلافات واقع ہوئے ہیں اگر ایسا ہوتا کہ جب کبھی دو مسلمان میں اختلاف ہو وہ دونوں ایک دوسرے سے قطع تعلق کر لیتے تو پھر مسلمانوں کے درمیان بھائی چارگی باقی نہ رہتی۔

صحابہ کے درمیان بے شمار اختلافات ہوئے لیکن انہوں نے طریقہ نبویؐ کی روشنی میں اختلافات کو رنجش اور ناچاقی کا مسئلہ نہ بنایا، حضرت عمرؓ و ابو بکرؓ اور عبداللہ بن مسعودؓ کے درمیان کئی فروعی مسائل میں اختلاف تھا، ابن مسعودؓ اپنے دونوں ہاتھ گھٹنوں کے درمیان کر لیتے تھے اور گھٹنوں پر رکھنے سے روکتے تھے، اور عمرؓ گھٹنوں پر رکھتے تھے، اور درمیان میں رکھنے سے منع فرماتے تھے، اگر کوئی شخص اپنی بیوی سے کہے ”انت علی حرام“ تم مجھ پر حرام ہو تو ابن مسعودؓ فرماتے تھے کہ یہ قسم ہے اور عمرؓ فرماتے کہ یہ ایک طلاق ہے۔

علامہ ابن قیمؒ کے مطابق ان کے درمیان سو مسائل میں اختلاف تھا۔ (کتاب المغازی ج ۲ ص ۵۱۹)

لیکن اتنے سارے مسائل میں اختلاف کے باوجود آپسی احترام اور تعلق خاطر کا یہ حال تھا کہ ایک مرتبہ حضرت عمرؓ تشریف فرما تھے اتنے میں ابن مسعودؓ آئے آپ کو آتے دیکھا تو حضرت

عمرؓ نے فرمایا علم و فقہ سے بھری ہوئی شخصیت اور ایک روایت کے مطابق علم سے ایسے بھرے ہوئے کہ میں اہل قادیسیہ پر انہیں ترجیح دیتا ہوں۔

رسول اکرم ﷺ کی موجودگی میں صحابہ کافروعی مسائل میں اختلاف اس لیے نہیں تھا کہ سارے معاملات و مسائل میں صحابہ آپ سے رجوع کر کے حل کر لیا کرتے تھے، صحابہ فروعی مسائل میں اجتہاد کرتے تو اگر ان کا اجتہاد صحیح ہوتا تو آپ اس کی تصویب فرماتے ورنہ صحیح حکم بیان فرماتے، اس سے اختلاف کی بنیاد ختم ہو جاتی رسول اکرم ﷺ کی زندگی میں مسائل میں اختلاف کی دو مثالیں بہت نمایاں ہیں جن سے فروعی مسائل میں اختلاف کے حل کا نبوی طریق کار سمجھا جاسکتا ہے، ایک واقعہ غزوہ احزاب کے وقت پیش آیا، حضور ﷺ نے کہا ”لایصلین أحدکم العصر الا فی بنی قریظہ“ بنی قریظہ آنے سے پہلے کوئی نماز عصر ادا نہ کرے، جب راستہ ہی میں عصر کا وقت آ گیا تو بعض صحابہ نے کہا دیا رب بنی قریظہ سے پہلے ہم نماز عصر نہیں پڑھ سکتے اور کچھ نے کہا کہ ہم تو پڑھ لیں گے آپ کے سامنے جب یہ واقعہ ذکر کیا گیا تو آپ نے دونوں فریقوں میں سے کسی سے بھی باز پرس نہ کی۔ اس واقعہ میں صحابہ کو ”لایصلین أحدکم العصر الا فی بنی قریظہ“ والے نص کے سمجھنے میں اختلاف ہوا ایک فریق نے ظاہر نص پر عمل کیا اور دوسرے نے نص کے مخصوص معنی کا استنباط کیا رسول اکرم ﷺ نے دونوں کی تصویب فرمائی، دوسرا واقعہ حضرت عمرو بن عامر کا ہے وہ کہتے ہیں کہ غزوہ ذات السلاسل کے موقع پر ایک سردرات مجھے احتلام ہوا، اگر میں غسل کرتا تو ہلاکت کا خطرہ تھا، اس لیے تیمم کر کے جماعت سے فجر کی نماز پڑھ لی، میرے ساتھیوں نے جب نبی کریم ﷺ سے اس کا ذکر کیا تو آپ نے فرمایا عمرو حالت جنابت میں تم نے جماعت سے نماز پڑھ لی میں نے عرض حال کیا اور یہ آیت پڑھی ”وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا“ (نساء) اور اپنی جانیں قتل نہ کرو بے شک اللہ تعالیٰ تم پر مہربان ہے یہ سن کر آپ ہنسنے لگے اور کچھ نہیں فرمایا۔

مختصر یہ کہ اختلافات چاہے اجتماعی معاملات میں ہوں یا فروعی مسائل میں رسول اکرم ﷺ نے ان کے حل کا بہترین نمونہ امت کے لیے چھوڑا ہے، اگر امت مسلمہ اپنے ہر قسم کے اختلافات میں اسوہ نبی کو پیش نظر رکھے تو وہ اختلافات میں اسوہ نبی کو پیش نظر رکھے تو وہ اختلافات کے تباہ کن اثرات سے خود کو محفوظ رکھ سکتی ہے۔

موجودہ حالات میں اگر آپ آپس میں متحد ہو گئے تو زمانہ آپ کی

ٹھوکروں میں ہوگا، ورنہ آپ زمانہ کے ٹھوکروں میں ہوں گے

دل، جگر، کان، آنکھ، دماغ اور دیگر جسمانی اعضا کی اہمیت و افادیت سے ہم بخوبی واقف ہیں کہ ان میں سے کوئی ایک بھی صحیح و سالم نہ ہو تو انسانی زندگی کس حد تک مجبور و بے بس اور لاچار ہو جاتی ہے گو کہ ان اعضا کے کام الگ الگ ہیں؛ تاہم ان میں کامل ہم آہنگی پائی جاتی ہے، جس کے بغیر انسانی زندگی کا تصور محال ہے، مثلاً سر میں درد ہو تو دوا کے لیے پاؤں چل کر جاتے ہیں، آنکھ آنسو بہاتی ہے، زبان اسے بیان کرتی ہے، دل و دماغ اسے محسوس کرتے ہیں، ہاتھ دوا پلانے میں مددگار ہوتے ہیں، وغیرہ۔ اگر ان اعضا و جوارح میں یہ مقابلہ آرائی شروع ہو جائے کہ کون قیمتی، کون اعلیٰ، کون بہتر، کون افضل ہے تو ظاہر بات ہے کہ جسم میں فساد پھوٹ پڑے گا اور پھر ایسے جسم کا خدا حافظ! اس جسم کے بے شمار تقاضے ہیں، مثلاً غذا، پانی، ہوا، نیند، راحت و سکون وغیرہ۔ اگر انسانی جسم کے یہ تقاضے بروقت پورے نہ ہوں تو انسانی زندگی کی نشوونما اور قیام و بقا خطرے میں پڑ جائے۔

ٹھیک اسی طرح اسلام کے بیشمار تقاضے ہیں، مثلاً مساجد، مدارس، خانقاہوں کی تعمیر و توسیع اور ان کے انتظامات، دارالقضاء کا قیام؛ تاکہ طاغوت سے مکمل طور پر بچا جاسکے، قرآن مجید، حدیث شریف اور دیگر دینی کتابوں کی طباعت و اشاعت، مسلمانوں کے عائلی قوانین میں حکومت

کی مداخلت پر روک، بیوہ و مطلقہ کے نکاحِ ثانی کا انتظام، فسادزدگان اور قدرتی آفات میں گھرے ہوئے مسلمانوں کی بازآباد کاری، جیل میں قید بے قصور مسلمانوں کی رہائی کے لیے کوششیں، دینی و اسلامی تعلیمات سے دور مسلمانوں میں ایمان و یقین اور اعمالِ صالحہ کی بنیادی محنت، غیر مسلموں تک ان کی اپنی مادری زبانوں میں اسلامی لٹریچر کی تدوین و اشاعت، وغیرہ۔ یہ فہرست بہت طویل ہے۔ اور اللہ کا شکر ہے کہ ان سارے امور و تقاضوں کو امتِ مسلمہ کے بے شمار افراد، تنظیمیں و تحریکیں، جماعتیں، حلقے اور گروہ جزوی طور پر انجام دے رہے ہیں؛ چنانچہ ان میں سے کسی کے لیے بھی یہ ممکن نہیں کہ ان میں سے ہر ہر کام اور ہر ہر تقاضے کو کما حقہ پوری طرح انجام دیے جاسکے۔ ان کے لیے اس لیے زیادہ بہتر اور قابلِ عمل صورتِ حال یہی ہے کہ اپنے ذوق و شوق، رغبت و صلاحیت، طاقت و قوت اور حوصلہ و ہمت کے مطابق، فنا فی اللہ و فنا فی الرسول کے جذبہ کے تحت، ان تقاضوں کو انجام دیں، اگر سارے تقاضوں کی طرف توجہ کی جائیگی تو ایک ہو گا نہ دوسرا۔ یہی امت میں اتحاد کی ممکن صورت بھی ہے۔۔۔ ان کے لیے مزید ضروری ہے کہ رمزو ایماء اور اشارہ و کنایہ میں بھی ایک دوسرے کی طرف طعن و تشنیع، بے جا تنقید، تنقیص، تقابل، تفاخر وغیرہ سے آخری حد تک پرہیز کیا جائے کہ یہ چیزیں امت کے اتحاد کے لیے سمِ قاتل کا درجہ رکھتی ہیں۔ دوسروں کی محنتوں اور خدمات کا اعتراف ہو۔ نیز جو کوئی جس کام کا اہل ہو اسے وہ کام کرنے دیا جائے۔ اور جس کسی کے اندر کسی مخصوص کام کو بجالانے کی صلاحیت نہ ہو تو وہ اس سے دور ہی رہے تو بہتر ہے کہ اس سے دوہرا نقصان ہے، ایک کام کے بگڑنے کا اور دوسرا کسی قابل شخص کی صلاحیتوں کے عدم استعمال کا۔ ایک دوسروں کو جوڑ کر رکھیں، اور سب سے آسان یہ ہے کہ خود سب سے جڑ جائیں۔ ان کے لیے مزید ضروری ہے کہ امت کے وسائل، مثلاً افرادی قوت، پیسہ روپیہ وغیرہ کا استعمال بڑی خوبی و عمدگی کے ساتھ حسبِ ضرورت کریں کہ ان کا ضرورت سے زیادہ استعمال کا مطلب اسلام کے دوسرے تقاضوں کے لیے وسائل کی کمی کی صورت میں ہی ظاہر ہوگا،

جس کا لازمی نتیجہ مختلف تقاضوں کے پورا نہ ہونے کی وجہ سے امت کی کمزوری کے سوا کچھ نہیں۔ جس طرح انسانی جسم کے کسی عضو کا کمزور یا ناقص ہو جانا دوسرے اعضا کی کارکردگی کو متاثر کرتا ہے، ٹھیک اسی طرح ملتِ اسلامیہ کی کسی تنظیم کا کمزور و نحیف ہونا خود بخود دوسری تنظیموں کو کمزور بناتا ہے۔ الغرض تنظیموں، تحریکوں وغیرہ کا وجود ایک دوسرے کے لیے لازم و ملزوم ہے۔

اتحاد کے لیے ضروری ہے کہ عصبيت سے پوری طرح بچا جائے۔ علاقہ، نسل، رنگ، ملک، قوم، وطن، زبان، خاندان، حسب و نسب وغیرہ کی بنیاد پر گروہ بندی ہی عصبيت ہے۔ اگر کسی فرد یا گروہ کی کسی تقریر، تحریر یا عمل سے عصبيت کی بو آئے تو اسے فوری طور پر روکنے کی ہر ممکن کوشش کی جائے کہ ایک آدمی کی شورش بھی بڑی چیز ہے۔ دیا سلائی کی ایک سلائی پوری دنیا کو جلا سکتی ہے، ٹھیک اسی طرح ایک انسان بھی پوری دنیا میں فتنہ برپا کر سکتا ہے؛ اس لیے ضروری ہے کہ عصبيت سے پوری طرح بچا جائے نیز ہر حال میں اتحاد کو قائم و دائم رکھا جائے؛ کیوں کہ یہ ایسی اجتماعی ضرورت ہے، جس کے بغیر کسی بھی خاندان و قوم کی بقا و ترقی کا تصور نہیں کیا جاسکتا۔ اتحاد کی راہ کی سب سے بڑی رکاوٹ عصبيت ہے، یہ جذبات کو منفی سمت میں پروان چڑھاتی ہے۔ یہ اندھی ہوتی ہے، یہ عقل کو مآؤف اور مفلوج کرتی ہے، یہ تفریق اور بھید بھاؤ پیدا کرتی ہے، اس کی پکار جاہلیت کی پکار ہے۔ عصبيت اتحاد کی ضد ہے، جہاں عصبيت ہوگی، وہاں اتحاد قائم نہیں رہ سکتا۔ بالفاظ دیگر، جہاں اتحاد ہوگا، وہاں عصبيت کا گزر نہیں ہو سکتا۔ عصبيت کو چھوڑے بغیر امت میں اتحاد کی آرزو اور تمنا رکھنا ایسا ہی فضول ہے، جیسا کہ مشرق کی سمت میں سفر کرنا اور مغرب میں پہنچنے کے خواب دیکھنا۔ عصبيت، اتحاد کے لیے زہر ہلاہل ہے۔ پیارے آقا حضرت محمد..... نے سخت الفاظ میں اس سے بچنے کی تاکید فرمائی ہے؛ چنانچہ حدیث شریف میں وارد ہوا ہے کہ جو عصبيت پر مرا وہ جہالت پر مرا اور جو عصبيت کا علمبردار ہو وہ ہم میں سے نہیں، اور جو عصبيت پر جنگ کرے وہ ہم میں سے نہیں

اور جس کی موت عصبیت پر ہو وہ بھی ہم میں سے نہیں۔ اتحاد ہی سب سے بڑا اصول ہے اور سب سے بڑی بے اصولی آپس کا تفرق۔ اتحاد زندگی ہے اور نا اتفاقی موت۔ اتحاد ترقی کی اولین شرط ہے۔ اور نا اتفاقی بربادی کا پہلا زینہ۔ متحد رہیں گے تو زمانہ ٹھوکر میں ہوگا اور منتشر ہوں گے تو زمانہ کی ٹھوکر میں ہم ہوں گے۔ یہی تاریخ کا سب سے بڑا سبق ہے؛ مگر شاید تاریخ کا یہی سب سے بڑا سبق ہے، جسے مسلمانوں نے سب سے زیادہ بھلا رکھا ہے۔ آج بھی وہ آپس میں ایسی بری طرح برسرِ پیکار ہیں، جیسے انھوں نے اپنے ماضی سے کچھ سیکھا ہی نہیں۔ پیارے آقا..... نے عصبیت کی ساری دیواروں کو گراتے ہوئے کالے گورے، عربی عجمی، چھوٹے بڑے، بادشاہ غلام، کے فرق کو مٹا کر عرب کے ابوبکر، حبشہ کے بلال، روم کے صہیب، فارس کے سلمان؛ وغیرہ کی مخفی صلاحیتوں کو پروان چڑھا کر نہ صرف رضی اللہ عنہم و رضو عنہ کے درجہ پر پہنچا دیا تھا؛ بلکہ اسلام کے تقاضوں کو پورا کرنے میں بھی استعمال کر کے انسانیت کے باغ کو بیج کر نوعِ انسانی کو ایک خاندان میں تبدیل کر دیا تھا، جس کے نتیجے میں انسانی معاشرہ ایک بے خار گلدستہ بن گیا تھا؛ مگر ہم امتیوں کا حال یہ ہے کہ عصبیت کا طوق غلامی گلے میں ڈال کر امت کے شیرازہ کو بکھیرتے ہوئے اپنے سے قریب لوگوں کو دور کر کے انسانیت کو خانہ در خانہ تقسیم کرتے ہوئے، اللہ کے بندوں کو اس کے خالق و مالک سے دور کرتے ہوئے نظر آرہے ہیں۔ شاید اس زمین کے اوپر اور آسمان کے نیچے آقا کی منشا اور اس کے غلاموں کے کاموں میں اس سے زیادہ تضاد کہیں نہیں۔

قرآن مجید اور احادیثِ مبارکہ میں بڑی کثرت سے اتحاد کو قائم رکھنے اور آپسی خلفشار و انتشار سے بچنے کی تلقین کی گئی ہے؛ مگر ان سب کے باوجود بھی خلفشار و انتشار عام مرض ہے اور امت کو گھن کی طرح کھائے جا رہا ہے اور عصبیت کے روگ کی بوہر جگہ محسوس ہوتی ہے، جس کا صاف مطلب یہ ہے کہ قرآن مجید کی روشن آیتیں اور پیارے آقا حضرت محمد..... کی احادیثِ

مبارکہ اب ہمارے علم کا حصہ نہیں رہیں؛ بلکہ وہ ہمارے ذہن کے گوشے میں معلومات کے درجہ میں باقی ہیں، ورنہ کیا عجب ہے کہ وہ ہماری عملی زندگی کا حصہ نہیں، بعض لوگ ہمارے انتشار کو اغیار کی سازشوں کا حصہ قرار دے کر اپنی غلطی سے پہلو تہی کرنے کی کوشش کرتے ہیں۔ اگر یہ مان بھی لیا جائے کہ اس میں اغیار کی ریشہ دوانیاں شامل حال ہیں تب تو یہ بات ثابت ہوئی جاتی ہے کہ وہ اپنے مقصد میں کامیاب ہوئے؛ مگر ہم اپنی ایمانی فراست و بصیرت کو کام میں نہ لاسکے، جس کے لیے ہم خود ذمہ دار ہیں؛ بلکہ زیادہ صاف لفظوں میں اگر کہہ دیا جائے تو یہ ایسا ہی ہے، جیسا کہ کوئی شخص اپنے گناہوں کے لیے شیطان کو ذمہ دار ٹھہرائے۔ بعض لوگ یہ کہتے پھرتے ہیں کہ اغیار اپنے باطل افکار و نظریات کی ترویج و اشاعت کے لیے امت مسلمہ کے افراد کو عورت، دولت و شہرت، جاہ و منصب اور حکومت و سیاست کی لالچ دے کر امت مسلمہ کے اندر پھوٹ ڈالنے کی کوشش کرتے ہیں۔ اگر اسے بھی درست مان لیا جائے تب بھی قصور ہمارا اپنا ہی سامنے آتا ہے کہ ہم نے اپنے افراد میں اللہ تعالیٰ اور رسول اللہ صلی اللہ علیہ وسلم کی شدید محبت، جنت کا شوق، جہنم کا خوف اور آخرت میں خدا کے حضور جوابدہی کا احساس پیدا کرنے میں بری طرح ناکام ہو گئے ہیں۔

اتحاد کا مطلب اور اس کے تقاضے

پہلی بات یہ کہ اتحاد کسے کہتے ہیں اور اس کے تقاضے کیا ہیں؟ عام طور پر یہ سمجھا جاتا ہے کہ کسی قوم کے درمیان اختلافات پیدا نہ ہونے کو اتحاد کہا جاتا ہے۔ یعنی اتحاد کے لیے یہ ضروری ہے کہ اول تو اختلاف پیدا نہ ہو اور اگر کسی مسئلے پر اختلاف پیدا ہو جائے تو یہ اتحاد ختم ہو جائے۔ میں یہ گزارش کرنا چاہوں گا کہ یہ دونوں باتیں درست نہیں ہیں۔ کیونکہ اختلاف ایک فطری امر ہے، جہاں بھی انسان باہم اکٹھے ہوں گے ان کے درمیان اختلاف پیدا ہوگا، یہ عقل و فطرت کا تقاضہ ہے

اور اسلام اس کی نفی نہیں کرتا۔ اللہ تعالیٰ نے انسانوں کو عقل و فہم کے مختلف درجات سے نوازا ہے، مزاج الگ الگ ہیں، اور نفسیات میں بے پناہ تفاوت ہے، اس لیے اختلاف پیدا نہ ہونے کا سوال ہی پیدا نہیں ہوتا۔ اسی طرح یہ بات بھی درست نہیں ہے کہ اختلاف کو ختم ہو جانا چاہیے، اس لیے کہ اختلاف اگر پیدا ہوگا تو وہ باقی بھی رہے گا۔ ہمیں اس بات کو ملحوظ رکھنا ہوگا کہ اختلاف اور چیز ہے جبکہ تفرقہ اور چیز ہے۔ قرآن کریم نے اختلاف سے کسی جگہ بھی منع نہیں کیا البتہ تفرقہ سے منع کیا ہے۔ چنانچہ اتحاد بین المسلمین پر گفتگو کرتے ہوئے میں اس نکتہ کی وضاحت ضروری سمجھتا ہوں اور اس سلسلے میں جناب نبی اکرم صلی اللہ علیہ وسلم کے بیسیوں ارشادات میں سے دو کا ذکر کرنا چاہوں گا۔ بخاری شریف میں حضرت عمر رضی اللہ عنہ سے روایت ہے کہ مسجد نبویؐ میں ایک صاحب نماز پڑھ رہے تھے جس میں وہ بلند آواز سے قرأت کر رہے تھے۔ انہوں نے قرآن کریم کی ایک آیت پڑھی جو اس طرح نہیں تھی جس طرح حضرت عمرؓ نے جناب رسول اللہؐ سے پڑھی تھی۔ حضرت عمرؓ نے کہا کہ چونکہ وہ میرے حساب سے قرآن کریم کی آیت غلط پڑھ رہا تھا اس لیے مجھے سخت غصہ آیا، قریب تھا کہ میں نماز کے دوران ہی اسے دبوچ لیتا مگر میں نے صبر کیا اور اس کے نماز مکمل کرنے کا انتظار کیا۔ جو نبی اس نے نماز مکمل کی میں نے اس کے گلے میں چادر ڈالی اور کھینچتا ہوا اسے جناب رسول اللہؐ کے پاس لے گیا کہ یا رسول اللہ! یہ شخص نماز میں قرآن کریم غلط پڑھ رہا تھا۔ حضورؐ نے فرمایا کہ پہلے اس کی گردن تو چھوڑو، میں نے اسے چھوڑ دیا تو آپؐ نے اس سے فرمایا کہ وہ آیت جس طرح تم پڑھ رہے تھے اب پڑھ کر سناؤ۔ اس نے سنا دی۔ پھر مجھے فرمایا کہ جس طرح تمہیں یاد ہے تم سناؤ۔ میں نے بھی سنا دی۔ اس پر نبی اکرمؐ نے فرمایا کہ اس نے بھی ٹھیک پڑھا ہے اور تم نے بھی درست پڑھا ہے۔

یہ دراصل قرأتوں کا اختلاف تھا۔ کسی بھی زبان میں بعض الفاظ ایسے ہوتے ہیں جن کا تلفظ

اور لہجہ علاقوں اور قوموں کے فرق سے بدل جاتا ہے لیکن معنی ایک ہی رہتا ہے۔ لفظ بھی بنیادی طور پر وہی ہوتا ہے لیکن لہجہ اور تلفظ بدل جاتا ہے اور بعض اوقات سپیلنگ بھی بدل جاتے ہیں۔ میں مثال کے طور پر پنجابی کے ایک لفظ کا حوالہ دوں گا کہ ہمارے ہاں کسی کام کی کیفیت پوچھنے کے لیے ”کیویں“ کا لفظ بولا جاتا ہے۔ لیکن اس لفظ کے مختلف تلفظ میں کہیں یہ لفظ کیویں ہے، کہیں کداں ہے، کہیں کیکن ہے، کہیں کنجو ہے، اور کسی علاقے میں اسے کیاں کے تلفظ کے ساتھ بولا جاتا ہے۔ یعنی لفظ اور معنی ایک ہی ہے لیکن تلفظ اور ادائیگی مختلف ہے۔ یہ زبان پر علاقائی اثرات ہوتے ہیں جنہیں ملحوظ رکھنا ضروری ہوتا ہے۔

چنانچہ بخاری شریف کی روایت میں ہے کہ جناب رسول اللہ ﷺ فرماتے ہیں کہ قرآن کریم جب نازل ہوا تو اسے قریش کے لہجے اور تلفظ میں پڑھنے کی پابندی تھی۔ آپؐ نے بارگاہ ایزدی میں خود درخواست کی کہ ایک ہی لہجے اور تلفظ کا سب عربوں کو پابند بنانے سے بہت سے عرب قبائل کو قرآن کریم پڑھنے میں دقت پیش آسکتی ہے اس لیے اس معاملے میں سہولت پیدا کی جائے۔ حضور صلی اللہ علیہ وسلم فرماتے ہیں کہ میری استدعا پر اللہ تعالیٰ نے قرآن کریم کو سات مختلف لہجوں اور قرأتوں میں پڑھنے کی اجازت دے دی تا کہ تمام لہجوں اور قرأتوں کے ساتھ لوگ آسانی کے ساتھ قرآن کریم کی تلاوت کر سکیں۔ اب یہ اختلاف ایسا ہے جو آنحضرتؐ نے خود مانگ کر لیا ہے اس لیے کہ یہ فطری ضرورت تھا۔

دوسرا واقعہ بھی بخاری شریف میں ہے کہ جناب نبی اکرم صلی اللہ علیہ وسلم کا عام طور پر معمول یہ تھا کہ ہر نماز کے لیے مستقل الگ وضو فرماتے تھے، لیکن حجۃ الوداع کے موقع پر آپؐ نے ایک ہی وضو کے ساتھ پورے دن کی نمازیں پڑھ ڈالیں۔ حضرت عمرؓ نے اس بارے میں دریافت کیا کہ یا رسول اللہ! آپؐ نے آج ایسا کام کیا ہے جو اس سے پہلے آپؐ نہیں کیا کرتے تھے۔ آنحضرتؐ

نے فرمایا کہ میں نے جان بوجھ کر ایسا کیا ہے۔ مطلب یہ تھا کہ ہر نماز کے لیے الگ وضو کرنا اگرچہ بہت اجر و ثواب کی بات ہے لیکن اس کی پابندی سے بہت سے لوگوں کو دقت ہوگی۔ اس لیے حضورؐ نے ایک وضو کے ساتھ کئی نمازیں ادا کر کے اسے بھی سنت میں شامل فرمالیا تا کہ کسی کو ایسا کرتے ہوئے کوئی الجھن نہ ہو۔ یہ صرف ایک مثال میں نے ذکر کی ہے اس طرح کی بیسیوں بلکہ سینکڑوں مثالیں موجود ہیں کہ ایک کام کو جناب رسول اللہؐ نے مختلف مواقع پر مختلف طریقوں سے انجام دیا تا کہ طریقوں میں تنوع ہو اور لوگوں کو اپنی سہولت کے مطابق ان میں سے کوئی طریقہ اختیار کرنے میں یہ پریشانی نہ ہو کہ حضورؐ نے تو ایسا نہیں کیا تھا۔

اس سے آپ اندازہ کر لیں کہ اسلام نے اختلاف کی نفی نہیں کی بلکہ اس کی ضرورت کو تسلیم کرتے ہوئے اس کا احترام کیا ہے اور اسے برقرار رکھا ہے۔ البتہ اسلام نے اختلاف کی حدود کا تعین کیا ہے اور ہر اختلاف کو اس کے دائرے میں رکھنے کی ہدایت کی ہے۔ اختلاف کی حدود میں پہلی بات تو یہ سمجھنے کی ہے کہ جہاں اختلاف کی گنجائش ہو وہاں اختلاف کیا جائے اور جہاں اختلاف کی گنجائش نہ ہو وہاں اختلاف کرنے سے گریز کیا جائے۔ یہ بات سمجھنے کے لیے بریرہؓ کے ایک واقعہ کو ذہن میں رکھنا ضروری ہے۔

بخاری شریف کی روایت ہے کہ ام المومنین حضرت عائشہؓ نے اپنی باندی بریرہؓ کو آزاد کر دیا تو وہ ایک صحابی مغیثؓ کے نکاح میں تھیں۔ آزاد ہونے کے بعد شرعی طور پر بریرہؓ کو یہ حق حاصل ہو گیا تھا کہ وہ اگر مغیثؓ کے نکاح میں نہ رہنا چاہے تو اس سے علیحدگی اختیار کر لے۔ بریرہؓ نے ایسا ہی کیا اور مغیثؓ سے نکاح ختم کر لیا۔ اس پر مغیثؓ کو پریشانی ہوئی اور اس نے مختلف اطراف سے بریرہؓ کو واپسی پر آمادہ کرنے کے لیے کوششیں شروع کر دیں حتیٰ کہ بخاری شریف کی روایت کے مطابق مغیثؓ کی حالت یہ ہو گئی تھی کہ وہ مدینہ منورہ کی گلیوں میں گھومتے

رہتے تھے، آنکھوں سے آنسو جاری ہوتے تھے اور لوگوں سے کہتے تھے کہ کوئی ہے جو بریرہؓ کو منا لائے؟ حضورؐ نے یہ صورتحال دیکھ کر خود بریرہؓ سے بات کی اور اس بارے میں اس سے پوچھا۔ بریرہؓ نے جواب دیا کہ یہ میرا شرعی حق تھا جو میں نے استعمال کیا ہے کیونکہ میں مغیثؓ کے نکاح میں نہیں رہنا چاہتی۔ آپؐ نے پوچھا کیا تم اپنا یہ فیصلہ واپس نہیں لے سکتیں؟ اس نے بڑے ادب سے پوچھا کہ یا رسول اللہ! یہ آپ کا حکم ہے یا مشورہ ہے؟ بڑی سمجھدار خاتون تھی، اور کیسے نہ ہوتی کہ حضرت عائشہؓ کی خدمت میں رہ رہی تھی۔ میں یہ عرض کیا کرتا ہوں کہ اس نے یہ سوال کر کے ایک حد فاصل قائم کر دی کہ جناب نبی اکرمؐ کے کسی حکم کو نہ ماننے کا تو سوال ہی پیدا نہیں ہوتا، البتہ مشورہ کی صورت میں اختیار باقی رہتا ہے۔ جب حضورؐ نے فرمایا کہ میں حکم نہیں دے رہا بلکہ مشورہ دے رہا ہوں تو اس نے بے ساختہ کہا کہ میں اپنے فیصلہ پر قائم ہوں اور مجھے مغیثؓ کے پاس جانے کی کوئی ضرورت نہیں ہے۔

اس سے یہ بات سمجھ میں آتی ہے کہ ہر جگہ اختلاف کی گنجائش نہیں ہوتی اور اختلاف وہیں کیا جاسکتا ہے جہاں اس کی گنجائش ہو۔ مثلاً قرآن کریم کے کسی حکم کو سمجھنے اور اس کا مصداق طے کرنے میں تو اختلاف ہو سکتا ہے لیکن نفس حکم سے اختلاف کی کوئی گنجائش نہیں ہے۔ اسی طرح آنحضرت صلی اللہ علیہ وسلم کے کسی ارشاد اور عمل کا مفہوم و منشا متعین کرنے میں تو اختلاف کی گنجائش ہے لیکن ارشاد و عمل سے اختلاف کی کوئی گنجائش نہیں ہے۔ لہذا اختلاف کی حدود میں پہلی بات یہ ضروری ہے کہ اس امر کا لحاظ رکھا جائے کہ کہاں اختلاف کی گنجائش ہے اور کہاں نہیں ہے۔

اس سلسلے میں دوسری بات یہ ضروری ہے کہ ہر اختلاف کو اپنی سطح پر اور اپنے درجہ میں رکھا جائے۔ ہمارے ہاں اختلاف پر ایک دوسرے کے خلاف فتویٰ بازی کا جو رجحان زور پکڑ گیا ہے یہ درست نہیں ہے۔ ہر اختلاف کفر و اسلام کا نہیں ہوتا اور نہ ہی ہر اختلاف حلال و حرام کا ہوتا ہے۔

بعض جگہ صرف اولیٰ وغیر اولیٰ اور ترجیحات کا اختلاف ہوتا ہے۔ مگر ہمارے ہاں فتویٰ بازی ہر اختلاف کے حوالے سے یکساں ہوتی ہے جس پر نظر ثانی کی ضرورت ہے اور اس رجحان پر قابو پانا وحدت امت کے لیے آج کے دور کا سب سے بڑا تقاضہ ہے۔ اس سلسلہ میں جناب نبی اکرمؐ کے ایک ارشاد گرامی کا حوالہ دوں گا جس میں آپؐ نے فرمایا ہے کہ جس شخص نے کسی مسلمان کو کافر کہا اگر وہ کافر نہ ہو تو کفر کا فتویٰ کافر کہنے والے پر واپس لوٹ آئے گا۔ اور جس شخص نے کسی مسلمان پر لعنت بھیجی ہے جبکہ وہ لعنت کا مستحق نہیں تو یہ لعنت بھیجنے والے پر واپس آئے گی۔ یہی فتوے ہمارے ہاں سب سے بڑے فتوے شمار ہوتے ہیں جن کی اہمیت اور نزاکت جناب نبی اکرمؐ نے ان ارشادات گرامی میں بیان فرمائی ہے۔ اگر اختلافات کی حدود کو قائم رکھا جائے اور بلا وجہ فتویٰ بازی سے گریز کر کے ہر اختلاف کو اس کی سطح پر اور اس کے دائرے میں محدود رکھا جائے تو یہ اختلاف امت کے اتحاد میں رکاوٹ نہیں ہے، بلکہ یہ اختلافات نہ صرف فطرت کا تقاضہ اور رحمت ہیں بلکہ ہماری معاشرتی ضرورت کا درجہ رکھتے ہیں۔

وحدت امت کے لیے آنحضرتؐ کے ارشادات

اس کے بعد یہ عرض کرنا چاہوں گا کہ جناب رسول اللہؐ نے اپنے بہت سے ارشادات میں ہمیں باہمی وحدت برقرار رکھنے کی تلقین کی ہے اور اس کے تقاضوں کی طرف توجہ دلائی ہے۔ ان میں سے چند ایک کا تذکرہ کر رہا ہوں۔

حجۃ الوداع کے تاریخی خطبے میں جناب رسالت مابؐ نے دور جاہلیت کے خاتمے کا اعلان کر کے اسلام اور روشنی کے دور کا آغاز کیا اور یہ تاریخی جملہ ارشاد فرمایا کہ ”کل امر الجاہلیۃ تحت قدمی موضوع“ کہ جاہلیت کی تمام اقدار آج میرے پاؤں کے نیچے ہیں۔ ان میں شرکت و بدعت، نسل

پرستی، زبان و رنگ کا امتیاز، بدکاری، شراب، جوا، سود، کہانت و نجوم، ناچ گانا، عریانی، اور باہمی قتل و قتال کی جاہلی اقدار شامل تھیں جنہیں جناب رسول اللہؐ نے تیس سالہ محنت کے ساتھ ختم کیا اور ان جاہلی اقدار سے پاک اسلامی معاشرے کا آغاز فرمایا۔ افسوسناک بات یہ ہے کہ آج یہ تمام اقدار ایک ایک کر کے پھر ہمارے معاشرے کا حصہ بن گئی ہیں۔ فرق صرف یہ ہے کہ ان روایات کا ابو جہل، ابولہب، نضر بن حارث، اور دیگر کافر سرداروں کے حوالہ سے ذکر کیا جاتا ہے تو وہ جاہلی اقدار کہلاتی ہیں جبکہ وہی اقدار ہماری سوسائٹی کا حصہ بنتی ہیں تو تمدن، سولائزیشن، ترقی، یا آرٹ کا عنوان اختیار کر لیتی ہیں۔ حجۃ الوداع کے موقع پر آنحضرتؐ نے اپنے خطبے میں ہمیں اس بات کی تلقین بھی فرمائی تھی کہ میرے بعد کفر و جاہلیت کے دور کی طرف واپس نہ پلٹ جانا کہ ایک دوسرے کی گردنیں مارنے لگو۔ مسلمانوں کا آپس میں ایک دوسرے کا خون بہانا اور باہمی قتل و قتال کسی بھی عنوان سے ہو، اسے جناب رسول اللہؐ نے کفر و جاہلیت سے تعبیر کیا ہے جبکہ ایک حدیث میں اسے اللہ تعالیٰ کے عذاب کی ایک صورت قرار دیا ہے۔

جناب رسول اللہ صلی اللہ علیہ وسلم کا ارشاد گرامی ہے کہ میں نے اللہ تعالیٰ سے اپنی امت کے لیے چار باتوں کا سوال کیا، اللہ تعالیٰ نے ان میں سے تین چیزیں عطا فرمائیں لیکن ایک نہیں دی۔ میں نے سوال کیا کہ میری امت پر مجموعی طور پر پہلی امتوں جیسا عذاب نازل نہ ہو، یہ بات اللہ تعالیٰ نے قبول فرمائی۔ میں نے عرض کیا کہ میری امت یکبارگی گمراہی کا شکار نہ ہو، یہ بات بھی قبول کر لی گئی۔ میں نے گزارش کی کہ میری امت ساری کی ساری یکبارگی تباہ نہ ہو، یہ بات بھی قبول ہو گئی۔ میں نے عرض کیا کہ میری امت آپس میں نہ لڑے تو یہ بات اللہ تعالیٰ نے قبول نہیں فرمائی۔ جبکہ ایک اور حدیث میں ہے کہ جناب نبی اکرمؐ نے فرمایا کہ میری امت پر جب اللہ تعالیٰ کا عذاب نازل ہوگا تو اس کی عملی صورتیں تین ہوں گی۔ ایک یہ کہ میری امت کے لوگ آپس میں لڑیں گے اور ایک

دوسرے کا خون بہائیں گے۔ دوسرا یہ کہ اللہ تعالیٰ امت کے شریر لوگوں کو ان پر مسلط کر دیں گے۔ اور تیسرا یہ کہ امت کے نیک لوگوں کی دعائیں بھی قبول نہیں ہوں گی۔

ایک حدیث میں ہے کہ جناب نبی اکرمؐ نے فرمایا کہ مسلمان جسد واحد کی طرح ہیں، اگر ایک عضو کو تکلیف ہو تو سارا جسم اس تکلیف کو محسوس کرتا ہے۔ یعنی آنکھ کو تکلیف ہو تو سارا جسم اسے محسوس کرتا ہے اور اگر پاؤں کو کو درد تو جسم کے سارے اعضاء اسے محسوس کرتے ہیں۔ ایک حدیث میں آپؐ نے فرمایا کہ مسلمان مسلمان کا بھائی ہے، اس لیے کوئی مسلمان نہ اپنے دوسرے بھائی پر خود ظلم کرتا ہے اور نہ ہی اسے ظلم کے لیے کسی دوسرے کے حوالے کرتا ہے۔

ان ارشادات نبویؐ کی روشنی میں دیکھا جائے تو امت کے موجودہ افتراق کے اسباب کو تلاش کرنا کچھ مشکل کام نہیں ہے۔ آج کے دور کا تقاضہ یہ ہے کہ ہم امت کے افتراق کے اصل اسباب کو تلاش کریں اور انہیں دور کرنے کی کوشش کریں کیونکہ جناب رسول اللہؐ نے ہمیں اسی کی تلقین فرمائی ہے اور اس حوالے سے ہماری یہی دینی و ملی ذمہ داری ہے۔

اتحاد و اتفاق اسلامی معاشرے میں امن و سلامتی کا سرچشمہ

ارشاد باری تعالیٰ ہے: اے ایمان والو! اللہ سے ڈرو، جیسا کہ اس سے ڈرنے کا حق ہے اور تم پر اسلام ہی کی حالت میں موت آنی چاہئے، سب مل کر اللہ کی رسی کو تھام لو، پھوٹ نہ پیدا کرو اور اپنے اللہ کے اس انعام کو یاد کرو کہ تم آپس میں دشمن تھے، پھر اللہ نے تمہارے دلوں کو جوڑ دیا اور تم اللہ کے کرم سے بھائی بھائی بن گئے، نیز تم دوزخ کے گڑھے کے کنارے پر تھے، تو اللہ تعالیٰ نے تمہیں اس سے نکالا، اللہ تعالیٰ اسی طرح تم لوگوں کو احکام بتاتا رہتا ہے، تاکہ تم ہدایت پر قائم رہو۔ (سورہ آل عمران ۱۰۲-۱۰۳)

اللہ تعالیٰ کا ارشاد ہے: تمام مسلمان بھائی بھائی ہیں، لہذا اپنے دو بھائیوں کے درمیان میل ملاپ کر دیا کرو۔ (سورۃ الحجرات: ۱۰) یہ نہایت ہی اہم فریضہ ہے، افسوس کہ اس کی اہمیت اور معاشرے کے تئیں اپنی ذمہ داریوں کا نہ ادراک ہے اور نہ احساس۔ حضرت ابوذرؓ سے مروی ہے کہ رسول اللہ ﷺ نے فرمایا کہ کیا میں تمہیں روزہ، صدقہ اور زکوٰۃ سے بھی افضل چیز بتاؤں؟ ہم لوگوں نے عرض کیا: کیوں نہیں؟ آپ ﷺ نے فرمایا: وہ ہے باہمی خلش کو دور کرنا اور صلح کرانا، اصلاح ذات البین۔ آپ ﷺ نے یہ بھی ارشاد فرمایا کہ آپس میں تعلقات کا بگاڑ، مونڈ دینے والی چیز ہے۔ (الادب المفرد، حدیث: ۳۹۱)

رسول اللہ ﷺ کے نزدیک مسلمانوں کے درمیان صلح کرانے اور ان کے باہمی اختلافات کو رفع کرنے کا کس قدر پاس و لحاظ تھا۔

اس کا اندازہ اس سے کیا جاسکتا ہے کہ باوجود یہ کہ نماز میں جماعت کا آپ ﷺ کو حد درجہ اہتمام تھا، عین میدان جنگ میں بھی غیر معمولی حالات کے بغیر آپ ﷺ کی جماعت نہیں چھوٹی تھی اور مرض و فات میں بھی آپ ﷺ نے جماعت میں شرکت کا اہتمام فرمایا، جب خود چلنے کی طاقت باقی نہیں رہی، تب بھی رفقاء کی مدد سے شریک جماعت ہونے کی کوشش فرمائی، لیکن اس کے باوجود قبیلہ بنی عمرو بن عوف میں ایک جھگڑا رفع کرنے اور مصالحت کرانے کے لئے آپ ﷺ اپنے رفقاء کے ساتھ بہ نفس نفیس تشریف لے گئے اور اس فریضہ مصالحت میں اتنی تاخیر ہو گئی کہ حضرت بلالؓ نے حضرت ابوبکرؓ کو امامت کے لئے آگے بڑھا دیا، نماز شروع ہونے کے بعد رسول اللہ ﷺ تشریف لائے۔ (صحیح بخاری: ۲۶۹)،

اس سے اندازہ کیا جاسکتا ہے کہ آپ ﷺ کی نگاہ میں مسلمانوں کے درمیان صلح کرانے کی کیا اہمیت تھی۔

صحابہؓ و تابعینؓ اور ائمہ مجتہدین کے دور کی وہ تاریخ بھی سامنے رکھنا ضروری ہے کہ تعبیر کتاب و سنت کے ماتحت جو ان میں اختلاف رائے پیش آیا، اس پوری تاریخ میں ایک واقعہ بھی ایسا نہیں کہ اس نے جنگ و جدال کی صورت اختیار کی ہو، باہمی اختلاف کے باوجود ایک دوسرے کے پیچھے نماز پڑھنا اور تمام برادرانہ تعلقات قائم رہنا اس پوری تاریخ کا اعلیٰ شاہ کار ہے۔ اسلام کی تعلیم یہ ہے کہ اختلاف قرآن و سنت کی بنیاد پر اخلاص و للہیت کے ساتھ ہو اور اختلاف کرنے والوں میں وہ اہلیت بھی موجود ہو جو اس کے لئے ضروری ہے، تو یہ اختلاف ممنوع نہیں، بلکہ امت کے لئے رحمت ہے۔

اختلاف ایسے مسائل میں ہو، جن میں قرآن و سنت نے کوئی دو ٹوک فیصلہ نہ کیا ہو، ایسے مسائل جن میں اجتہاد کی گنجائش ہوتی ہے، یعنی ایک سے زیادہ آراء کا احتمال ہوتا ہے، ان میں جو فریق بھی جو رائے دلائل کی بنیاد پر قائم کر لے، وہ ناجائز اور ناپسندیدہ نہیں ہوتی۔ دلائل کی روشنی میں اپنی جو بات بھی رائج ہو، اسے صواب، محتمل خطا اور فریق مخالف کی رائے کو خطا، محتمل صواب سمجھا جائے، اس سے اختلاف اپنے دائرے میں رہے گا اور منافرت کی نوبت نہیں آئے گی، ورنہ اپنی رائے پر اصرار تفرقہ اور انتشار کا سبب ہو سکتا ہے۔

اختلاف رائے کے حوالے سے یہ اصول بھی پیش نظر رہنا ضروری ہے کہ اختلاف کی نوعیت خواہ کیسی بھی ہو، اس میں سنجیدگی، متانت اور وقار کے دامن سے وابستہ رہنا ضروری ہے۔ لڑائی، جھگڑا، گالم گلوچ اور طعنہ زنی سے بچنا لازمی ہے۔ اللہ تعالیٰ کا فرمان ہے: ”اپنے رب کے راستے کی طرف حکمت اور بہترین نصیحت کے ساتھ بلاؤ اور لوگوں سے بہتر طریقے سے گفتگو کرو“۔ (سورہ نحل: ۱۲۵)

اس لیے کہ مقصد حق کی تفہیم اور تبلیغ ہے، جس کے لیے نرم خوئی اور دل سوزی، شفقت اور ہمدردی، خوبصورت انداز بیان اور مشفقانہ لب و لہجہ مطلوب اور مفید ہے۔ سختی و تلخی، بد اخلاقی اس راہ میں نہایت مضر اور بے نتیجہ ہے۔ اللہ عز و جل نے فرعون جیسے سرکش اور گمراہ کے پاس حضرت موسیٰ

اور حضرت ہارونؑ جیسے پیغمبر اور مصلح کو بھیجتے ہوئے حکم دیا: ”تم دونوں اس سے نرم لہجے میں گفتگو کرو، ہو سکتا ہے کہ وہ نصیحت قبول کر لے۔“ (سورہ طہ: ۴۴)

ہم میں سے کوئی پیغمبر سے بڑھ کر ہمدرد اور مصلح نہیں ہو سکتا اور نہ اسے معلوم ہے کہ اس کا مخاطب بہر حال باطل پر قائم رہے گا تو ایسی حالت میں سخت اور دل آزار گفتگو کی اجازت کیسے ہو سکتی ہے۔

اجتہادی مسائل اور فقہی و علمی اختلاف میں یہ طریقہ ہونا چاہیے کہ اپنے مسلک کو چھوڑا نہ جائے اور دوسرے کے مسلک کو چھیڑا نہ جائے، نہ چھیڑنے کا مفہوم یہ نہیں ہے کہ علمی تنقید نہ کی جائے، بلکہ علمی تنقید کا دروازہ ہمیشہ کھلا رکھنا چاہیے، البتہ اسے لڑائی، جھگڑا اور دلوں میں دوری کا ذریعہ نہیں بنانا چاہیے۔ کشادہ دلی کے ساتھ اختلاف اور تنقید کو برداشت کرنا چاہیے، نیز کسی کو اپنے خیال اور رائے کا پابند نہیں بنانا چاہیے۔ یہ ایک بے جا اور غیر فطری خواہش ہے کہ تمام لوگ کسی ایک رائے پر جمع ہو جائیں، اپنے مسلک و مذہب کو دلائل کے ساتھ بیان کرنے میں اور اسے رائج قرار دینے میں کوئی حرج نہیں ہے، لیکن اس کی طرف دعوت دینا غلط ہے۔ اس لیے کہ دعوت دین کی طرف ہونی چاہیے، نہ کہ مسلک و مذہب کی طرف۔

حضرت یحییٰ بن سعید کہتے ہیں کہ اہل فتویٰ کے درمیان ہمیشہ بعض چیزوں کے حلال و حرام ہونے میں اختلاف رہا ہے، لیکن حلال یا حرام قرار دینے والوں میں سے کوئی ایک دوسرے کے متعلق یہ خیال نہیں کرتا کہ جسے وہ حلال یا حرام سمجھ رہا ہے، دوسرا اس کے برخلاف سمجھنے کی وجہ سے ہلاک ہو گیا۔ (جامع بیان العلم ۲/۸۸)

امام شافعیؒ فرماتے ہیں کہ جو آدمی کسی علمی و فقہی مسئلے میں مجھ سے اختلاف رکھتا ہے، میں اس سے یہ نہیں کہتا کہ وہ اللہ سے توبہ کرے، کیونکہ توبہ گناہوں سے ہوتی ہے اور ایسا آدمی گنہگار نہیں ہوتا، بلکہ ایک یاد و ثواب کا حقدار ہوتا ہے۔“ (اختلاف رائے آداب و احکام، ڈاکٹر سلمان فہد عودہ، ۱۰۳)

دین اسلام اپنے ماننے والوں کو نہ صرف امن و آشتی، تحمل و برداشت کی تعلیم دیتا ہے، بلکہ ایک دوسرے کے عقائد و نظریات اور مکتب و مشرب کا احترام بھی سکھاتا ہے۔ قرآن مجید اور تعلیمات نبویؐ سے یہ امر ثابت ہے کہ ملت کا اتحاد و اتفاق اس کے استحکام کی ضمانت ہے۔ خاتم النبیین حضرت محمد مصطفیٰ ﷺ نے اپنی حیات طیبہ میں فرمان الہی ”انما المؤمنون اخوة“ کی روشنی میں امت کو متحد رکھا اور ہمیشہ مسلمانوں کو باہم متحد و متفق رہنے کی عظیم تعلیمات عطا کیں، جن پر عمل کر کے یہ امت فرقہ واریت سے نجات پاسکتی ہے۔

ارشاد نبوی ہے: ”مومن، مومن کے لیے دیوار کی مانند ہے، جس کا ایک حصہ دوسرے حصے کو مضبوطی دیتا ہے۔“ ”مسلمان وہی ہے جس کی زبان اور ہاتھ سے دوسرے مسلمان محفوظ ہوں۔“ قرآن و سنت کی یہ تعلیمات اختلاف رائے اور فقہی و مسلکی اختلافات کے حوالے سے رہنمائی کا سرچشمہ ہیں۔ جو یہ اصول عطا کرتے ہیں کہ اسلامی معاشرے میں امن و سلامتی، تحمل و برداشت اور مذہبی رواداری بنیادی اہمیت کے حامل ہیں، جن پر عمل پیرا ہو کر ہی ہم ایک مثالی اور پُر امن اسلامی معاشرے کی تشکیل کر سکتے ہیں۔

اتحاد امت اور اس کی حقیقی بنیادیں

رسول اکرم کی بعثت اس لئے عمل میں آئی تاکہ آپ اپنی کوششوں اور جدوجہد سے اسلام کو غالب کر سکیں۔ روئے زمین پر قرآنی قانون کا نفاذ ہو، باطل نظام کا خاتمہ ہو کر نظام حق قائم ہو سکے اور دنیا شیطانی راہوں سے نکل کر ایک خدا کی عبادت میں لگ جائے۔ ہر شخص میں دینی رنگ غالب آجائے کہ جس طرف بھی نظر دوڑائی جائے قرآن کی حکمرانی نظر آئے اور ایسا محسوس ہو کہ دنیا اب شرک و کفر کی غلاظتوں اور اس کے اثرات سے پاک ہو گئی ہے۔ اس کو قرآن نے اس طرح بیان کیا ہے:

”وہ اللہ ہی ہے جس نے اپنے رسول کو ہدایت اور دین حق کے ساتھ بھیجا ہے تاکہ اسے پوری جنس دین پر غالب کر دے خواہ مشرکوں کو یہ کتنا ہی ناگوار ہو۔“ (التوبہ: 33)

اس میں کوئی شبہ نہیں کہ اگر اس دنیا میں اسلام کا عادلانہ نظام قائم ہو جائے تو دنیا شراب، جوا، رشوت، زنا، چوری، ڈاکہ زنی، ظلم و زیادتی اور دیگر تمام منکرات سے پاک ہو جائے گی۔ عورتوں کی آبرو محفوظ رہے گی، لوگوں کی جان و مال کا تحفظ ہوگا اور ایک پاکیزہ ماحول کی تشکیل عمل میں آئے گی جس کے نتیجے میں معاشرہ اور سماج بہتر ہوگا اور ہر آدمی آزادانہ اور پرسکون زندگی بسر کر سکے گا جو اسلام کی آمد اور رسالت کا اہم مقصد ہے اور ظاہر ہے کہ نظام حق کے نفاذ کیلئے اسلامی اقتدار کی ضرورت ہے جس کے ذریعے حدود و کفارات نافذ ہوں گے، معیشت، سیاست، عدالت اور زندگی کے ہر شعبے میں قرآن کے مطابق عمل ہوگا اور اس طرح دنیا مظالم سے پاک ہوگی، ورنہ وہ افراد جن کے ہاتھ میں قانون، سیاست، عدالت، معیشت اور تہذیب و تمدن نہ ہو اور نہ ملکی نظام ہو وہ ہزار چاہنے کے باوجود معاشرے میں صالح انقلاب نہیں لاسکتے اور نہ دنیا منکرات سے پاک ہو سکتی ہے اسی لئے رسول اکرم جس وقت مکہ مکرمہ سے ہجرت فرما کر مدینہ تشریف لارہے تھے آپ کی زبان اقدس پر جو جملہ جاری تھا اس کا اہم جز حصول اقتدار کی دعا پر مشتمل تھا۔ (بنی اسرائیل: 80)

اس سے معلوم ہوا کہ نظام حق کے قیام کیلئے اقتدار اور فرماں روائی نہایت ضروری ہے، اس کے بغیر اس کا تصور محض خواب ہے جو شرمندہ تعبیر نہیں ہو سکتا اور اقتدار اور غلبہ دین کیلئے مسلمانوں کے درمیان اجتماعیت اور اتحاد کی سخت ضرورت ہے اسی لئے مذہب اسلام نے اس پر بڑا زور دیا ہے کہ اس قدر تاکید دنیا کے کسی مذہب نے نہیں دی۔

اسی اتحاد اور اجتماعیت کی غرض سے جب آپ مدینہ تشریف لائے تو اہل کتاب سے فوری معاہدہ کیا تاکہ اسلام داخلی انتشار سے محفوظ رہے اور آپ مدینہ سے باہر دیگر قوتوں کا

مقابلہ کر سکیں۔ اسی طرح آپ نے خانہ کعبہ کی از سر نو تعمیر کرنے کا ارادہ کیا اور آپ نے چاہا کہ بنائے ابراہیمی پر اس کو کر دیا جائے لیکن مسلمانوں کے اختلاف اور شکوک و شبہات میں پڑنے کے اندیشے کی وجہ سے اس ارادے کو ترک فرما دیا۔ رسول اکرم نے مسلمانوں کو متنبہ کرتے ہوئے فرمایا تھا کہ میرے بعد کچھ ظالم اور ناحق خلفاء خلافت کے عہدے پر فائز ہوں گے، وہ اگرچہ نا اہل ہوں گے لیکن تم ان سے اختلاف نہیں کرنا، ان کی اطاعت اور فرماں برداری تمہارے ذمے واجب ہے خواہ وہ تمہاری پشت پر کوڑے برسائیں۔ (صحیح بخاری)

اس میں حکمت یہ ہے کہ اگر خلیفہ کے خلاف آواز اٹھائی جائیگی تو اختلاف پیدا ہوگا، دونوں طرف سے تلواریں اٹھیں گی جس کے نتیجے میں خانہ جنگی ہوگی، اسلامی نظام متاثر ہوگا اور باطل طاقتوں کو اس طرف نظر اٹھانے کا موقع ہاتھ آجائے گا چنانچہ حجاج بن یوسف ظالم بادشاہ تھا۔ اسلامی تاریخ میں بدنام ترین خلفاء میں ان کا شمار ہوتا ہے۔ ان کے زمانہ میں اکابر صحابہؓ موجود تھے لیکن کسی نے ان کے خلاف آواز نہیں اٹھائی۔ تقریباً سبھی نے ان کی خلافت کو تسلیم کرتے ہوئے ان کے ہاتھ پر بیعت کر لیا تھا اس لئے کہ اگر آواز اٹھاتے تو اسلامی حکومت کمزور پڑ جاتی اور نئے فتنے پیدا ہو جاتے۔ اگرچہ وہ ظالم تھا لیکن پھر بھی اسلامی سرحد کی حفاظت کر رہا تھا۔ اسلامی نظام کسی نہ کسی حد تک قائم تھا۔ اسلام اور مسلمانوں کی جانب سے دفاع ہو رہا تھا اور اسلامی پرچم بلند تھا جو رسالت کا مشن ہے۔

حضرت عثمان غنیؓ نے صحابہ کرامؓ اور مسلمانوں کی اجتماعیت باقی رکھنے کی غرض سے مصحف عثمانی کے علاوہ تمام مصاحف جلادیں تھیں تاکہ مختلف انداز کی تلاوت کی وجہ سے مسلمان اختلاف اور کسی فتنے کے شکار نہ ہوں اور وہ سب ایک قرآن پر جمع ہو سکیں۔ اسی کا اثر ہے کہ قرآن کے باب میں آج تک کوئی اختلاف نہیں پایا جاتا اور ملت اسلامیہ متحد اور ایک ہے۔ اتحاد اور یکجہتی کا اس قدر اہتمام اس لئے کیا گیا ہے کہ اتحاد سب سے بڑی طاقت اور قوت ہے۔ اس میں ایٹم بم اور بارود سے

بھی زیادہ طاقت ہے۔ اگر افراد بہت زیادہ ہوں مگر ان میں انتشار ہو تو کثرت کے باوجود ان کی دنیا میں کوئی حیثیت نہیں اور اگر افراد کہیں کم ہوں تاہم اتحاد ہو تو اقلیت کے باوجود ان کی طاقت زیادہ ہوگی اسی لئے کہا گیا ہے کہ متحد اقلیت منتشر اکثریت سے ہزار گنا زیادہ بہتر ہے۔ اسی طرح جہاں اتحاد ہو وہاں ظاہری اسباب و وسائل کی کمی کے باوجود دنیا پر اس کا رعب ہوگا اور بڑی بڑی طاقتیں اس قوم کی طرف نگاہ نہیں اٹھا سکتیں اور جس قوم کے پاس مادی طاقت بہت ہو لیکن اندرون خانہ خلفشار اور اختلاف کا شکار ہو وہ ساری طاقت رکھنے کے باوجود کمزور ہے، اس سے کوئی ڈرنے والا نہیں ہوگا۔ آپ نے کتوں پر بچوں کو ڈھیلا پھینکتے ہوئے دیکھا ہوگا۔ کتے ہزار بھی ہوں گے پھر بھی ایک ڈھیلا ان سب کو بھگانے کیلئے کافی ہے کیونکہ ان میں اتحادی قوت نہیں اس لئے وہ مقابلہ نہیں کر سکتے لیکن شہد مکھیوں پر کسی کو ڈھیلا مارنے کی قوت نہیں اور نہ کوئی اس کی حماقت کرتا ہے بلکہ لوگ اس کے چھتے سے بچتے ہوئے نکلتے ہیں۔ شہد مکھیاں دیکھنے میں نہایت کمزور ہیں لیکن ان کے اتحاد اور اجتماعیت نے انہیں ایسی طاقت و ر بنا دیا ہے کہ اچھے اچھے لوگ بھی انہیں چھیڑنے کے لئے ہزار بار سوچتے ہیں۔ موتی یقیناً بہت قیمتی چیز ہے لیکن وہ گلے کا ہار اور زینت کا سامان نہیں بن سکتا جب تک کہ اسے دھاگے میں پرو نہ دیا جائے، اینٹ اور پتھر کے ذرات کے آپس میں جمنے اور ملنے کے بعد ہی بلڈنگوں اور عالیشان مکانوں کی تعمیر ہوتی ہے۔ اگر وہ میدان میں بکھرے رہیں تو کبھی مکان کی تعمیر نہیں ہو سکتی۔ ٹھیک اسی طرح آج مسلمانوں کے سارے مسائل کا حل ان کی اجتماعیت اور اتحاد ہے، وہ متحد نہیں اس لئے ان کی شریعت محفوظ نہیں۔

آج ملکی اور بین الاقوامی جو مسائل اور نئے نئے فتنے جنم لے رہے ہیں ان کی وجہ مسلمانوں کا باہمی انتشار ہے۔ ان کا اختلاف یہاں تک پہنچا کہ ان کی مسجدیں، کتابیں، مدارس وغیرہ منقسم ہو گئیں اور وہ مختلف جماعتوں اور گروپ میں بٹ گئے۔ اس انتشار کی وجہ سے اسمبلی اور پارلیمنٹ

میں مسلمانوں کے نمائندے نہیں جو شریعت کے خلاف اٹھنے والی آواز کی مخالفت کر سکیں۔ اس انتشار اور اختلاف کا علم تمام مخالفین کو اچھی طرح ہے۔ وہ لوگ ان کی کمزوری سے مکمل واقف ہیں اس لئے اس سے فائدہ اٹھاتے ہوئے یہ ناچ ناچ رہے ہیں۔

قرآن و سنت اسلام کی اساس اور بنیاد ہے۔ جن آیات و احادیث کی تشریحات نصوص میں موجود نہیں، ان میں اختلاف ہے اور یہ اختلاف ایک فطری چیز ہے اس لئے کہ اذہان اور عقلیں مختلف ہیں۔

ان کی تعبیر ائمہ کرام نے اپنے اجتہادات کی روشنی میں پیش کی ہیں۔ ہر ایک کو یہ حق ہے کہ اپنے علم کی روشنی میں ان نصوص کی تعبیرات بیان کریں لیکن اسی کے ساتھ اتنی رواداری ضروری ہے کہ وہ اور ان کے متبعین ان پر عمل کریں اور دوسرے نظریات کے حامل لوگوں پر زبردستی ان کو نہ تھوپیں اور مخالف نظریات کے افراد کو بھی چاہئے کہ وہ جس تعبیر کو بہتر سمجھتے ہیں اس کو مانیں لیکن دوسروں کو ہرگز ہرگز نہ چھیڑیں کیونکہ یہ اختلاف اجتہاد کی روشنی میں ہے جس میں خطا اور صواب کا امکان بہر حال موجود ہے۔ یہ بالیقین نہیں کہا جاسکتا کہ ہم نے جو سمجھا ہے وہی صحیح ہے اور دوسرا غلط ہے۔ ہر ایک مسلک کے پیچھے دلائل کی قوت ہے اور ان دلائل کے واسطے سے ہر ایک گویا حدیث پر عمل پیرا ہے پھر کسی ایک پر اصرار کسی بھی صورت میں جائز نہیں۔

فقہاء کے مابین اختلاف کی حقیقت و حیثیت کوئی خاص نہیں ہے

لہذا، اس اختلاف کو وجہ انتشار مت بناؤ

فقہاء کے مابین فروعی مسائل میں جو اختلاف واقع ہوا ہے، اس کے تعلق سے قابل توجہ امر یہ ہے کہ ان کے درمیان یہ اختلاف جائز و ناجائز اور حق و باطل کا ہے؟ یا اس

اختلاف کی نوعیت محض اولیٰ، غیر اولیٰ اور رائج، مرجوح کی ہے، جب اکثر مسائل میں فقہاء کے مابین اس اختلاف کی حقیقت و حیثیت کا جائز لیتے ہیں تو یہ بات واشگاف ہوتی ہے کہ اس اختلاف کی حیثیت افضل، غیر افضل رائج اور مرجوح سے زیادہ نہیں ہے، شاذ و نادر اور بہت ہی کم مسائل میں اس قسم کا اختلاف واقع ہوا ہے، اس اختلاف کی حقیقت و نوعیت کا تذکرہ کرتے ہوئے حضرت شاہ ولی اللہ محدث دہلوی رقم طراز ہیں: ”فقہاء کے مابین اختلاف کی بیشتر صورتیں، بالخصوص وہ مسائل جن میں صحابہ کے اقوال دونوں جانب ہیں جیسے تکبیرات تشریق، تکبیرات عیدین اور احرام والے کا نکاح، ابن عباس و ابن مسعود کا تشہد، آہستہ او رجہر کے ساتھ بسم اللہ پڑھنا، آمین کہنا، اقامت کو جفت اور طاق کہنا اور اس کے مانند دیگر مسائل میں یہ اختلاف دو باتوں میں سے بہتر بات میں تھا، نفس مشروعیہ میں ان کے مابین بالکل اختلاف نہ تھا۔ (حجۃ اللہ البالغۃ بحوالہ رحمۃ اللہ الواسعہ: ۲/۱۷۰)

حضرت شاہ ولی اللہ محدثؒ کی اس توضیح و تصریح کی روشنی میں اس بات کا بخوبی اندازہ لگایا جاسکتا ہے کہ فقہاء مذاہب کے مابین اس اختلاف کا درجہ رائج، مرجوح، افضل اور غیر افضل سے بڑھ کر نہیں ہے۔

اختلافی مسائل میں صحابہ اور اسلاف کا مزاج و طریق

فروعی مسائل میں ائمہ کے درمیان اس اختلاف کی حیثیت محض افضل غیر افضل سے زیادہ نہیں ہے، اب یہ دیکھنا ہے کہ صحابہ و تابعین اور اسلاف امت کا اس اختلاف کے بابت کیا مزاج و مذاق رہا ہے؟ کیا انھوں نے اولیٰ اور غیر اولیٰ کے اس اختلاف کو حق و باطل کا اختلاف قرار دے کر اس کو امت کے درمیان انتشار و افتراق کا سبب بنے دیا ہے؟ اور انھوں نے اسے آپس میں بحث و مناظرہ اور جدل و مناقشہ کا موضوع بنایا ہے؟ یا اس اختلاف کو معمولی اور محض بہتر و غیر بہتر کا اختلاف گردان کر ایک

دوسرے کے آراء کے احترام کو ملحوظ رکھنے کی کوشش کی ہے؟ جب ہم صحابہ و تابعین اور اسلاف کے حالات و واقعات کا تتبع کرتے ہیں تو ہمیں اس میں یہ بات ملتی ہے کہ وہ لوگ اکثر و بیشتر مسائل میں آپس کے اس قسم کے اختلافِ آراء کے باوجود ایک دوسرے کے ساتھ نہایت درجہ ادب و احترام کا معاملہ کرتے تھے، اپنی آپسی ملاقاتوں میں اس معمولی اختلاف کو نظر انداز کر کے نہایت ہی خوش روی اور خندہ پیشانی کے ساتھ پیش آتے تھے، انھوں نے اس اختلاف کے بابت کبھی بھی ایک دوسرے پر زبانِ طعن دراز نہیں کی ہے، وہ اس بارے میں اس قدر فراخ دل اور وسعت پسند واقع ہوئے تھے کہ وہ لوگ نقطہ نظر اس اختلاف کے باوجود ایک دوسرے کے پیچھے نماز پڑھنے سے بھی گریز نہیں کرتے تھے؛ چونکہ وہ لوگ یہ بات اچھی طرح جانتے تھے کہ ان کا یہ اختلاف عین مقتضائے شریعت ہے؛ چنانچہ حضرت شاہ ولی اللہ محدث دہلوی صحابہ و تابعین کے اس اختلاف کے بابت ایک دوسرے کے ساتھ سلوک و رویہ کا تذکرہ کرتے ہوئے یوں لکھتے ہیں: ”صحابہ و تابعین اور ان کے بعد کے لوگوں میں کچھ لوگ تو نماز میں بسم اللہ پڑھتے تھے، کچھ لوگ نہیں پڑھتے تھے، کچھ لوگ جہراً بسم اللہ پڑھتے تھے، کچھ لوگ سراپڑھتے تھے، بعض حضرات فجر میں دعائے قنوت پڑھتے تھے بعض حضرات نہیں پڑھتے تھے، بعض پچھنا لگانے، نکسیر اور قئی کو ناقض وضو مانتے تھے اور بعض نہیں مانتے تھے، بعض مَامَسَّتِ النَّازِ پر وضو کرتے تھے بعض نہیں کرتے تھے، بعض اونٹ کا گوشت کھانے سے وضو کرتے تھے، بعض نہیں کرتے تھے؛ مگر بایں ہمہ ایک دوسرے کے پیچھے نماز پڑھتے تھے، خواہ وہ امام مالکی ہو یا اس کے علاوہ ہو؛ حالاں کہ مالکیہ نماز میں بسم اللہ نہیں پڑھتے تھے، اسی طرح ہارون رشید نے چھپنے لگوائے، پھر نیا وضو کیے بغیر نماز پڑھائی، امام مالکؒ نے ان کو فتویٰ دیا تھا کہ فصد لگوانے سے وضو نہیں ٹوٹتا اور اس کے پیچھے امام ابو یوسفؒ نے نماز پڑھی اور اس کا اعادہ نہیں کیا (حالاں کہ ان کے نزدیک بدن سے خون نکلنے سے وضو ٹوٹ

جاتا ہے) اسی طرح امام احمدؒ کا مذہب یہ ہے کہ نکسیر آنے اور پچھنا لگانے سے وضو ٹوٹ جاتا ہے؛ مگر جب ان سے مسئلہ پوچھا گیا کہ ایک شخص کے بدن سے خون نکلا اور اس نے وضو کیے بغیر نماز پڑھائی تو کیا آپ اس کے پیچھے نماز پڑھیں گے؟ تو آپ نے جواب دیا کہ ”میں امام مالکؒ اور حضرت سعید بن مسیب کے پیچھے نماز کیسے نہیں پڑھوں گا؟، یہ بھی مروی ہے کہ امام ابو یوسفؒ اور امام محمدؒ عیدین کی نماز پڑھاتے تھے تو ابن عباس کے قول کے مطابق بارہ تکبیریں کہتے تھے؛ کیوں کہ خلیفہ ہارون رشید کو اپنے دادا کی تکبیریں پسند تھیں، امام شافعیؒ نے ایک مرتبہ امام ابو حنیفہؒ کی قبر کے قریب فجر کی نماز پڑھی تو قنوت نہ پڑھا، پوچھا گیا تو فرمایا کہ ”صاحب قبر کے ساتھ ادب کا معاملہ کرتے ہوئے میں نے ایسا کیا ہے“ اور آپ کا یہ بھی ارشاد ہے کہ ”ہم کبھی اہل عراق کے مذہب کی طرف اترتے ہیں۔“ (حجۃ اللہ البالغہ بحوالہ رحمۃ اللہ الواسعہ: ۲/۷۱۳)

اس کے علاوہ صحابہ و تابعین اور اسلاف امت کے بے شمار ایسے واقعات ملتے ہیں کہ انھوں نے آپس کے اس اختلاف کے سلسلے میں نہایت کشادہ دلی، وسعتِ قلبی اور اعلیٰ ظرفی کا مظاہر کیا ہے؛ بلکہ وہ لوگ اس قسم کے اختلاف کو امت کے حق میں رحمت و برکت قرار دیتے تھے اور اسے توسع اور فراخی کا باعث گردانتے تھے۔ امام سفیان ثوری ایسے اختلافی مسائل کے بارے میں کہا کرتے تھے: ”یہ نہ کہو کہ علماء نے مسائل میں اختلاف کیا ہے؛ بلکہ یوں کہو کہ انھوں نے امت کے لیے توسع اور فراخی پیدا کی ہے۔“ (المیزان الکبریٰ بحوالہ راہ اعتدال: ۲۳)

اسی طرح امام سیوطیؒ نے حضرت عمر بن عبد العزیز کا اس بارے میں یہ قول نقل کیا ہے کہ وہ یوں کہا کرتے تھے: ”اگر اصحاب محمدؐ میں اس طرح کے مسائل میں اختلاف نہ ہوتا تو مجھے اس بات سے خوشی نہ ہوتی؛ اس لیے کہ ان کے مابین اس طرح کا اختلاف نہ ہوتا تو رخصت اور وسعت نہ ہوتی“ (رد المحتار زکریا: ۱/۱۶۸)

ایسے ہی خطیب بغدادی نے اس تعلق سے یہ روایت نقل کی ہے کہ ہارون رشید نے ایک مرتبہ امام مالکؒ سے یوں کہا تھا: میرا ارادہ ہے کہ پوری اسلامی سلطنت میں آپ کی ”موطا“ کی نقل روانہ کروں اور لوگوں کو اس کے مطابق عمل کرنے پر متفق کروں تو امام مالکؒ نے اس موقع سے یوں فرمایا تھا: امیر المؤمنین! ایسا نہ کیجیے! وہ شہروں میں پھیل گئے ہیں اور ہر ایک کا طریقہ چل پڑا ہے، ہارون رشید نے کہا: اے ابو عبد اللہ! اللہ تعالیٰ آپ کو توفیق ارزانی بخشیں!“ (حجۃ اللہ البالغۃ بحوالہ رحمۃ اللہ الواسعہ: ۲/۶۱۰، رد المحتار زکریا: ۱۶۸)

اختلافی مسائل کے بجائے اپنے اعمال کی اصلاح کی فکر کی جائے، اتحاد

ان شاء اللہ خود بخود ہو جائے گا

اس وقت امت مسلمہ کو آپسی اتحاد کی جس قدر شدید ضرورت ہے، شاید کسی دور میں رہی ہو، ایسے وقت میں چند جزوی مسائل کو لے کر گھر گھر انتشار و افتراق کا ماحول پیدا کرنا، امت مسلمہ کی صفوں میں پھوٹ ڈالنا، ان مسائل کو ایمان و کفر کا معیار قرار دے کر برادران اسلام اور اکابرین امت کے حق میں تضلیل و تکفیر کا دروازہ کھولنا یہ وقت و حالات کے تقاضے کے بالکل موافق نہیں ہے۔

آج امت مسلمہ جس طرح کے خطرات و حالات سے دوچار ہے، جس طرح دشمنان اسلام ہمیں لقمہ تر بنا لینے، اپنی فوجی، عسکری اور فکری یلغار کے ذریعہ ہمارے تانے بانے بکھیرنے، امت کے درمیان شقاق و اختلاف کا ماحول پیدا کرنے اور اسلام اور اسلاف امت اور ہمارے فقہی ذخیرہ و سرمایہ سے (جو قرآن و حدیث کے بعد اسی کی روشنی میں استخراج و استنباط شدہ زندگی کے تمام مسائل پر حاوی مجموعہ ہے، جو اسلام کا ایک نشان امتیاز ہے) سے ہماری وابستگی، تعلق اور اعتماد کو کمزور کرنے کی کوشش ہو رہی ہے، اس نازک موقع پر ہونا تو یہ تھا کہ ہم اس قسم کے معمولی موضوعات کو بالکل نہ

چھیڑتے؛ چوں کہ اس کی وجہ سے امت میں اتحاد کے بجائے اختلاف پیدا ہوگا، فاصلے سمیٹنے کے بجائے بڑھیں گے، دل جڑنے کے بجائے ٹوٹیں گے، اغیار تو چاہتے ہی یہی ہیں کہ کسی طرح ہمارا یہ اتحاد ٹوٹے اور وہ اچانک ہمارے یہ آپسی شقاق اور بکھراؤ سے فائدہ اٹھا کر چوکھی حملہ بول دیں؛ بلکہ ہماری غفلت و نادانی اور حالات کی نزاکت و دشواری کے عدم احساس نے یہ صورتِ حال اس وقت پیدا کر دی ہے اور دشمن ہماری صفوں میں نفاق اور شقاق پیدا کر کے کسی حد تک اپنے ناپاک اور خطرناک عزائم میں کامیاب بھی ہو چکا ہے۔

اس وقت ہمارا طریقہ کار یہ ہو کہ امت کو ان غیر اہم مباحث میں الجھانے کے بجائے امت کی توانائیوں اور ان کے وقت کے قیمتی سرمایہ کو ان کے حق میں ٹھوس اور تعمیری کاموں میں لگائیں، امت کی توجہ کو دینی حالت کی اصلاح، اعمال کی طرف دعوت، معاشرت و معاملات کی درستگی اور غیر مسلموں میں پیغامِ حق و صداقت کو عام کرنے کی طرف مبذول کریں، اللہ تعالیٰ ہمیں توفیقِ ارزانی عطا کرے! (آمین)



سحر، ساحرین، جنات اور شیاطین سے نجات کا مجرب نسخہ

سلسلہ کے تمام حضرات اس مضمون کو بار بار پڑھ کر حرزِ جان بنالیں اور پورا پورا استفادہ کریں۔
 ﴿حضرت حکیم الامت مجدد الملت حضرت مولانا اشرف علی تھانویؒ کے نہایت قیمتی ملفوظات﴾

﴿جنات کیسے بھاگتے ہیں؟﴾

فرمایا: سالک طریقت کی پیشانی کے نور سے مومن جنات گرویدہ و دیگر جنات و شیاطین بھاگ جاتے ہیں، یہ نور ازیں ہوتا ہے، ہر پریشانی میں موجود ہوتا ہے، لیکن مستور ہوتا ہے، نفس کی کدورت کی جھلی اس نور کو مجب کئے ہوتی ہے۔

نفس جب کدورت سے پاک ہوتا ہے تو یہ نور منور ہو جاتا ہے، جگمگا اٹھتا ہے، ورنہ کسی اور طرح یہ حجاب نہیں اٹھ سکتا، بھائیں سو سو حیلے کرو، قرآن کریم کی تلاوت کے نور کا جلال جنات و شیاطین کو جلا دیتا ہے، کوئی بھی تاب نہیں لاسکتا۔

﴿قرآن شریف شیطان کو کیسے جلاتا ہے﴾

فرمایا: سالک جب قرآن شریف کی تلاوت میں محو ہوتا ہے قرآن مجید کے نور کے جلال سے ہمزات شیاطین لاغر نحیف اور بے بس ہو کر توبہ توبہ کرنے لگتے ہیں، قرآن کریم کی تلاوت کے نور کا جلال شیطان کو جلا دیتا ہے، تلاوت قرآن، نماز، ذکر ان تینوں میں ہر مرض سے کلی شفاء ہے، ان تینوں کی کثرت مساوی ہو یہی سلف صالحین کا نسخہِ کیمیا ہے۔

شیطان سے بچنے کا ہتھیار

فرمایا: دیکھئے بیت اللہ، اللہ تعالیٰ کا گھر ہے ابرہہ نے چاہا تھا کہ اس گھر کے اوپر قبضہ

جمائے، اللہ تعالیٰ نے ابابیلوں کو مسلط کر دیا، انہوں نے کنکریاں مار مار کر اس کے پورے لشکر کو کھائے ہوئے بھس کی طرح بنا دیا، بالکل اسی طرح انسان کا دل اللہ تعالیٰ کا گھر ہے، اگر شیطان اس کی طرف قدم بڑھانا چاہے تو آپ لا الہ الا اللہ کی ضربوں سے اور اللہ اللہ کے الفاظ سے اس کے اوپر پتھروں کی بوچھاڑ کیجئے، پھر دیکھئے کہ اللہ آپ کو شیطان سے محفوظ فرما لیں گے اور قرآن پاک میں اللہ تبارک و تعالیٰ نے ارشاد فرمایا: **إِنَّ الَّذِينَ اتَّقَوْا إِذَا مَسَّهُمْ طَائِفٌ مِّنَ الشَّيْطَانِ تَذَكَّرُوا فَإِذَا هُمْ مُبْصِرُونَ**۔ (سورہ الاعراف، آیت: 201)

ترجمہ: بلاشبہ جنہوں نے تقویٰ اختیار کیا جب شیطان کی طرف سے کوئی خیال بھی ان کو چھوتا ہے تو وہ اللہ کا ذکر کر لیتے ہیں تو ان کی آنکھیں کھل جاتی ہیں۔



شجرہ : سلسلہ چشتیہ منظومہ: حضرت حاجی امداد اللہ مہاجر کی

سلاسل اربعہ کے مشائخ کا مشاہدہ اور تجربہ ہے کہ مشائخ کا شجرہ انفرادی اور اجتماعی طور پر پڑھنے سے مصائب دور، مسائل حل اور مقاصد پورے ہوتے ہیں، اسلئے باجائز شیخ اس کا اہتمام کرنا چاہئے۔

(حضرت مولانا) محمد علاء الدین صاحب قاسمی مدظلہ العالی

خلیفہ و مجاز بیعت

حبیب الامت حضرت مولانا ڈاکٹر حکیم ادیس حبان رحیمی رحمۃ اللہ علیہ
خلیفہ و مجاز: حضرت حازق الامت مولانا ذکی الدین صاحب پرنامی
خلیفہ و مجاز: مسیح الامت حضرت مولانا مسیح اللہ خاں صاحب جلال آبادی
خلیفہ و مجاز: حکیم الامت حضرت مولانا اشرف علی تھانوی رحمۃ اللہ علیہ

حمد ہے سب تیری ذات کبریا کی واسطے
اور درود و نعت ختم الانبیاء کی واسطے
اور سب اصحاب و آل مجتبیٰ کے واسطے
رحم کر مجھ پر الہی اولیاء کے واسطے
بالخصوص ان اولیائے باصفا کے واسطے
مولوی اشرف علی شمس الہدیٰ کے واسطے
حاجی امداد اللہ ذوالعطا کے واسطے
حاجی عبدالرحیم اہل غزا کے واسطے
شیخ عبدالباری شہ بے ریا کے واسطے
شاہ عبدالہادی پیر ہدے کے واسطے

شاہ عضد الدین عزیز دوسرا کے واسطے
 شہ محمد اور محمدی القیا کے واسطے
 شہ محب اللہ شیخ باصفا کے واسطے
 بو سعید اسد اہل ورا کے واسطے
 نشہ نظام الدین بلخی مقتدا کے واسطے
 شہ جلال الدین جلیل اصفیا کیواسطے
 عبد قدوس شہ صدق و صفا کیواسطے
 اے خدا شیخ محمد راہنما کے واسطے
 شیخ احمد عارف صاحب عطاء کیواسطے
 احمد عبد الحق شہ ملک بقا کیواسطے
 شہ جلال الدین کبیر اولیاء کے واسطے
 شیخ شمس الدین ترک باضیا کیواسطے
 شیخ علا الدین صابر بارضا کیواسطے
 شہ فرید الدین شکر گنج بقا کے واسطے
 خواجہ قطب الدین مقتول دلا کیواسطے
 شہ معین الدین حبیب کبریاء کے واسطے
 خواجہ عثمان با شرم و حیا کے واسطے
 خواجہ مودود چشتی پارسا کے واسطے
 شاہ بو یوسف شہ شاہ و گدا کیواسطے
 بو محمد محترم شاہ و لا کے واسطے
 احمد ابدال چشتی با سخا کے واسطے
 شیخ ابواسحاق شامی خوش ادا کیواسطے

خواجہ ممشاد علوی بوالعلا کیواسطے
 بوہیرہ شاہ بصری پیشوا کیواسطے
 شیخ حذیفہ مرعشی شاہ صفا کیواسطے
 شیخ ابراہیم ادہم بادشاہ کیواسطے
 شیخ حسن بصری امام اولیاء کیواسطے
 ہادی عالم علی شیر خدا کیواسطے
 سرور عالم محمد مصطفیٰ کے واسطے
 یا الہی اپنی ذاتِ کبریا کے واسطے
 یا حق اپنے عاشقان با وفا کیواسطے
 یا رب اپنے رحم و احسان و عطا کیواسطے
 کر رہائی کا سبب اس بتلا کیواسطے
 کون ہے تیرے سوا مجھ بے نوا کیواسطے
 ہے عبادت کا سہارا عابدوں کیواسطے
 ہے عصائے آہ مجھ بے دست و پا کیواسطے
 بخش وہ نعمت جو کام آوے سدا کیواسطے
 اپنے لطف و رحمت بے انتہا کیواسطے



معمولات

صبح و شام

معمولات اور ان کی تعداد کم ہوں یا زیادہ مشائخ اپنے مریدین و متوسلین کو ان کے حسب احوال ارشاد فرماتے ہیں۔ راقم السطور مندرجہ ذیل طریقے پر سالکین طریقت و عاشقان حق کی رہنمائی کا ادنیٰ فریضہ انجام دیتا ہے۔

﴿طریقہ اولیٰ﴾

حضرت مولانا شاہ وصی اللہ الہ آبادی رحمۃ اللہ علیہ نے فرمایا: حضرت حکیم الامتؒ کے بعض ذاتی معمولات یہ تھے۔ تہجد کے بعد آپ اس طرح معمولات کو شروع فرماتے:

3 بار	اللَّهُمَّ طَهِّرْ قَلْبِي عَنْ غَيْرِكَ وَتَوَرَّقْ لِي بِنُورِ مَعْرِفَتِكَ
100 بار	اَسْتَغْفِرُ اللهَ رَبِّي مِنْ كُلِّ ذَنْبٍ وَاَتُوبُ اِلَيْهِ
100 بار	درود شریف۔
200 بار	لَا اِلَهَ اِلَّا اللهُ۔
400 بار	اِلَّا اللهُ۔
600 بار	اَللّٰهُ اللهُ۔
100 بار	اَللّٰهُ۔

تلاوت کلام پاک کم از کم ایک پارہ مع سورۃ یسین شریف۔

ایک منزل

مناجات مقبول حضرت حکیم الامتؒ۔

شام کے معمولات

استغفار۔ 100 بار

لَا إِلَهَ إِلَّا اللَّهُ۔ 100 بار

درویش شریف۔ 100 بار

سورہ اخلاص، سورہ فلق، سورہ ناس، تین تین مرتبہ۔

طریقہ ثانیہ صبح کے معمولات

اللَّهُمَّ طَهِّرْ قَلْبِي عَنْ غَيْرِكَ وَنَوِّرْ قَلْبِي بِنُورِ مَعْرِفَتِكَ 3 بار

أَسْتَغْفِرُ اللَّهَ رَبِّي مِنْ كُلِّ ذَنْبٍ وَأَتُوبُ إِلَيْهِ 100 بار

درویش شریف۔ 100 بار

لَا إِلَهَ إِلَّا اللَّهُ۔ 100 بار

اللَّهُ اللَّهُ۔ 100 بار

اللہ۔ 100 بار

کم از کم سورہ یسین شریف کی تلاوت، زیادہ سے زیادہ تلاوت کی کوئی حد نہیں۔

مناجات مقبول حکیم الامت ہر روز۔ ایک منزل

سورہ اخلاص، سورہ فلق، سورہ ناس، تین تین مرتبہ۔

شام کے معمولات

استغفار۔ 100 بار

لَا إِلَهَ إِلَّا اللَّهُ۔ 100 بار

درویش شریف۔ 100 بار

سورہ اخلاص، سورہ فلق، سورہ ناس، تین تین مرتبہ۔

(نوٹ)

طبقہ اولیٰ کیلئے حسب طاقت صبح میں

سورہ اخلاص۔ _____ 100 بار

تیسرا کلمہ، سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ۔ _____ 100 بار

طبقہ اخیر کیلئے صبح کے معمولات

لَا إِلَهَ إِلَّا اللَّهُ۔ _____ 33 بار

أَسْتَغْفِرُ اللَّهَ رَبِّي مِنْ كُلِّ ذَنْبٍ وَأَتُوبُ إِلَيْهِ۔ _____ 33 بار

اللَّهُمَّ صَلِّ عَلَى مُحَمَّدٍ النَّبِيِّ الْأُمِّيِّ وَآلِهِ وَبَارِكْ وَسَلِّمْ۔ _____ 33 بار

قرآن شریف کی تلاوت کم از کم دس آیتیں۔ زیادہ کی کوئی حد نہیں۔

شام کے معمولات

لَا إِلَهَ إِلَّا اللَّهُ۔ _____ 33 بار

استغفار۔ _____ 33 بار

درود شریف۔ _____ 33 بار

سورہ اخلاص، سورہ فلق، سورہ ناس، تین تین مرتبہ۔

عشاء کی نماز کے بعد وتر سے قبل دو یا چار رکعت تہجد ہر طبقہ کیلئے۔



{ مؤلف کا تعارف }

نام :	محمد علاء الدین قاسمی ابن الحاج حافظ حبیب اللہ صاحب۔
ولادت و پیدائش :	مقام و پوسٹ : جھگڑوا، تھانہ جمال پور، وایا گھنشیام پور، ضلع در بھنگہ بہار (انڈیا)
ابتدائی تعلیم :	ناظرہ، وحفظ، وقرأت قرآن شریف : مدرسہ عربیہ حسینیہ چلہ امروہہ ضلع مراد آباد یوپی۔
عربی اول :	جامعہ قاسمیہ شاہی مراد آباد (یوپی)
عربی دوم، سوم :	مدرسہ جامعہ اسلامیہ جامع مسجد امروہہ (یوپی)
اعلیٰ تعلیم :	عربی چہارم تا دورہ حدیث دارالعلوم دیوبند (یوپی)
فراغت :	۱۹۹۱ء

بعد فراغت مصروفیات...

درس و تدریس :	درجہ سوم تا ہفتم : مدرسہ حسینیہ شریوردھن کوکن مہاراشٹر۔
حرمین شریفین کی زیارت اور عملی سرگرمیاں :	فریضہ امامت اور جدہ اردو نیوز کے لئے کالم نگاری۔
موجودہ مصروفیات :	خانقاہ اشرفیہ پالی کی ذمہ داری اور تصنیف و تالیف کے مشاغل۔



مؤلف کی مشہور کتابیں

- ۱۔ رمضان المبارک سے محرم الحرام تک۔
- ۲۔ اپنے عقائد کا جائزہ لیجئے۔
- ۳۔ نکاح اور طلاق۔
- ۴۔ حج گائیڈ۔
- ۵۔ چالیس حدیثیں۔
- ۶۔ جادو ٹونا، اور کہانت کا حکم۔
- ۷۔ دس عظیم صحابہ کرامؓ کے ایمان افروز واقعات۔
- ۸۔ وعظ و ادب کا خزانہ۔
- ۹۔ عظمت قرآن۔
- ۱۰۔ مسائل حاضرہ۔
- ۱۱۔ قربانی کے ضروری مسائل۔
- ۱۲۔ اصلاح کا تیر بہدف نسخہ۔
- ۱۳۔ چراغ اصلاح۔
- ۱۴۔ تکبر ایک وبال ہے۔
- ۱۵۔ تنقید ایک بُری عادت ہے۔
- ۱۶۔ جنت کے حسین محلات اور لذیذ نفیس نعمتیں۔
- ۱۷۔ تراویح کا پیسہ لینا جائز نہیں۔

۱۸۔ رمضان المبارک کو نفع بخش اور مقبول بنانے کے صحیح طریقے۔

۱۹۔ قیامت کی آخری علامتیں۔

۲۰۔ تصوف کی اہمیت و ضرورت۔

۲۱۔ غیبت ایک گندہ عمل ہے۔

۲۲۔ اصلاح کے قیمتی موتی۔

۲۳۔ اصلاح کے اہم نسخے۔

۲۴۔ اخلاص اور اخلاق۔

۲۵۔ اصلاحی واقعات جلد اول۔

۲۶۔ اصلاحی واقعات جلد دوم۔

۲۷۔ اصلاحی واقعات جلد سوم۔

۲۸۔ دعاء کا صحیح طریقہ۔

۲۹۔ اصلاح کا مبارک سفر۔

۳۰۔ قربانی کی شرعی حیثیت۔

۳۱۔ پنج وقتہ نماز اور ان کے ضروری مسائل۔

۳۲۔ محرم الحرام تاریخ و شریعت کے آئنے میں۔

۳۳۔ عہدہ و منصب کا حریص، رسوائی اور وبال کا طالب ہے۔

۳۴۔ اتحاد و اتفاق کے بغیر آپ کی جماعت کا فیل ہونا طے ہے۔



﴿بیعت سے آدمی پاک صاف ہو جاتا ہے﴾

حضرت خواجہ صاحبؒ فرماتے ہیں میرا بیعت ہونے کو بہت جی چاہتا تھا، مگر ہمت نہیں ہوتی تھی کیونکہ مجھے یہ فکر دامن گیر تھی کہ اگر بیعت ہونے کے بعد بھی گناہ ہوتے رہے تو بیعت ہونے سے کیا فائدہ؟ اس لئے پہلے حضرت میرے ناپاک ہاتھوں کو اس قابل کر دیں کہ حضور کے پاک ہاتھوں میں دے سکوں، احقر کی عرض مذکور پر تمثیلاً فرمایا کہ: ایک دریا تھا اس کے پاس ایک ناپاک اور میلا کچلا آدمی آیا اس دریا نے کہا کہ آ تو میرے پاس آ جا۔ اس نے کہا کہ میری بھلا کیا مجال ہے میں تیرے پاس آ سکوں، تو بالکل صاف و شفاف، میں بالکل نجس، پلید، ناپاک، دریا نے جواب دیا تو تو اس حالت میں میرے پاس آنے نہیں پاتا اور بغیر میرے پاس آئے اور میرے اندر نہائے پاک ہو نہیں سکتا، تو بس ہمیشہ کیلئے دوری ہی رہی، ارے بھائی پاک ہونے کی تدبیر بھی تو یہی ہے کہ بس آنکھیں بند کر کے بلا پس و پیش میرے اندر کود پڑ بس، پھر فوراً ہی میرے اندر سے ایک ایسی موج اٹھے گی جو تیرے سر پر ہو کر گزر جائے گی اور آن کی آن میں تیری ساری نجاستوں کو دھو کر تجھے سر سے پاؤں تک بالکل صاف کر دے گی۔ (اشرف السوانح، ج 2، صفحہ 51)

نوٹ:

اس مضمون کو طباعت کے وقت بیک فرنٹ پر ڈالیں